

ஸ்ரீலக்ஷ்மி

ஆறுமுகநாவலர் சரித்திரம்



யாழ்ப்பாணம் நல்லூர்

க. கைலாசபிள்ளை அவர்களால்

எழுதப்பட்டது

ஆறுமுக நாவலர் வி. அச்சகம்

300 தங்கசாலைத் தெரு

சென்னை 1

ரூ. 2-00

உ
கணபதி துணை.

ஆறுமுகநாவலர் சரித்திரம்

யாழ்ப்பாணத்து நல்லூர்
த. கைலாசபிள்ளையால்
எழுதப்பட்டது.



ஷை நாவலரின் இதம்பர சைவப்பிரகாச வித்தியாசாலைத்
தருமபரிபாலகர்

சு. பொன்னுஸ்வாமி அவர்களால்

உசுன்னை :

வித்தியாநுபாலனயந்திரசாலையில்

அச்சிற் பதிப்பிக்கப்பட்டது.

கண்ணகாம் பதிப்பு.
மன்மத, புரட்டாசி.
அக்டோபர், 1955

வித்தியாநுபாலையத்திராசுரி,
கெ 300, தங்கசுரலைத் தெரு, சென்னை.



ஆறுமுகநாவலர்.

1822 — 1879.

முகவுரை

ஆறுமுகநாவலரவர்களுடைய சரித்திரம் முன் வே. கனகரத்தினப்பிள்ளை என்பவராலும் சி. செல்லையபிள்ளை என்பவராலும் எழுதப்பட்டிருக்கின்றது. கனகரத்தினப்பிள்ளை எழுதியது கொஞ்சம் சுருக்கமானதுமாத்திரமன்றிச் சில கதைமாறுபாடுகளையும் உடையது; செல்லையபிள்ளை எழுதியது மிகச் சுருக்கமானது.

இச்சரித்திரத்தை ஷிரிவாக எழுதல் வேண்டுமென்று ஸ்ரீ தி. த. கனகசுந்தரம்பிள்ளை பி. ஏ. முதலானவர்கள் சிலர் என்னைக் கேட்டார்கள். நான் நாவலரவர்களுடைய தமையனார் ஒருவருடைய மகன்; அவர்களுடைய எழுத்து வேலைகளைச் சிலவருஷகாலஞ் செய்தவன்; அவர்களுடைய சரித்திரம் அதிகம் அறிந்தவன். ஆதலால் ஷே. பிள்ளை முதலானவர் என்னைக் கேட்டது நீதியேயாம்.

சரித்திரம் எழுதுவோர் தமது பாட்டுடைத்தலைவருடைய குணங்களையுந் குற்றங்களையும் பகஷ்பாதமின்றி ஒப்பக்காட்டுதல்வேண்டும். நாவலரவர்களுடைய நடையிலோ குற்றமானது ஒன்றையும் நான் காணாமையால், குற்றஞ்சொல்ல எனக்கில்லை; குணங்களே சொல்ல வேண்டும். குணங்களேமாத்திரஞ் சொன்னால் சிலர் நம்ப மாட்டார்கள். ஆதலால் அச்சரித்திரத்தை நான் எழுதுதல் தகுதியன்று என்று மறுத்தேன்.

அதற்கு அவர்கள், மிகப்பெரிய மனுஷர்களாகிய இலங்கைச் சட்டநிருபணசபைப் பிரதிநிதி சேர். முத்துக்

சூமாரகவாமியவர்கள், சென்னை ஹைகோர்ட் ஜட்ஜி ம-ஈ-ஈ-ஸ்ரீ தி. சதாசிவ ஐயர் அவர்கள், திருவாவடுதறை யாதீனத்து மகா வித்துவான் ஸ்ரீ மீனாசுதிகந்தரப்பிள்ளை அவர்கள், புதுக்கோட்டை ஜட்ஜி சி. வை. தாமோதரம் பிள்ளை அவர்கள், நாவலரவர்களிடத்தே குற்றமொன்றுங் காணாது குணங்களே கண்டு துதித்திருக்க, [இந்தப் பெருமக்கள் சொல்லியவைகளை அநுபந்தத்திற் காட்டி யிருக்கிறேன்.] நீயும் நாங்களுமா காணப்போகிறோம்; எழுதலாம். “எழுது” என்று பின்னரும் வற்புறுத்தி னார்கள்.

என்னைக் கேட்டவர்களுடைய சொல்லை மீளவும் தட் டாமல், என்னுடைய தகப்பனார் பெரியதகப்பனார் முதலா னவர்கள் பலமுறைசொல்ல நான் கேட்டவைகளையும், நாவலரவர்கள் தாமே சொல்ல நான் கேட்டவைகளையும், நான் நேரே கண்டவைகளையும் ஒரு கோவைப்படுத்தி இச்சரித்திரத்தை எடுத்திருக்கிறேன். ஆதலால் இச் சரித்திரத்தில் ஸ்துதியாயுள்ளவை இல்லையென்பதே என் துணிவு.

யாழ்ப்பாணம்

சாலை: 1839

நளவா மார்கழி.

1916

த. கைலாசபிள்ளை.

கணபதி துணை.

ஆறுமுகநாவலர் சரித்திரம்

முதலாம் அதிகாரம்

முன்னோர்

திருக்கேதீச்சரம், திரிகோணமலை என்னும் சிவஸ்தலங்
களையும் கதிர்காமம் என்னும் சுப்பிரமணிய ஸ்தலத்தையும்
தன்னிடத்தேயுடைய இலங்கையின் வடபாகமாகிய யாழ்ப்
பாணம், ஒருகாலத்தில் சைவசமயிகளுக்கும், சைவாலயங்
களுக்கும், அரசுகேசரி முதலிய தமிழ் வித்துவான்களுக்
குமா, தமிழ் நூல்களுக்கும் உறைவிடமாயிருந்தது. இது
பேர்த்துக்கேச அரசர்களையில் அகப்பட்டிருந்தகாலத்தில்,
அவர்கள், தாம் கத்தோலிக்க கிறிஸ்து மதத்தர்களாயிருந்த
மையால், இங்குள்ள சைவாலயங்களையெல்லாம் இடித்தும்,
சனங்கள் பலரை வலாற்காரமாகக் கிறிஸ்தவராக்கியும்,
சைவராயுள்ளவர்களைத் தங்கள் சமயாசாரங்கள் அனுட்டி
யாதபடி தடுத்தும், தமது ஆசாரங்களை நாட்டியும் வந்தார்
கள். அவர்கள் காலத்திலே சைவர்கள் ஒளித்தும் மறைந்
தந் தமது அனுட்டானங்களையும், ஆசாரங்களையும் பேணி
வந்தனர். வாழையிலையிற் சாப்பிடுவதுதானும் சிலகாலத்
தில் விலக்கப்பட்டதென்பர். அவர்களுக்குப் பின்வந்த
ஒல்லாந்த அரசினரும் தாங்கள் புரோடெஸ்டாண்டுக்
கிறிஸ்தவராயிருந்தமையால், தமது சமயத்தையே பரப்பி
வந்தார்கள். இந்த இரண்டரசினர் காலத்திலும், யாழ்ப்
பாணமாவது, சமணர் துலுக்கர் காலத்திலே இந்தியா
இருந்த நிலையினும் பார்க்க மிக்க இழிந்த நிலையிருந்தது.

இந்தக் காலங்களிலே இங்கே நமது சமயம் தப்பியிருந்தது தெய்வச்செயலாலன்றி வேறொன்றாலுமன்று.

இவ்வியாழ்ப்பாணம் பின் சகாப்தம் 1719 அளவில் இங்கிலிசு அரசினருடைய கையில் அகப்பட்டும், நமது சமயத்தைப் பழைய நிலைக்குக் கொண்டுவருபவர் மிக அரிய ராயினர். வித்துவான்களாயுள்ளவர்கள் கடினமான பாட்டுப் பாடுவதிலேயே தங்கள் காலத்தைக் கழித்தார்கள். சமயாபிமானம் அவர்களிடத்தில் மிகக் குறைவாக இருந்தது. கிறிஸ்தவ குருமார் இதுவே சமயமென்று நினைந்து அனேகரைக் கிறிஸ்தவராக்கத் தொடங்கினார்கள். பள்ளிக்கூடங்களை வைத்துப் பிழைப்புக்கேற்ற இங்கிலிசுப் பாஷையை உத்தியோகம் வாங்கித்தருவோம் என்று சொல்லிப் படிப்பித்துப் பலரைக் கிறிஸ்தவராக்கினார்கள்; சிலரைச் சோறு சீலை கொடுத்துக் கிறிஸ்தவராக்கினார்கள்; சிலரைக் கலியாணச்செலவு கொடுத்துக் கிறிஸ்தவராக்கினார்கள்; கீழ்ச்சாதியா யுள்ளவர்கள் சிலரை மேற்சாதியாரோடு சமமாயிருக்கச் செய்வோமென்று சொல்லிக் கிறிஸ்தவராக்கினார்கள்; சைவசமயத்தை மிக இகழ்ந்து பிரசங்கங்களுக்குச் செய்தார்கள்; பத்திரிகைகளும் எழுதிப் பரப்பினார்கள்; யாழ்ப்பாணத்தை முழுதும் பிடித்துவிட்டோமென்று ஊதுதற்கு வெற்றிச் சங்கைக் கையில் எடுத்தார்கள்

யாழ்ப்பாணத்துத் திருநெல்வேலியிலே திருவவதாரஞ் செய்த ஞானப்பிரகாசசுவாமிகள் * போர்த்துக்கேசர் காலத்

* ஞானப்பிரகாச சுவாமிகள் என்பவர் யாழ்ப்பாணத்து நல்லூரைச் சார்ந்த திருநெல்வேலியிற் போர்த்துக்கேசர் ஆரணர் காலத்தில் இருந்தவர். அவ்வரசினர் காலத்தில் யாழ்ப்பாணத்திலிருந்த தலைவனுக்கு ஒவ்வொரு வீட்டாரும் ஒவ்வொரு காளைக்கு ஒவ்வொரு பசு உணவின்பொருட்டுக் கொடுக்கவேண்டு

திலேயே இவ்வூரை விட்டுப்போய்விட்டார். நமது சமயத் தைத் தாபிக்கவல்ல ஒரு பிள்ளை வேண்டுமென்று தவஞ் செய்கிறவர்களுமில்லை.

நமது சமயம் தப்பியிருந்ததுபோல, தமிழ்ப்பாஷையுந் தப்பியிருந்தது. இங்கிலிசு அரசு வந்தபின்னரும் அனேக தமிழ்ப்பண்டிதர்கள் இங்கே இருந்திருக்கிறார்கள். அவர்கள், நச்சினூர்க்கினியர், பரிமேலழகர், சிவஞானமுனிவர் முதலியோர்போன்ற திறமையுடையவரல்லராயினும், தமிழ்ப் பாஷையிலே மிகவும் பாண்டித்தியம் படைத்தவர்கள். ஆயினும் இவருட்சிலர், தாங் கற்றதைத் தம் பிள்ளைக்குத் தானும் சொல்லிக் கொடுக்கமாட்டார்கள்; சிலர், பிறரிடத்தே ஏடுகளை வாங்கித் தாம் பிரதிசெய்துகொண்டு பாட ஏட்டை இயன்றளவு பிழைபடுத்திவிட்டுக் கொடுப்பார்கள். ஒரு வித்துவான் தாம் கற்குங் காலத்தில் எழுதிய சில நூற் குறிப்புக்களை மரணிக்குங் காலத்தில் தமக்கு முன்னே கொண்டுவந்து சுட்டுப்போடுதல் வேண்டுமென்று சொல்லிச் சுடுவித்து, அதன்பின்னரே தம் உயிர்போகப்

மென்று ஒரு விதியிருந்தது. இவர் தம்முடைய முறை நாளுக்கு முதலுள் இரவு, அக்கொடுந் தொழிலைத் தாம் செய்வதினும் பரதேசம் போய்விடுவது நல்லதென்றெண்ணித் தம்முடைய ஊரை விட்டுப் புறப்பட்டுச் சிதம்பரத்தை யடைந்து பின் கௌடதேசம் போய், அங்கே சம்ஸ்கிருதங் கற்றுப் பின் திரும்பிவந்து திருவண்ணாமலை ஆதினத்திற் காஷாயம் பெற்றிருந்தனர். இவர் சம்ஸ்கிருதத்தில் சிவஞானபோத விருத்தி, பௌஷ்டகர விருத்தி, சித்தாந்த சிகாமணி, பிரமாணதீபிகை, பிரசாததீபிகை, அஞ்ஞான விவேசனம், சிவயோகசாரம், சிவயோகரத்னம், சிவாகமாதிரி மாகான்மியசங்கிரகம் என்னும் நூல்களும் தமிழிற் சிவஞானசித்தியாருக்கு ஒர்உரையுஞ் செய்தனர். சிதம்பரத்திலுள்ள ஞானப்பிரகாசமென்னும் குளம் வெட்டுவித்தவரும் இவரே.

பெற்றார். இப்படிப்பட்ட காலமே ஆறுமுகநாவலர் பிறந்த காலம்.

இந்த யாழ்ப்பாணத்திலே கல்லூரிலே கார்காத்த வேளாள வருணத்திலே பாண்டிமழவர் குடியிலே ஞானப் பிரகாச சுவாமிகள் மரபு நெடுங்காலமாகத் துலங்கிவந்தது. இம்மரபில் இலங்கைகாவலமுதலியார் * என்பவர் ஒருவர் இருந்தார். அவருடைய புதல்வர் பரமானந்தர் என்பவர். அவருடைய பிள்ளைகள் கந்தர் இலங்கையர் என்பவர்கள். இவர்களுள் இலங்கையரொழிந்த மூவரும் ஒல்லாந்தர் காலந்தொட்டு இராச உத்தியோகம் படைத்தவர்கள். இலங்கைகாவலமுதலியாரும்; பரமானந்தரும் இராச வைத்தியர்களாபிருந்து கொழும்பிலிருந்த ஒல்லாந்த அரசு னுக்குற்ற தீராத நோயைமாற்றிப் பரிசுகளும் பட்டயங்களும் பெற்றவர்கள். அன்றியும் இவரெல்லாரும் பரம் பரையான தமிழ்ப்புலமையும் வாய்ந்தவர்கள். கந்தர் என்பவர் அனேக நாடகங்கள் தமிழில் இயற்றியிருக்கின்றார்; ஒல்லாந்த அரசர் காலத்தில் உத்தியோகத்தராயுமிருந்தவர்; வைத்தியத்தில் அதிக சாமர்த்தியமுடையவர்; பல வைத்திய நூல்கள் வசனநடையிற் செய்திருக்கின்றார். உத்தியோகமும் வைத்தியமுஞ் செய்யுங் காலங்களொழிந்த மற்றைக் காலங்களையெல்லாம் பூமரங்கள் வைத்து உண்டாக்குவதற் கழிப்பவர். இவருக்குச் சிவகாமி என்னும் மனைவியாரிடம் ஐந்து ஆண் மக்களும் மூன்று பெண் மக்களும் பிறந்தார்கள், சிறுவயசிலே இறந்த பிள்ளைகளும் உண்டு. தம்முன்னோரைப்போல இவ்வாண்மக்களுள் இறுதியிலுள்ளவரொழிந்த மற்றைய நால்வரும் இங்கிலிசு

* முதலியார் என்பது இலங்கை அரசினரார் கொடுக்கப் படும் ஒரு பட்டம்.

அரசினர் காலத்தில் இராச உத்தியோகங்களில் இருந்தவர்கள். இவர்களுள் மூத்ததமையனார் இராசவுத்தியோகம் நடத்தினவர்; வைத்தியத்தில் நிபுணர்; அடுத்த தமையனார் இராசவுத்தியோகம் நடத்தினவர்; சங்கீதத்தில் அதிக சாமர்த்தியமுடையவர்; அவருக்கு அடுத்த தமையனார் இராசவுத்தியோகம் நடத்தினவர்; தமிழிற் சிறந்த புலமையுடையராய் அநேக கீர்த்தனங்களும் நாடகங்களும் பாடினவர்; அவருக்கு அடுத்த தமையனார் இராசவுத்தியோகம் நடத்தினவர்; சிறந்த லௌகிகஞானி; டைக்கு என்னும் கவர்ண்மெண்டு ஏசண்டருக்கு உற்ற சினேகிதர்; இறுதியிற் பிறந்த பிள்ளை ஆறுமுகநாவலர் என்பவர்.

தமிழ்நாட்டிலுள்ளவர்கள் சைவசமயமே மெய்ச்சமயமெனத்தெளிந்து உய்யும்பொருட்டு வந்த இவர், கலியப்தம் 4924-க்கும் சாலிவாகன சகாப்தம் 1745-க்கும் சமமாகிய

	சனி	வி	
சந்	உதய	கே	
ரா	லக்கினக்	ல	
செ-க	கிரகங்கலை		
ஆ-பு			

சித்திரபானுவஸு மார்கழியி 5 உபதன்கிழமை இரவு அவிட்டநக்சத் திரமும் பூர்வபக்க பஞ்சமி திதியும் வச்சிர யோகமும் பாலவ கரணமும் கூடியநேரத்திலே சிங்கலக்கினத்திலே நல்லூரிலே தமதுதந்தையார் வீட்டிற் பிறந்தனர். (18 - 12 - 1822)

இரண்டாம் அதிகாரம்

படித்தகாலம்

இப்பிள்ளையை, அந்தக் காலத்தில் நல்லூரில் ஒருசிறிய தமிழ்ப்பள்ளிக்கூடம் வைத்துப் படிப்பித்துவந்த சுப்பிரமணியபிள்ளை என்பவரிடத்திற் கல்வி கற்குமாறு அனுப்பினார்கள். அந்தக்காலத்து வழக்கப்படி அவரிடத்தில் இவர் முதரை முதலிய ரீதிநூல்களும் நிகண்டு முதலிய கருவிநூல்களும் கற்றுவத்தார். எட்டு ஒன்பது வயசுவரையும் இவருடைய சிறந்த கல்வித்திறமை ஒருவருக்குத் தெரியாது. இவருடைய சரீரம், தலையிகப் பெருத்தும் மற்றை உறுப்புக்கள் சும்பியும் இருந்ததினாலே வீட்டாரும் அயலாரும் இவரை “ பாணத் ” தலையரென்றும் வாற்பேத்தையரென்றுஞ் சொல்வார்கள். இவருக்கு ஒன்பதாம் வயசாகும் போது, ஆனித்திருமஞ்சன உற்சவ காலத்தில் இவருடைய தந்தையார், ஒரு நாடகம் பாடிக்கொண்டிருந்த சமயத்தில், கையில் எழுத்தாணியும் சட்டமும்பிடித்தபடியே சடிதியிற் சிவபதமடைந்து விட்டார். அந்த நாடகத்தின் குறையை அப்போதே இவர் பாடி முடித்தார். அது தமையன்மாரனைவருக்கும் மிக்க பிரீதியை யுண்டாக்கினபடியால், அவர்கள் இவரைச் சரவணமுத்துப் புலவர் சேனாதிராய முதலியார் முதலான வித்துவான்களிடத்திலே தமிழ்க் கல்வி கற்குமாறு அனுப்பினார்கள். கல்வி கற்குங்காலத்திற் காலையில் ஐந்து நாழிகைக்கு முன் எழுந்து, ஸ்நானம் அனுட்டானம்என்னும் இவைகளை முடித்தபின்னர் ஏட்டை எடுத்துக்கொண்டு படிக்கப்போவார்; மத்தியானம் திரும்பி வருவார்; அப்போது போசனம் ஆயத்தமாயிருத்தல் வேண்டும். தாமசப்பட்டால் உடனே திரும்பிப்போய்

விடுவார்; திரும்ப இரவு பத்து மணிக்கு வருவார். அப் போது தான் ஆறியிருந்த போசனஞ் செய்வார். உபாத்தி யாயருக்கு வசதியில்லாத நேரங்களினெல்லாம் குடியில்லா வீடு முதலிய தனியிடங்களிலே போயிருந்து தாமாகவே படிப்பார்; ஒருபடி அரிசி அன்னம்புசிக்கத்தக்க பசியுடையா னொருவனுக்கு ஒருபடி அரிசி அன்னம் எப்படிப் பசியை நீக்காதோ அதுபோல, உபாத்தியாயர்கள் சொல்லும் ஒரு காரிகைப்பாட்டும் ஒரு நன்னூற் சூத்திரமும், தீவிரதா புத்தியையுடைய இவருக்குத் திருப்தியை உண்டாக்க வில்லை. எந்தப்பெரிய பாட்டுக்களை ஒருவர் படித்தாலும், படித்து முடிந்தவுடன், அவற்றிலுள்ள பஞ்சலக்கணப் பிழைகளையும் முறையே சொல்லுவார். இவருடைய கல்வித்திறமையைக்கண்ட உபாத்தியாயர்கள் இவரிடத்தே மிக்க பிரீதியுடையவர்களாயிருந்தார்கள். முன்னே நாம் சொன்னபடி அக்காலத்தில் அச்சப்புத்தகங்கள் இல்லா மையினாலே ஒருவரிடத்தே ஓர் ஏட்டை இரவலாக வாங்குவதும் மிகப் பிரயாசம். வாங்கினாலும் அதனை எழுதிக்கொள்ள எவ்வளவு காலஞ் செல்லும்! உபாத்தி யாயர்களும் பூரணமாகச் சொல்லிக் கொடுக்க மனம் பொருந்தார்கள். இப்படியெல்லாமிருந்தும், இவர் தாம் உபாத்தியாயர்களிடத்தே கற்கவேண்டிய இலக்கண இலக் கிய நூல்களை ஒருவாறு கற்றுக்கொண்டார். தமிழ்க் கல்விக்கு இன்றியமையாத சம்ஸ்கிருதநூலுணர்ச்சி அக் காலத்திலிருந்த தமிழ்வித்துவான்களுக்கு இல்லாமையி னாலே, அவர்கள் இவருக்குக் கற்பித்த கல்வி நிரம்பின தன்று. ஆயினும், பழைய காலத்தில் யாழ்ப்பாணத்தி லிருந்த தமிழ் வித்துவான்களுடைய சரித்திரங்களையும் அவர்கள் ஒவ்வொரு சமயத்திற் பாடிய பாட்டுக்களையும்

நன்றாகப்போதித்திருந்தார்கள். இதிலே இவர் உபாத்தியாயர்களிடத்திற் கற்ற வரலாறு.

இவருடைய மைத்துனராகிய விசுவநாதமுதலியார் மயில்வாகனர் என்பவர் தாம் ஒரு நியாயதூரந்தரராயிருந்த படியினாலும் செல்வாக்குடையவராயிருந்தபடியினாலும், இவரை, கந்தபுராணம், திருவிளையாடற்புராணம், திருவாதவூரர் புராணம் முதலிய புராணங்கள் படிக்கப்படுங் கோயில்கள் முதலிய இடங்களுக்கு அழைத்துச் செல்வார். அங்கே இலக்கணப் பிழையாக அர்த்தஞ்சொல்பவர்களோடும், தவறான அர்த்தஞ் சொல்பவர்களோடும் இவர் ஆகேஷப்நொடுத்துத் தர்க்கம் பண்ணுவார். தமிழில் இவருடைய திறமையைக் கண்ட தமையன்மார், இவரை “பீற்றர் பார்சிவல்” என்னும் பாதிரியாருடைய இங்கிலிஷ் பள்ளிக்கூடத்திற்கு இங்கிலிஷ் கற்குமாறு அனுப்பினார்கள்; இங்கிலிஷ் கல்வியிலும் இவர் வெகுநீக்கிரத்திலே திறமை பெற்றார். இங்கிலிஷ் பள்ளிக்கூடத்திலே மேல்வகுப்புக்கு வந்தவுடன் பார்சிவல் இவருடைய இருபாஷைத் திறமையையுங்கண்டு கீழ்வகுப்புக்கு இங்கிலிஷ் படிப்பிக்கவும் மேல்வகுப்புக்களுக்குத் தமிழ் படிப்பிக்கவும் வைத்தார். பாதிரியாருடைய வேண்டுகோளுக்கிசைந்து வேதனம் பெறுது சிலவருஷம் படிப்பித்துவந்தார். இனிமற்றை உயர்ந்த இலக்கண இலக்கியங்களை எங்கே யாரிடத்திற் கற்றார் என்பது சொல்லத் தெரியாது.

அக்காலத்திலே அப்பள்ளிக்கூடத்திலே கற்ற மாணுக்கருள் இவரே இங்கிலிஷ் தமிழ் என்னும் இரு பாஷைகளையும் நன்கு கற்றவர் என்னும் பெயரும், இங்கிலிஷைத் தமிழ்ப்படுத்துவதிலும், தமிழை இங்கிலிஷ்படுத்துவதி

லும், சுத்தச்செந்தமிழ் பேசுவதிலும், எழுதுவதிலும் இவருக்குச் சமமாக ஒருவருமில்லை என்னும் பெயரும் யாழ்ப்பாணம் முழுதும் பரம்பின. இதனைக் கண்டுங் கேட்டும் அறிந்தவராகிய பார்கிவல் பைபிலைத் திருத்துவ தற்குத் தமக்குத் தமிழ்ப்பண்டிதராக இவரை நியோ கித்தார்.

தமிழ்ப்பண்டிதராக இருந்து பைபிலைத் திருத்திக் கொண்டு வருங் காலத்திலே, பரமதமாகிய கிறிஸ்துமதம் பரம்பச் சுவமதமாகிய சைவங் குன்றுதலைக் கண்டார். கண்டமாத்திரத்தே சைவசாத்திரம் படித்தலிலே முன்னை யினும் அதிக கவனத்தைச் செலுத்திவந்தார். சைவ சித்தாந்த சாத்திரங்களாகிய சிவஞானபோதம், சிவஞான சித்தியார், திருக்களிற்றுப்படியார், திருவருட்பயன், நெஞ்சுவிடுதூது, கொடிக்கனி, சிவப்பிரகாசம் முதலிய நூல்களைச் சந்தேகவிபரீதமறத் தாமே கற்றுணர்ந்தார். இம்மாத்திரத்தினில்லாது, ஆன்மாக்கள் பொருட்டுச் சிவ பெருமான் அருளிச்செய்த முதனூல்கள் வேதசிவாகமங் கள் என்றும், அவைகளுள் வேதம் பொது நூலென்றும், ஆகமம் சிறப்புநூலென்றும் அறிந்தார். அறியவே, சிறப்பு நூலாகிய சிவாகமத்தைக் கற்றற்குச் சம்ஸ்கிருதம் அவசியம் வேண்டியிருந்ததனால் அதனைப் படிக்கமுயன்று, சிறிது நாட்களுக்குள் சம்ஸ்கிருத நூல்களை வாசிக்கவும், அவற் றின் பொருளை ஐயந்திரிபற விளங்கவுந் தாமே கற்றுக் கொண்டார். இவ்வளவின்மீதல்லாது, வேதசிவாகமாதிரிசமஸ்த சாத்திரங்களின் உண்மைப் பொருளைத் தம்முள் அடக்கிய தமிழ்நூல்கள் தேவார திருவாசகங்களை என்னுணர்ந்து அவற்றுறையும் கற்றுணர்ந்தார். ஆகவே, சம்ஸ்கிருதம், தமிழ், இங்கிலிஷ் என்னும் முப்பாஷைகளுந் தெரிந்தவர்

எனவும், சைவசித்தாந்த சாத்திரங்களில் மிக்க பாண்டித் தியமுடையவர் எனவும் உலகத்திலே விளங்கினார். விளங்கவே, எல்லாரும் இவரை நன்குமதித்து மரியாதை செய்யவும், தங்களுக்குத் தெரியாத கல்வி விஷயம் சமய விஷயங்களை இவரிடத்திற்கேட்டறியவுந் தலைப்பட்டார்கள். தம்மிடத்து, வரும்போதெல்லாம், அவர்களுக்கு, கடவு ளுண்டு, ஆன்மாவுண்டு, புண்ணியபாவமுண்டு, சுவர்க்கநரக முண்டு, மறுபிறப்புண்டு என்னும் உண்மைகளை எடுத்துக் கூறி இவைகளைப்பற்றி விசேஷமாகப் பேசும் நூல்கள் காமிகம் முதல் வாதுளம் இறுதியாகிய மூலாகமம் இருபத் தெட்டும், அவைகளின் வழி நூல்களாகிய நாரசிங்கம் முதல் விசுவான்மகம் இறுதியாகிய உபாகமங்கள் இருநூற்றேழும், சார்புநூல்களாகிய தத்துவப்பிரகாசிகை முதல் இரத்தினத் திரயம் இறுதியாகிய அட்டப்பிரகாணமும், சிவாகமத்தின் ஞானகாண்டப்பொருளைச் சுருக்கி இனிது விளக்கும் தமிழ்ச்சைவசித்தாந்த சாத்திரங்களுமே என்றுஞ் சொல் லுவார். சொல்லவே, சனங்கள், தாங்கள் முன்னொரு காலத்துங்கேட்டறியாத நூல்களைப்பற்றி இவர் சொல்லு கின்றார்; இந்நூல்களை எங்கே கற்றார்? எவரிடத்திற் கற்றார்? எப்போது கற்றார்? என்று ஆச்சரியங்கொண்டு, இப்படிப் பட்ட கல்வியறிவொழுக்கமுடைய இவரிடத்தன்றோ நாமெல்லாம் அன்புவைத்தல்வேண்டுமென்று கருதி அன்பு வைத்தார்கள். உத்தராயணம் முதலிய விசேஷ காலங் களிலே, பெரியவருள்ளும் சிறியவருள்ளும் பலர் இவரிடம் வந்து நமஸ்கரித்து விபூதி வாங்கித் தரித்துக்கொள்வார்கள். இவர் படிக்குங்காலத்தில் இவருடைய உபாத்தியாயருள் ஒருவராகிய சரவணமுத்துப் புலவரென்பவருக்கும் களத் தூர் வேதகிரி முதலியார் என்பவருக்கும் மானிப்பாய்

உதயதாரகைப் பத்திரிகை வாயிலாகச் சில தர்க்கங்கள் நடந்தன. அவற்றில் இவருடைய பெயரும் சிற்சிலவிடங்களில் வந்தமைவினால். இந்தியாவிலும் இவருடைய பெயர் எட்டுவதாயிற்று. ஆதலினால், இவர் அங்கே பற்பல முறை போய்த் தம்முடைய பாதிக்காலத்தைக் கழித்திருந்தாலும், அங்குள்ள வித்துவான்களிடத்திலே தமக்குத்தெரியாதென்று ஒன்றையுங் கேட்டதேயில்லை. இருபத்திரண்டு வயசுவரையும் இவர் கற்றது பலருக்குத் தெரியுமேயன்றி அதன்பின் கற்றது ஒருவருக்குத்தெரியாது.

இருபது இருபத்திரண்டு வயசாயிருக்குங் காலத்தில் இவர் திருமுருகாற்றுப்படையென்னும் தூலைப் பாராயணம் பண்ணுவதுண்டு; வண்ணார்பண்ணையிலுள்ள வைத்தீசுவரன் கோயிலிலே தக்ஷிணாமூர்த்தி சந்நிதானத்தில் இருந்து செபஞ் செய்வதுமுண்டு. சுப்பிரமணியசுவாமியினுடைய வரப்பிரசாதமோ, அன்றித் தக்ஷிணாமூர்த்தியினுடைய வரப்பிரசாதமோ இவருக்கு இருந்திருத்தல் வேண்டும். அதனை இவர் எழுதிய பெரியபுராண வசனத்திலே முகவுரையில் “நாயினுங் கடையனாகிய என்னை ஒருபொருளெனக் கருதி ஆட்கொண்டருளிய கிருபாசமுத்திரமாகிய ஸ்ரீமத் குருமூர்த்தியுடைய திருவடிகளைச் சிந்தித்துத் துதித்து வணங்கி அவரது திருவருளினாலே, அதனைப் பெரும்பான்மையும் இயற்சொற்களும் சிறுபான்மை ஆவசியகமாகிய திரிசொற்கள் வடசொற்களும் பிரயோகிக் கப்படுங் கத்தியருபமாகச் செய்து, வாசிப்பவர்களுக்கு எளிதிலே பொருள் விளங்கும்படி பெரும்பான்மையும் சந்திக்காரங்களின்றி அச்சிற்பதிப்பித்தேன்” என்று எழுதப்பட்டிருத்தலால் அறிக. இந்த இரகசியம் நம்மொருவருக்கும் தெரியாது. அநேக ஏடுகள் இவர் சம்பாதித்தது

முண்டு. அநேக ஏடுகள் இவர் தொட்டதுமுண்டு. அன்றிக் கிரமமாகப் படித்ததாக ஒரு தூலுமில்லை. தொட்ட நூல்களில் இவருக்குத் தெரியாத விஷயமும் இல்லை.

இவர் பார்க்கிவல் என்னும் பாதிரியாருக்குப் பண்டிதராயிருந்து பைபில் மொழிபெயர்க்குங் காலத்தில், அந்தப் பைபில் சென்னப்பட்டணத்திலும் மொழிபெயர்க்கப்பட்டு வந்தது. பாதிரியாருக்கு, தமது சபையார் சென்னப்பட்டணத்தாருடைய மொழிபெயர்ப்பை ஏற்பார்களோ அன்றித் தம்முடைய மொழிபெயர்ப்பை ஏற்பார்களோ என்னுஞ் சந்தேகமிருந்தது. ஆதலினாலே, தம்முடைய மொழிபெயர்ப்பு முடிந்தவுடன், அதனைச் சென்னப்பட்டணத்திலுள்ள சபையாருக்குக் காட்டக்கொண்டுபோனபொழுது, பாதிரியார் இவரையுங் கூட அழைத்துக்கொண்டு போயிருந்தார். சென்னப்பட்டணத்திலே மொழிபெயர்த்தவர்கள் தங்கள் மொழிபெயர்ப்பே சரியானது என்றும், யாழ்ப்பாணத்தார் மொழிபெயர்ப்புத் தவறுடையது என்றும் பொறுமையினால் வாதித்தார்கள். அப்போது சபையார் இதனைத் தீர்க்குமாறு, அங்கே சிறந்த வித்துவானாயிருந்த மகாவிங்கையரென்பவரை மத்தியக்கூடராக நியமித்தார்கள். அவர் பார்க்கிவல் பாதிரியாருடைய மொழிபெயர்ப்பே மிகச் சிறந்ததென்று பாராட்டினது மன்றி, யாழ்ப்பாணத்தில் இவ்வளவு சிறந்த தமிழ் உண்டோவென்றும் ஆச்சரியப்பட்டார். இம்மொழிபெயர்ப்பையே சபையார்கள் மெச்சிப் புகழ்ந்து அச்சிடுவித்தனர். இதனால் பாதிரியாருக்கு இவரிடத்தே முன்னிருந்ததினும் பார்க்கப் பதினமடங்கு அதிக பிரீதியுண்டாயிற்று.

பாதிரியாருக்குப் பண்டிதராகும்போது, இவர் தாம் ஒருகாலத்தும் விபூதி அழிக்கமாட்டாரென்றும் உத்தூன

ணம் திரிபுண்டரமாகிய இருவகையானும் உடம்பிலே விபூதி பூசிக்கொண்டுதான் வருவாரென்றும், தாம் கிறிஸ்து மத கண்டனஞ் செய்வதைப்பற்றிக் குறைசொல்லக் கூடா தென்றும், இவை முதலாகிய நிபந்தனைகளையெல்லாம் கேட்டுக்கொண்டார். பாதிரியாரும், தமக்குக் கீழேயுள்ள கிறிஸ்தவர்கள் பலர் பஞ்சாக்ஷரக் (சம்பளம்) கிறிஸ்தவர்களென்றும், சைவருள்ளும் இவர் ஒருவரே சரியானவரென்றும் நிச்சயமாக அறிந்துகொண்டபடியாலும், தமக்கு இவர் போன்ற வேறு பண்டிதர் அகப்படாமைபினாலும், இவருடைய கேள்விகளுக்கெல்லாம் உடன்பட்டார். சென்னப்பட்டணத்திலே பாதிரியார் இவரைக் காணுஞ் சபைகளிலெல்லாம் எழுந்து அஞ்சவிசெய்து ३३ மூலம் என்று உரத்துச் சொல்லி ஆசனங்கொடுத்து இருந்துவார். பாதிரியாருக்கு இவரிடத்தே மிக்க பிரீதி இருந்ததென்பதைப் பின்னே காட்டுகின்றும். ஊர் நன்மைக்காக இவர் படும் பிரயாசத்தைப் பாதிரியார் பல முறையினுங் கண்டு, தலைக்குமேலே கைகாட்டித் தமிழருக்காகக் கதறிக்கதறி மண்டைவெடித்துத் தாங்கள் சாவீர்கள் என்று சாபமொழி போலச்சொல்வார். பார்கிவல் பாதிரியாரோடு இருந்த காலத்தில் மாணிக்கவாசகசுவாமி பாண்டியராசனோடு இருந்ததுபோல இருந்தார்.

பைபிலை மொழிபெயர்க்குங் காலத்தில், அதனையும் அதற்குப் பூர்வாசாரியர்களாலே செய்யப்பட்ட உரைகளையும் நன்றாகக் கற்றுக்கொண்டார். அதிலுள்ள குற்றங்கள் இவருக்குத் தெரிந்ததுபோலப் பிறரொருவருக்குத் தெரியா. அதில் இவருக்குண்டான அறிவு பாதிரிமாருக்குத்தானும் இல்லை. இப்படிப் பண்டிதராயிருக்குங் காலத்திலே பாதிரிமார் செய்யும் உபாயங்களையெல்லாம்

கன்கு அறிந்து கொண்டார். இவருக்குத் தமிழில் இலக்கணமும் நன்றாக வரும்; இலக்கியமும் நன்றாக வரும்; தருக்கமும் நன்றாக வரும்; பாட்டுப்பாடவும் நன்றாக வரும்; வசனம் எழுதவும் நன்றாக வரும்; இவர் சைவசமயத்தைப் பற்றியும் நன்றாக அறிவார்; மற்றைப் புறச்சமயங்களைப் பற்றியும் அறிவார். சைவத்திலே ஞானகாண்டமும் நன்றாக வரும்; கிரியாகாண்டமும் நன்றாக வரும். இனி இவர் தமிழிலும் மிக வல்லர்; சம்ஸ்கிருதத்திலும் மிக வல்லர்; இங்கிலிசிலும் வல்லர். பேசவும் வல்லர், எழுதவும் வல்லர்.

இவர் கல்வியறிவில் மாத்திரமன்று, இலௌகிக வறிவிலுஞ் சிறந்தவர்; ஊரிலுள்ளார் பலருடைய சாதி களும் அவர்களுடைய குற்றங்களும், குணங்களும் ஆகிய இவைகளையும் மற்றெவரினும் பார்க்க அறிந்தவர். இவ் வறிவு, இவருக்குப் பலர் பிற்காலத்தில் அஞ்சுவதற்கு ஏதுவாயிருந்தது.

மூன்றாம் அதிகாரம்

படிப்பித்தல்

இக்காலத்திலே, கருவிநூல்களையும் சமயநூல்களையும் சில பிள்ளைகளுக்குக் கற்பித்தால் அவர்களால் உலகத் திற்குப் பயன் பெரிது சித்திக்குமென்றெண்ணி, பிள்ளைகளைச் சேர்த்து விசுவாசுரூபைத் தைமீ (1846) முதலாக இராத்திரியிலுங் காலையிலும் வேதனம் பெறுது கற்பிக்கத் தொடங்கினார். அப்போது இவரிடத்திலே கல்வி கற்கும் படி சேர்ந்த பிள்ளைகள், சதாசிவப்பிள்ளை, சுவாமிநாதையர்,

கூடராசையர், விசுவநாதையர், ஆறுமுகப்பிள்ளை, கந்த சுவாமிப்பிள்ளை, ஆறுமுகச்செட்டியார் முதலானவர்கள்.

இவருட் சதாசிவப்பிள்ளை என்பவர், இவரைப்போல கைட்டிகப் பிரமசாரியாய், இவர்போன இடங்களுக் கெல்லாம் உடன் சென்று, இவர் எடுத்த தருமங்களுக் கெல்லாம் உற்ற துணையாய், இவர் திருத்திக் கொடுத்த புத்தகங்களை அச்சிட்டு அதனால் இவருடைய சிதம்பர சைவப்பிரகாச வித்தியாசாலைப் பொருளை அபிவிருத்தி செய்து, இவருக்குப் பின்னும் ஏறக்குறைய முப்பது வருஷ காலம் இவருடைய வித்தியாசாலைகளை நடத்திவந்து சாதாரணஞ் ஐப்பசியு 8௨ (1910) சிதம்பரத்திலே சிவ பதமடைந்தனர். கூடராசையரென்பர், சிவஞானசித்தியார் முதலிய தமிழ்ச் சைவசித்தாந்த நூல்களிலும், பொளஷ்கரம் முதலாகிய சம்ஸ்கிருத நூல்களிலும் பாண்டித்தியமுடையவராயும், சிறந்த சைவசித்தாந்தியாயும், பல மாணுக்கருக்குச் சைவசித்தாந்த உபதேசஞ் செய்பவராயும், யோகாப்பியாசஞ் செய்பவராயுமிருந்து, சோபகிருதுஞ் (ஸ்ரீ) மார்கழியு (1903) சிவபதமடைந்தனர். ஆறுமுகப்பிள்ளை என்பவர் திருவண்ணாமலை ஆதினத்திற் சேர்ந்து தம்பிரானாகி, சித்தாந்த நூல்களில் அதிக பயிற்சியுடையவராய்ப் பெரியபுராணத்துக்கு ஒரு சிறந்த உரைசெய்திருக்கின்றார்.

இவர்களுக்கு அடுத்த வகுப்பிற் கற்றவர்கள் வித்துவ சிரோமணி ச. பொன்னம்பலப்பிள்ளை, மா. வைத்தியலிங்க பிள்ளை முதலானவர்கள். இவருட் பொன்னம்பலப்பிள்ளை தமிழில் இலக்கண இலக்கியங்களில் மிகச் சிறந்த வித்துவர னாயும், புராணங்கள் காவியங்கள் முதலானவைகளுக்கு அர்த்தஞ் சொல்லுவதிலே தம்முடைய ஆசிரியராகிய

நாவலருக்கு அடுத்த படியில் உள்ளவராயுமிருந்து, உரையாசிரியர் ம. க. வேற்பிள்ளை உபாத்தியாயர், பண்டிதர் வே. கனகசபாபதி ஐயர், திருவாவடுதறையாதீன வித்துவான் சபாபதிநாவலர், ச. பொன்னம்பலபிள்ளை முதலான பல மாணுக்கருக்குக் கல்வி கற்பித்து ஏனையப்பிரெஸ் மார்கழிமீ 5௨ (1897) சிவபதமடைந்தனர். வைத்தியலிங்கபிள்ளை என்பவர் யாழ்ப்பாணச் சைவப்பிரகாச வித்தியாசாலையில் நெடுங்காலந் தலைமை உபாத்தியாயராயிருந்தார்.

செந்திரநாத ஐயர் யாழ்ப்பாணச் சைவப்பிரகாசவித்தியாசாலையில் எட்டுவருஷம் உபாத்தியாயராயிருந்தவர். அக்காலத்தில் அவர் தாம் பிள்ளைகளுக்குப் படிப்பிப்பதிலும் பார்க்க இவரிடத்திற் படிப்பதிலேயே அதிக நேரத்தைப் போக்கினர். கைலாசத்திலே சுவாமியும் தேவியும் சூதாடின கதையின் உண்மைப்பொருளை ஒருநாள் 'ஐயருக்குச் சொல்லி விளங்கப்படுத்தியபோது, ஐயர் பரவசமாய் விட்டார். ஐயர் அப்பொருளைத் தமது "சிவனுந் தேவனு என்னும் தீயநாவுக்கு ஆப்பு" என்னும் பத்திரிகையில் எழுதியிருக்கிறார். அ. குமாரசுவாமிப்புலவர் நியமமாக விருந்து இவரிடம் படித்தவரல்லர். அப்போதப்போது வந்து தமக்குத் தெரியாதவைகளைக் கேட்டறிந்து கொண்டும் சந்தேகங்களை நிவர்த்தி செய்துகொண்டும் போனவர்.

தார்க்குடாரதாலுதாரி வை. திருஞானசம்பந்தப் பிள்ளையும், ச. பொன்னம்பலபிள்ளையும், வை. விசுவலிங்கபிள்ளையும், அடியேனும், வேறு சிலரும் வித்தியாசாலையில் தூரத்தே நின்று பிற்காலத்தில் நாவலரிடத்திற் கற்றவர்கள்.

இவர் குடும்பப்பற்று அற்றவராயினும், மருமகனாகிய வித்துவசிரோமணி பொன்னம்பலபிள்ளையிடத்து மிக்க பற்றுடையவராயிருந்தார். அதற்குக் காரணம் பொன்னம்பலபிள்ளை தமிழிலே சிறந்த வித்துவானாயிருந்து பலருக்குத் தம்மைப்போலக் கைம்மாறு வேண்டாது கல்வி கற்பித்து வந்ததேயாம்.

இவர் பார்சிவல் பாதிரியாருக்குப் பண்டிதராகுங் காலத்தில் இவரோடுடன் கற்ற மு. தில்லைநாதபிள்ளை என்பவரும், சு. சின்னப்பபிள்ளை என்னும் மற்றொருவரும் பாதிரிமாருடைய தூர்ப்போதனையை நம்பிக் கிறிஸ்தவராக எண்ணி இன்னகிழமை மச்சனம் * பெறுவோமென்று பாதிரியாருக்கு வாக்களித்திருந்தார்கள். அதனை அறிந்த இவர், அவ்விருவரையும் அழைத்து அவர்களுக்குச் சைவ சமயத்தின் உண்மையையும் கிறிஸ்து சமயத்தின் ஆபாசங் களையும் மனசிற் பதியுமாறு போதித்தார். அப்போதனையக் கேட்டவுடனே அவர்கள் மனம் திரும்பிக் கிறிஸ்தவ ராதலை 'ஒழித்தார்கள். தில்லைநாதபிள்ளை என்பவர் பின் இவருடைய வித்தியாசாலையில் ஓர் உபாத்தியாயராயும், இவருக்கன்புள்ளசீஷனாயும் இருந்தார். மற்றைச் சின்னப்பபிள்ளை என்பவர் கொழும்பு சென்று சுப்பிரீங்கேராட்டு நியாயதூரந்தரராகித், திரும்பிவந்து இவரிடத்தும் சைவ சமயத்தினிடத்தும் மிக்க பற்றுள்ளவராயிருந்தார். இன்னும் கிறிஸ்துமதத்திற் பிரவேசிக்க எண்ணியிருந்த சுந்தரப்பிள்ளை முதலான அநேகர் அதிற் பிரவேசியாதபடி இவராலே தடுக்கப்பட்டார்கள்.

* மச்சனம் - முழுகுதல்; அஃதாவது கிறிஸ்தவர்களுடைய "ஞானஸ்கானம்."

இக்காலத்திலே யாழ்ப்பாணத்திற் சுதுமலை என்னுமிடத்தில் கறல் விசுவநாதபிள்ளை என்றொரு கிறிஸ்தவர் இருந்தார். அவர் சென்னையிற் சர்வகலாசாலை உண்டான முதல் வருஷத்தில் B. A. பரீட்சையிற் சித்திபெற்றவர். அந்த விசுவநாதபிள்ளை, இவர் எழுதிய பத்திரிகை ஒன்றற்கு மாருகப் பொருந்தா நியாயங்கள் காட்டி, ஒரு மறுப்பு எழுதினார். அவர், பின், தாம் எழுதினவைகள் எல்லாம் சரியானவைகளல்ல என்றும், சைவதூஷணபரிகாரம் சுப்பிரபோதம் என்னும் நூல்களில் எழுதப்பட்டவைகளே சரியானவைகளென்றும், சைவசமயமே உண்மையான சமயமென்றும் உணர்ந்து பச்சாத்தாபமுற்றுச் சிதம்பரத்துக்குப் போய், தாம் செய்த சிவதூஷணங்களுக்குப் பரிகாரமாகப் பொன்னாசி காய்ச்சித் தமது நாவைச் சுடுவித்துக்கொண்டு சைவராயினார்.

சதாசிவப்பிள்ளை முதலானவர்களுக்கு முதலிற் படிப்பித்த நாவியம் பெரியபுராணமாகும். அதனைப் படிப்பிக்கும் போது அதனுடைய அருமை பெருமைகளையெல்லாம் இவர் நன்றாக அறிந்துகொண்டார். அதனால், அதனைச் செய்தருளிய சேக்கிழார் நாயனாரிடத்தும் அதிற் சொல்லப்பட்ட அறுபத்துமூன்று நாயன்மாரிடத்தும் அளவிறந்த பத்தி இவருக்கு உண்டாயிற்று. அந்தப் பத்தியின் மிகுதிப்பாட்டினால் அகஸ்திய பத்தவிலாசம், சிவரகசியம், உமாபதி சிவாசாரியர் செய்த சேக்கிழார்புராணம், சிவானந்தலகரி, சௌந்தரியலகரி முதலான நூல்களைத் தேடிக்கற்றுக்கொண்டார். பெரியபுராணத்தினிடத்தே இவருக்கு இருந்த அளவிறந்த பத்தியைக் கண்ட இவருடைய மூத்த தமையனார் திபாகராசர் என்பவர், இவருடைய பத்தியைச் சோதித்தற்காகப் “பெரியபுராணத்திலுள்ள சூதைகளெல்

லாம் கட்டுக்கதை” என்று இவருக்குச் சொல்லக்கூடிய ஒருவரிடத்திற் சொல்லிவிட்டார். இதனைக் கேட்டவுடனே இவர் கோபாவேசங்கொண்டு, தமையனாரை வெட்டுவதற்கு ஒரு கத்தியை எடுத்துக்கொண்டு போனார். அவர் சிரித்துக்கொண்டு ஷீட்டுக்குள்ளே போய்விட்டார். இவரை அங்கே நின்றவர்கள் பிடித்துக்கொண்டார்கள். அதனால் இவர் அத்தமையனாரோடு பேசுதலைச் சிலநாள் ஒழித்திருந்து, அவர் நளரூப ஐப்பசிமீ (1856) இறக்கும் பொழுது, அவரிடத்தே பூசைவிபூதியும்கங்கையுங் கொண்டு போனார். அவர் இவரைக்கண்டவுடனே மிக்க ஆராமையோடு “தப்பி வா” என்று அழைத்து, “நான் ஏதும் குற்றஞ் செய்திருந்தால் அதனைப் பொறுத்துக்கொள்” என்றனர். இவரும் மனங் கலங்கி நாத்தமுதமுத்து அவரது தலையைத் தூக்கித் தம்மடிமேல் வைத்து விபூதியைப் பூசிக் கங்கையை வாயில் விட்டு அருட்பா ஒதி அவர் நற்கதி யடையுமாறு செய்தார்.

பிள்ளைகளுக்குப் பாடங்களை விளங்கப்படுத்துகிற சக்தி தமிழர்களுக்குள் இவருக்கே படைக்கப்பட்டது. விளங்கப்படுத்துகிறபோது “ஏ” “ஆரை” என்னும் இரண்டு சொற்களை இடையிடையே சொல்வார். எவ்வளவு கடினமான பாட்டுக்களையும் விஷயங்களையும் மாணக்கருடைய மனசில் நன்றாகப் பதியும்படி மிகத்தெளிவாக விளக்குவார். அர்த்தஞ் சொல்லும்போதும், பிரசங்கஞ் செய்யும்போதும் இந்த “ஏ” “ஆரை” என்னுஞ் சொற்கள் ஒருபோதும் வந்ததில்லை. இலக்கியத்தை இலக்கணத்திலும், இலக்கணத்தை இலக்கியத்திலும் அமைத்துப் பொருத்தி மாணக்கர்களுக்கு நன்கு காட்டினவர் இவரே.

இவர், திருவாவடுதறை யாதீனத்திலிருந்து பண்ணில் வல்ல ஒதுவார்களைப் பலமுறை வருவித்து யாழ்ப்பாணத்திலுள்ள சில ஆலயங்களிலே தேவார திருவாசகங்களை ஒதுவித்தும், பண்ணோடு ஒதும்படி பிள்ளைகளைப் பயிற்றுவித்தும், கிரமமாக ஒதும் முறையைப் பரவச் செய்தார்.

இவர் நம்மனோர்போல மனைவி மக்கள் முதலிய சுற்றத்தாரோடு கூடி இன்பம் அனுபவிக்கவும் பிறந்தவராகத் தோன்றவில்லை. ஏனெனில் இவரைக் கவியாணஞ் செய்து கொள்ளவேண்டுமென்று தமையன்மார் பலமுறை நெருக்கியும் இவர் உடன்படவில்லை. பின்பு தங்கள் குருவாகிய விளவேலி ஸ்ரீமத் வேதகுட்டிக் குருக்களைக்கொண்டு சொல்லுவித்தார்கள். இவர் “இந்த ஒருபேச்சு மாத்திரம் என்னிடம் பேசவேண்டாம்” என்று குருக்களுக்குச் சொல்லிவிட்டார். விவாகஞ் செய்யாமலிருந்தும் தமது நைட்டிகப் பிரமசரியவிரதத்தை உலகத்தார் பலரும் அறியத்தக்கதாக எட்டுணையேனும் பழுதுபடாமல் நிறைவேற்றி முடித்தார். அன்றியும் தம்முடைய சம்பாத்தியங்க ளெல்லாவற்றையுந் தமது வித்தியாசாலைக்கும் தாம் மேற்கொண்ட பிற தருமங்களுக்கும் செலவழித்ததேயல்லாமல் தமது சுற்றத்தாருக்குக் கொடுத்ததில்லை.

இனி இவர் மற்றை உண்மைஞானிகள்போலத் தமது ஆன்மலாபத்திற்கு வேண்டிய கருமங்களை மாத்திரம் செய்து முடித்துக்கொண்டு போனவரும் அல்லர். இவர் செய்த எல்லாக் கருமங்களும், பிறருடைய இகபரசுகங்களை வேண்டினவுந் தம்முடைய பரசுகமொன்றையே வேண்டினவுமாகிய கருமங்களேயாம். இவர் புகழுக்குச் சிறிதேனும் ஆசைப்படவில்லை; அது தானே உண்டாவதாயிற்று.

சைவசமயத்தை வளர்க்கவேண்டுமென்னும் பேராசை சிறுவயசிலேயே இவருக்கு உண்டாயிற்று. பார்சிவல் பாதிரியாருடைய பள்ளிக்கூடத்திற் கீழ்வகுப்பில் இங்கிலீஷ் படிக்குங் காலத்திலே பதின்மூன்றாம் வயசளவிலே, சிவபெருமானை நோக்கிச், சைவசமயங் குன்றுதலைப்பற்றி இவர் ஒரு வெண்பாப் பாடினதுண்டு. தமிழ்ப்பாஷையினுடைய சுவையைத் தாம் அனுபவித்தறிந்த பின்னர் அதனை எல்லாரும் அனுபவித்தறியவேண்டுமென்கின்ற ஆசை மிகப்பெறுவார்; அக்காலத்திலே தமிழ் படிப்பவர்கள் உபாத்தியாயர்களுக்குச் சம்பளங் கொடுக்க இயலாமல் படுங் கஷ்டமும், உபாத்தியாயர் பிள்ளைகளுக்குச் செய்யும் வஞ்சனையும், பிள்ளைகள் படிக்கிறதற்கு நூல்களைத் தேடும் பிரயாசமும் ஆகிய இவைகளைக்கண்டு கவலை கொள்வார்; பாதிரிமார் சைவர்களைக் “குருட்டுவழி” முதலாகிய புத்தகங்களாலும், நல்ல சம்பளம் உத்தியோகம் முதலியன தருவோமென்று சொல்லும் மருட்டுமொழிகளாலும், தம்வசமாக்கித் தமது சமயப் படுகுழியில் வீழ்த்துதலையும், சைவசமயத்தின் உண்மையை அறியாத மூடசனங்களெல்லாம் விளக்கிற் போய் விழும் விட்டிற் பறவைபோலப் பாதிரிமாரிடத்திற் போய் விழுதலையும், இவைகளையெல்லாம் அக்காலத்திலிருந்த சைவகுருமாரும் வித்துவான்களும் * கண்டுங் கேட்டும் அவற்றைத்தடுக்க முயலாதிருத்தலையுங் கண்டு அல்லும் பகலும் மனம் புழுங்குவார்; அன்றியும் சைவர்களாயுள்ளார் மற்ச மாமிசம் புசித்தலையும், அவர்கள்

* சுன்னாகத்திலிருந்த முத்துக்குமாசு கவிராசர் மாத்திரம் ஞானக்கும்மி என்கின்ற ஒரு சிறந்த கிறிஸ்துமத கண்டனநூல் செய்திருக்கின்றார். அதுபின் நாவலராலே திருத்தமாக அச்சிடப்பட்டது.

தமதாசாரங்களைச் சரிவர அனுட்டியாமையுங் கண்டு மனம் வருந்துவார்; அநேக சைவாலயங்கள் ஆகமப்பிரகாரங் கட்டப்படாமையையும் அவைகளிலே பூசைதிருவிழாக்கள் விதிப்படி நடவாமையையுங்கண்டு மனம் வருந்துவார். இந்தக் கவலையையும் மனப்புழுக்கத்தையும் மனவருத்தத்தையும் கொடுத்தே, பரமசிவன் இவரைத் தமது தொண்டுக்கு உரியவராக்கிக் கொண்டார். இவ்வளவு உலகப்பிரசித்தமான பௌத்தசமயத்தைத் தாபித்த புத்தரும், தாம் மனைவி மக்களோடுகூடி இன்பமனுபவித்து அதன்பின்னரே உலகத்துக்கு நன்மைசெய்யத் தொடங்கினாரென்று பௌத்த சமயநூல்கள் சொல்லும். கிறிஸ்துமத தாபக ராகிய யேசுவும் முப்பதுவயசுவரையும் என்னென்ன சுவானுபவங்களை அனுபவியாது விட்டாரோ தெரியாது. மகம்மது எல்லாச் சிற்றின்பங்களையும் அனுபவித்துக் கொண்டே தமது மதத்தைத் தாபித்தாரென்ப. இவரோ சென்னப்பட்டணத்திலிருந்து புத்தகங்கள் அச்சிடுங்காலத் திலே தவசிப்பிள்ளைப் பஞ்சத்தினுற் பூசைநைவேத்தியத்தை மாத்திரம் உண்டிருந்த காலங்களும் உள. இவரனுபவித்த இம்மைச்சுகம்புகழொன்றேயல்லாமல் வேறொன்று மில்லை. அதனையும் இவர் மனத்தால் அனுபவிக்கவில்லை. இவைகளை இவர் சிதம்பர சைவப்பிரகாசவித்தியாசாலை நான்காம் ஆவேதனத்தோடு கூட விபவஞ் சித்திரைமீ (1868) வெளியிட்ட “சைவசமயிகளுக்கு விக்கியாபனம்” என்னும் பத்திரிகையில் எழுதியவாற்றாலறிக.

அது வருமாறு:—

“நான் ஜய(ஸ்)(1834)முதலாகப் பீற்றர் பார்கிவல்துரையுடைய இங்கிலிஷ் வித்தியாசாலையிலே இங்கிலிஷ்கற்றேன்.

பிலவஸ்ர (1841) பார்கிவல் துரைக்குத் தமிழ்ப் பண்டித னாயினேன். பிதிரார்ச்சிதம் நான் பெறவில்லை. என்னுடைய தமையன்மார்கள் நால்வரும் இயன்றமட்டும் பொருளும் உத்தியோகமும் உடையவர்களாயிருப்பவும், அவர்கள் பொருளுதவியும் நான் பெறவில்லை. இங்ஙனமாகவும், மேற் கூறப்பட்ட விருத்தியை நான் கிலகஸ்ர புரட்டாதிமீ (1848) பரித்தியாகஞ் செய்தேன். பார்கிவல் துரை 'நான் தங்களுக்கு உயர்வாகிய வேதனம் தருவேன்; தாங்கள் என்னை விடலாகாது' என்று பலதரம் வற்புறுத்திச் சொல்லிய வழியும், நான் அவ்விருத்தியில் விருப்பம் வைக்கவில்லை. நான் இங்கிலிஷிலே அற்ப விற்பத்தியாயி னும் பெற்றிருந்தும், என்னை இங்கிலிஷ் கற்றவர்களுள் ளும் எனக்குப்பின் இங்கிலிஷ் கற்றவர்களுள்ளும் அநேகர் தங்கள் தங்கள் சத்திக்கேற்ற உத்தியோகம் பெற்று வாழ்ந்திருக்கக் கண்டும், நானும் என்சத்திக்கேற்ற உத்தி யோகத்தின் பொருட்டு முயற்சிசெய்யின் அது தப்பாது சித்திக்கும் என்றறிந்தும், அஃதில்லாமையால் விளையும் அவமதிப்பைப் பார்த்தும், உத்தியோகத்தை விரும்பவில்லை. தமிழ்க்கல்வித் துணைமாத்திரங்கொண்டு செயப்படும் உத்தியோகம் வலிய வாய்த்த பொழுதும், அதையும் நான் விரும்பவில்லை. கன்னியை நாயகனிடத்து ஒரு துட்டாயினும் வாங்காது வீடு விளைதிலம் தோட்டம் ஆபரணம் முதலியவற்றோடு விவாகஞ்செய்துகொடுக்கும் வழக்கமேயுடையது என் சென்மதேசமாகவும், நான் இல் வாழ்க்கையிலே புகவில்லை. இவைகளெல்லாவற்றிற்குங் காரணம் சைவ சமயத்தையும் அதன் வளர்ச்சிக்குக் கருவி யாகிய கல்வியையும் வளர்த்தல்வேண்டும் என்னும் பேராசையேயாம்.

இப்பேராசையினால் இருபதுவருஷகாலம் நான் செய்த முயற்சிகள் பல; அவைகளுள்ளே சித்தி பெற்றவை மிகச் சில. சைவசமயிகள் யாவரும் சைவசமயத்திலே சிரத்தை யுடையர்களாகித் தங்கள் தங்களால் இயன்ற உதவி செய்தார்களாயின், நான் எடுத்த முயற்சிகளெல்லாம் இதற்கு முன்னரே நிறைவேறிவிடும்; நிறைவேறின, என்னைப்போலவே பிறரும் அங்கங்கே நன்முயற்சிகளைச் செய்வார்கள்; செய்யிற்கல்லியும் சமயமும் தழைத் தோங்கும்.

இதனை நான் என் சிறுவயசுமுதலாகச் சிந்தித்துச் சிந்தித்து, 'சைவசமயத்தை வளர்த்தற்கு வேண்டும் முயற்சிகளைச் செய்வாரில்லையே! இதற்கு யாது செய்யலாம்? சைவ சமயவிருத்தியின்கண்ணதாகிய பேராசையை அதனை முடித்தற்குச் சிறிதும் சத்தியில்லாத எனக்குத் தந்தருளிய சிவபெருமான் சத்தியுடைய மற்றையோர்களுக்குக் கொடுத்தருளினாரில்லையே!' என்று இரவும் பகலும் பெருங்கவலைகொண்டு பெருமூச்செறிதலிலும் பலருக்குப் பிதற்றுதலினுமே பெரும்பான்மையும் என்காலத்தைப் போக்கு வேனாயினேன்.

நான் எனக்கு ஒழிவுள்ளகாலத்தைக் கைம்மாறு வேண்டாது உலகத்தாருக்குப் பயன்படக் கழித்தல் வேண்டும் என்று நினைந்து, விசுவாவசு (ஸ்ரீ) தைமீ (1846) முதலாகச் சிலபிள்ளைகளுக்கு இராத்திரியிலும் காலையிலும் தமிழ்க்கல்வி கற்பித்துக்கொண்டு வந்தேன்."

வித்தியாசாலையினால் தாபித்து வேதனம் வாங்காமல் பிள்ளைகளுக்குக் கல்வி கற்பிக்கவேண்டுமென்னும் ஆசையும்,

ஏட்டிலே உள்ள நூல்களை எல்லாரும் எளிதில் பெறும்படி அச்சிற் பதிப்பித்தல்வேண்டும் என்னும் ஆசையும் இவருக்கு உண்டாயிருந்தது. இவைகளால் விளங்குகின்றது.

நாலாம் அதிகாரம்

பிரசங்கம்

பிரசங்கம் என்பது வடசொல். அதற்குச் சமமான தமிழ்மொழியை நாம் இன்னும் காணவில்லை. தமிழ்நூல்களிலே இச்சொல் வேறுபல பொருள்களில் வழங்கிவந்தது. அஃது, ஒருவர் சாதாரியமாகப் பேசும் விஷயத்திற்கு வந்தது இவர் காலத்திலேயாம். நூல்கள் உரைகள் செய்த மிகச் சிறந்த வித்துவான்கள் பலர் முற்காலத்திலே இருந்தார்கள்; அவர்கள் சபைகளிலே எழுந்து ஒவ்வொரு விஷயத்தை எடுத்துக்கொண்டு அதனைச் சனங்களுக்குப் போதித்ததை நாம் கேள்விப்படவில்லை தமிழிலே பிரசங்கம் என்பது, முதல் இவராலேதான் செய்யப் பட்டிருத்தல்வேண்டும். இவர் தம்முடைய அபிப்பிராயங்களையெல்லாம் பிறர்க்குச் சொல்லவும் நிறைவேற்றவும் விரும்பி, மகாப்பிரபுவாகிய வைத்தியலிங்கச் செட்டியாராற் கட்டுவிக்கப்பட்ட வண்ணார்பண்ணைச் சிவன்கோயிலிலே கலியப்தம் 4949-க்குச் சரியான பிலவங்களு மார்கழிமீ 18உ (1847) சுக்கிரவாரமும் சுவாதி நக்ஷத்திரமுங் கூடிய சுபதினத்திலே; சைவமென்னுஞ் செஞ்சாவி வளரும் பொருட்டுப் பிரசங்கம் என்னும் மழையை முதன்முதற் பொழிந்தார். பிரசங்கந் தொடங்கும்போது விக்கிணை சுரரை நினைத்துத் தேங்காயுடைத்தார்கள். அது சாத்திரத்திற் சொல்லப்பட்ட பிரகாரம் உடைந்தது. மங்கல

மாகிய கோயில் மணிச்சத்தமும் அகன்மாதாய்க் கேட்டது. இவைகளால் இப்பிரசங்கம் நெடுங்காலந் தழைத்தோங்குமென்று அங்கிருந்தோரெல்லாரும் பேசிக் கொண்டார்கள். அந்நாள் முதலாக ஒவ்வொரு சுக்கிர வாரத்து இராத்திரிகளினும் நியமமாகச் சைவப்பிரசங்கஞ் செய்து வந்தார். அந்தக்காலத்தில் இவர் நின்றுகொண்டு தான் பிரசங்கம் செய்வார். இவரோடு ஒருசாலை மாணக் கராயிருந்த நல்லூர் வேங்கடாஜலஐயர்குமாரர் கார்த்திகேய ஐயரும் இவருடைய கேள்விப்படி இடையிடையே பிரசங்கஞ் செய்து வந்தார்.

கார்த்திகேய ஐயரும் இவரும் பிரசங்கஞ் செய்து கொண்டு வருநாளில், கார்த்திகேய ஐயருடைய பிரசங்க முறையொன்றிற் பலசனங்கள் பிரசங்கங் கேட்கவந்து காத்திருந்தார்கள். ஐயர் அப்பொழுது ஓடிவந்து “என்னுடைய தாயாருக்கு அதிக அசௌக்கியமாயிருத்தலால் எனக்கு இன்றைக்குப்பிரசங்கஞ் செய்ய இசையாது. தாங்களே இன்றைப்பிரசங்கத்தைச் செய்தல்வேண்டும்” என்று இவரிடஞ் சொல்லிவிட்டு உடனே போய்விட்டார். பிரசங்கங்கேட்க வந்த சனங்களெல்லாரும் “தாங்களே பிரசங்கஞ் செய்யுங்கள்” என்று இவரைக் கேட்டுக்கொண்டார்கள். இவர் அந்தச்சுக்கிரவாரங் கார்த்திகேய ஐயருடைய பிரசங்க முறைநாள் என்பதுபற்றித் தாம் பிரசங்கவிஷயம் ஒன்றும் ஆயத்தம் பண்ணவில்லை. அதுபற்றி “நான் ஆயத்தமில்லை” என்றார். அப்பொழுது அங்கிருந்தோர் பலர் சிறிது நகைத்தார்கள். உடனே, இங்கிலாந்தில் ஒரு பரீகைக்குப் போன பிள்ளைகளுக்கு ஒவ்வொரு விஷயம் எழுதும்படி காகிதத்திற்குறித்துக் கொடுக்கப்பட்ட தென்றும், அவருள் ஒருவனுக்கு ஒன்றுங் குறியாமல் வெறுங்காகிதம் கொடுக்

கப்பட்டதென்றும், மற்றவர்கள் எல்லாரும் குறித்த அவ்வவ்விஷயங்களை எழுத இவன் சூனியத்திலிருந்து கடவுள் உலகத்தைச் சிருட்டித்தார் என்பதே தனக்குத் கொடுக்கப்பட்டவிஷயம் எனக் கருதி அதைப்பற்றி எழுதினான் என்றும், தாம் வாசித்த ஒருகதை தமது கிணைவில் வர “ஆயத்தமில்லை” என்று தாம் முன்பு சொல்லிய வாக்கியத்தையே பின்னும் மூன்றுமுறை உரத்துச்சொல்லி, அதனையே பீடிகையாகக்கொண்டு, மரணத்துக்கு ஆயத்தமில்லை என்று மிக விரித்து இனிமையும் சாதாரியமுந் தோன்றப் பேசி முடித்தார். ஆயத்தம் பண்ணாமல் அன்று செய்த பிரசங்கம் போல இவர் அதற்கு முன் செய்ததில்லை. முன்னே நகைத்தவர்கள் எல்லாரும் இந்தப் பிரசங்கத்தைக் கேட்டுத் திகைத்தவர்களானார்கள். இவருடைய, பிரசங்கங்களுள் ஆயத்தம்பண்ணிச் செய்யும் பிரசங்கங்களிலும் ஆயத்தம் பண்ணாமற் செய்யும் பிரசங்கங்களே பெரும்பாலுஞ் சிறப்புள்ளனவாயிருந்தன. இவர் பிரசங்கத்துக்கு ஆயத்தப்படுத்துவது என்னையெனின், பிரசங்கத்துக்குச் சிறிதுநேரத்துக்குமுன் ஏழு எட்டு கிமிஷந் தனியிடத்திலிருந்து சில நூல்களை எடுத்துப் பார்த்து அவற்றில் இன்ன இடம் என்று ஒரு காகிதத்திற் குறித்துக்கொள்வதேயாம்.

இந்தப் பிரசங்கங்களுக்கு வேண்டிய முயற்சிகளைச் சதாசிவப்பிள்ளையும் தில்லைநாதபிள்ளையும் பிறருஞ் செய்து வந்தார்கள். அந்தப் பிரசங்கம் வெகு சனங்களுக்குப் பயன்பட்டன.

சுவமத ஸ்தாபனத்திற்கும் பரமத கண்டனத்துக்கும் அத்தியாவசியகம் வேண்டற்பாலனவாகிய விஷயங்களைப்

பிரசங்கித்துவரும் நாளிலே, பாதிரிமாருட் சிலர் பார்சிவ விடத்திலே போய், “நாங்கள் இத்தேசத்துக்கு வந்த காலத்திலாவது அதற்கு முன்னாவது சைவசமயத்தவர் களுக்குள்ளே இல்லாத காரியத்தை, உம்மிடத்திலே தமிழ்ப்பண்டிதராயிருப்பவர் இப்போது செய்கின்றார்; நாங்கள் இத்தேசத்துக்கு வந்தகாரணம் எங்களுடைய சமயத்தைப் பரப்புதற்கேயன்றிப் பிறிதொன்றற்கன்று. அப்படியிருக்க, எங்கள் சமயம் பொய்யென்றும், அதைப் பரம்பவிடமாட்டேன் என்றுஞ் சபதங்கூறி, சொல்லாலுஞ் செயலாலுங் காட்டுகிற இவரை உமக்குத் தமிழ்ப்பண்டிதராக வைத்திருத்தல் தகாது” என்றார்கள். அவர்கள் சொல்லியவைகள் தங்கருத்துக்கும் ஒருவாறு ஒத்திருந்த மையால், பார்சிவல் ஒருநாள் இவரை நோக்கி, “நாங்கள் சிவன்கோயிலிலே வெள்ளிக்கிழமைதோறுஞ் சைவப் பிரசங்கஞ் செய்கின்றீர்களாம்; இடையிடையே நமது சமயத்துக்கு மாறாகவும் பேசுகின்றீர்களாம் அஃதென்னை?” என்று அறியாதார்போலக் கேட்டனர். அதற்கு உத்தரமாக இவர் “என் கடமைகளை நிறைவேற்றுதலில் ஏதாந் தவறுண்டா? அப்படியானாற் சொல்லும்” என்றார். பாதிரி வார் ஒன்றும் பேசாது மௌனமாயிருந்துவிட்டு, பின்பு தம்மிடத்திலே முறையீடுசெய்த பாதிரிமாருக்கு இப்படிப் பட்ட ஒருவரைத் தகுந்த சம்பளங் கொடுத்தாலும் பெற்றுக்கொள்ளுதல் அரிதாதலால், இக்காரியத்திலே நான் யாதும் பேசாது விடுதலே தகுதி” என்று சொல்லி விட்டார்.

புறச்சமயிகளுக்குள்ளேயன்றி, நமது சைவசமயி களுக்குள்ளே இல்லாதிருந்த பிரசங்கத்தை இவர் செய்யத் தொடங்கிய பின்னர், பிராமணர்கள் வித்துவான்கள் பிரபுக்

கள் முதலிய எத்திறத்தாரும், இவர் செய்யும் பிரசங்கங்கள் பாதிரிமார் செய்யும் பிரசங்கங்களினும் கடினமான விஷயங்களாயும், பல நூல்களின் சாரங்களாயும், இம்மை மறுமைப் பயன்களைத் தருவனவாயும், காதுக்கு இனியனவாயும், கேட்போருக்கினிது விளங்குவனவாயும் இருத்தலை அறிந்து ஆச்சரியமடைந்து, மிக்க ஊக்கத்தோடும் அன்போடும் ஒவ்வொரு சுக்கிரவாரத்தினும் கிரமமாக வந்து கேட்பாராயினார்கள்.

சைவசமயத்தின் இலக்கணம் இது என்பதும், சைவ சமயிகள் வழிபடுங் கடவுளது இலக்கணம் இது என்பதும், சைவசமயிகள் அத்தியாவசியகர் தரிக்கவேண்டிய சின்னங்கள் இவை என்பதும், யாவரும் முதலில் அறியவேண்டிய விஷயங்களுனக் கண்டு, அவ்விஷயங்களை அதிப்பிரபல பிரமாணங்களோடும் எடுத்துப் பிரசங்கித்து வந்தார். அக் காலத்தில் இவர் பிரசங்கித்த விஷயங்களாவன:—கடவுள் வாழ்த்து, உருத்திராக்ஷதாரணம், சிவபத்தி, வேதாகமங்கள், திருவிழா, சிவலிங்கோபாசனை, யாக்கை நிலையாமை, சிவதீகை, மகளிரொழுக்கம், இகபரப்பேறு, தருமம், செய்ந்நன்றியறிதல், பிசுக்கையிடுதல், கல்விகற்பித்தல், கடவுளொருவருண்டெனல், பசுக்காத் தல், அறிவொழுக்கங்களிற் சிறந்தோரைத் தழுவி நடத்தல், பிரபஞ்சம், மாயை, பேதைமை, கொல்லாமை, நீதசிகை, வியபிசாரம், கள்ளுண்ணல், சிவத்திரவியங்கவர்தல் முதலானவை.

இப்பிரசங்கங்களைக் கேட்டவர்களுள், மாமிசபோசனஞ் செய்த அநேகர் அது செய்யாது விட்டார்கள். மதுபானம் செய்த அநேகர் அது செய்யாது விட்டார்கள். தீகைப் பெற்றுஞ் சந்தியாவந்தனஞ் செய்யாத அநேகர் மீட்டும்

தீக்ஷபெற்றுக் கிரமமாகச் சந்தியாவந்தனஞ் செய்து வந்தார்கள். உருத்திராக்ஷந் தரியாது ஆலய தரிசனஞ் செய்த அநேகர் உருத்திராக்ஷதாரிகளாய்க் கோயில்களுக்குப் போய்த் தரிசனஞ்செய்யத் தொடங்கினார்கள். தரிசன காலங்களிலே ஒரு சிறிதுந் தோத்திரஞ் செய்யாத அநேகர் தோத்திரத் திரட்டுக்களை நெட்டுருப்பண்ணிக் கோயில்களிலே தோத்திரம் பண்ணத்தொடங்கினார்கள். ஒருகாலத்தினும் ஆலயதரிசனஞ்செய்யாத அநேகர் சோமவாரம், மங்கலவாரம், சுக்கிரவாரம், பிரதோஷம், கார்த்திகை, அமாவாசை, பெளர்ணிமை, மாசப்பிறப்பு, சிவராத்திரி, நவராத்திரி, விநாயகசதுர்த்தி, கந்தசஷ்டி, முதலிய புண்ணிய காலங்களிலும், சிலர் எந்தநாளிலும் ஆலயதரிசனஞ் செய்யத்தொடங்கினார்கள். சைவசமய நூல்களெல்லாம் சில விவேகிகளால் அவ்வக்கூலங்களிலே தங்கள் பிழைப்புக்காகச் செய்யப்பட்டன என்று சொல்லிய பாதிரிமாரின் சொல்லை விசுவசித்திருந்த அநேகர், பாதிரிமாரும் அவர்களைச் சார்ந்தவர்களும் சொல்லினவெல்லாம் பொய்யென்றும், சிவபெருமானே ஆன்மாக்கள் பொருட்டு வேத சிவாகமமென்னும் முதலூல்களை அருளிச்செய்தாரென்றும், அவைகளுக்கு வழிநூல் சார்புநூல்களும் அவ்வக்காலங்களிலே தோன்றினவென்றும், மற்றைச் சித்தாந்த நூல்களும் அவர் அருள் பெற்றவர்களாலேயே செய்யப்பட்டனவென்றும் அறிந்துகொண்டார்கள். பிரமா விட்டுணு உருத்திரன் முதலாகக் கடவுளர் பலரென்றும், அவர்களை வணங்குதலாலே தங்களை அநேகேச்சுரவாதிகள் என்று எண்ணின அநேகர், அநாதி முத்த சித்துருவாகிய சிவன் ஒருவரே சகல ஆன்மாக்களுக்கும் மேலாகிய கடவுள் என்றும், அவரை வழிபடுதலாலே தங்கள் சித்தாந்த

சைவரென்றுத் தெளிந்துகொண்டார்கள். கோயில்களிலே சுவாமியைச் சுமத்தல் தங்களுக்கு அவமானம் என்று எண்ணியிருந்த அநேகர் சுவாமியைச் சுமத்தலால் வரும் பயன் இதுவென்று அறிந்து சுமக்கத் தொடங்கினார்கள். தலைக்குட்டையோடு கோயில்களுக்குப் போய்ச் சுவாமி தரிசனஞ் செய்துவந்த அநேகர் அது விலக்கென்று கண்டு, தலைக்குட்டையில்லாது தரிசனஞ் செய்யத் தொடங்கினார்கள். பிறன்மனைவிழைதல் வரைவின் மகளிர் விழைதல் முதலியவைகளே தங்களுக்கு இடையறா வேலையாகத் திரிந்த சிலர், அவை பாவமென்று கண்டு, வெறுத்து விட்டார்கள். சரீரம் நித்தியமென்றும், தாங்கள் என்னைக்குஞ் சுகசரீரிகளாய்ச் சீவிக்கலாமென்றும் எண்ணினவர்கள்போல மரணத்தைக்குறித்து ஒருபோதுஞ் சிந்தியாதிருந்த அநேகர், சரீரம் அநித்தியமென்றும், இருவினைக்கிடாகிய சுகதுக்கங்களை அநுபவித்தல் நிச்சயமென்றும், அது நீங்குமவதி தமக்குத் தெரியாதென்றுத் தெளிந்துகொண்டார்கள். ஒருபோதுந் தருமசிந்தையில்லாது, தாமுந் தமது பெண்டிர் பிள்ளைகளும் நன்றாக உண்டுடுத்துக்கொண்டு களிப்புற்ற அநேகர், தருமஞ் செய்தலின் மிக்க உறுதி பிறிதொன்றுமில்லையென்று கண்டு, அதனைச் செய்யத்தொடங்கினார்கள். தமக்கு எவ்வளவோ நன்றி செய்தவர்களையும் மறந்த அநேகர், செய்ந்நன்றி மறத்தல் கேடு என்று அறிந்தார்கள். உயிர்க்குயிராயுள்ள சிவபெருமானிலும் பார்க்கப் பெண்டிர் பிள்ளைகளிலும் பொருள் பண்டங்களிலும் அதிக அன்புவைத்த அநேகர், இவையெல்லாவற்றையுந் தந்தவரும், நம்மோடு அநாதியே இரண்டறக் கலந்து நின்றவரும், பெத்தநிலையிலே தாம் நம்முள்ளே மறைந்து நமக்குப் பின்னாகியும், முத்தநிலையிலே

கம்மைத் தம்முள்ளேயடக்கித் தாம் நமக்கு முன்னாகியும் நிற்பவருமாகிய சிவபெருமானிடத்தே அதிக அன்பு வைத்தலே தகுதியென்று கண்டு, அன்பு வைத்தார்கள். தங்கள் தங்கள் கடமைகளும் ஒழுக்கங்களும் இவை இவை யென அறியாத பெண்களுள் அநேகர், தங்கள் தங்கள் கடமைகளையும் ஒழுக்கங்களையும் அறிந்து கொண்டார்கள். திருவிழாக்கள் தங்கள் கொண்டாட்டத்துக்கு மிக உவப் பானவைகள் என்று நினைத்த அநேகர், கடவுள் உற்சவங் கொண்டருளுவது ஆன்மாக்களாகிய நாமெல்லாந் தம் மேலே பத்திசெய்யும்பொருட்டுென்று உணர்ந்து, திரு விழாக் காலத்திலே துன்மார்க்க விஷயங்களிலே மனசை விடாது கடவுள்மீது பத்திசெய்து அவரை வழிபடத் தொடங்கினார்கள். பசுக்களை இரக்கமின்றி அடித்தல் முதலியவற்றைச் செய்த அநேகர், அவைகள் சிவலோகத்தி னின்றும் பூமியில் வந்தன என்றும், அவைகளின் உறுப் புக்களிலே தேவர்களும் முனிவர்களும் வசிக்கின்றார்களென்றும், புண்ணிய தீர்த்தங்கள் இருக்கின்றன என்றும், அப்பசுக்கள் தரும் பஞ்சகவ்வியங்கள் சிவபெருமானுக்கு அபிஷேகத் திரவியங்களாகின்றன என்றும், அவற்றின் சாணம் சிவசின்னமாகிய விபூதிக்கு மூலம் என்றும் அறிந்து, அவைகளை வணங்குதற்கும், அன்போடு புல் முதலியன கொடுத்தற்கும், அவைகளின்பொருட்டுக் கேணி குளங்களை வெட்டுவித்து அவைகளினருகே ஆவுரிஞ்சுகல் நாட்டுவித்தற்குந் தொடங்கினார்கள். வீண ரோடு கூடுதலும் அவர்களோடு காகிதம் கவறு சதுரங்கம் விளையாடுதலுமே தமக்குத் தொழிலாகக் கொண்ட அநேகர், அவர்களோடு கூடாதும், அவை செய்யாதும் விடுத்துச் சற்சனரோடு சகவாசஞ் செய்தலே பெருமை.

யென்றறிந்து, அவர்களோடு நல்விஷயங்களிலே பொழுது போக்கத் தொடங்கினார்கள். கல்வியிற் குறைவுடையோரும் கல்வியில்லாதவருமாகிய இருதிறத்தாரும் கல்வியின் மேம்பட்ட செல்வம் பிறிதொன்றுமில்லை யெனக் கண்டு, கல்வி கற்கத் தொடங்கினார்கள்.

சிவபதமடையுமுன் மூன்றுமாசம் வரையும் இடையிடையே இவர் பிரசங்கங்கள் செய்துவந்தார். இவரைப் பிறவிடங்களிலும் பலர் அழைத்துக் கொண்டுபோய்ப் பிரசங்கங்கள் செய்விப்பார்கள். இவர் பிரசங்கஞ் செய்யுமிடங்கள் சிலவற்றில் இவரை உன்னதஸ்தானத்திலிருத்திப், பிராமணகுருமார் சைவகுருமார் பிரபுக்கள் முதலான எல்லாருங் கீழே இருந்து மிக்க ஆராமையோடு கேட்பார்கள். இவர் சென்னப்பட்டணத்தில் இருந்த காலங்களிலே தமது வீட்டிலுஞ் சக்கிரவாரந்தோறும் பிரசங்கஞ் செய்துவந்தனர். அங்கும் வித்துவான்கள் பிரபுக்கள் முதலானோர் பலர் கிரமமாகச் சென்று அதனைக் கேட்டுவந்தார்கள். இவர் செளமிய வருஷத்திலே சென்னப்பட்டணத்தினின்று தஞ்சிணதேசயாத்திரைசெய்துகொண்டு போருங்காலத்தில், இதற்கு முன்னரே இவருடைய கல்வித்திறமை முதலியவற்றைக் கேள்வியுற்றிருந்த திருக்கைலாச பரம்பரைத்திருவாவடுதுறை ஆதீன உபயசந்திதானங்களும், திருமடத்துக்கு இவரை அழைத்து உபசரித்து வித்துவான்களுக்கு கெதிரில் இவரிடத்திலே இலக்கண இலக்கியங்களிலும் சைவசித்தாந்த சாத்திரங்களிலும் பல ஆட்சேபங்களைப் பண்ணினார்கள். அவ்வாட்சேபங்களுக்கு இவர் சொல்லிய விடைகள் பல நூல்களின் சாரமாயும், யுத்தியனுபவங்களுக்கு இயைந்தனவாயுமிருந்தமையினால், அவை அவர்களுக்கு அதிக மகிழ்ச்சியைக் கொடுத்தன.

ஒருநாட் பண்டார சந்திதிகள், சைவப்பிரசங்க மொன்று செய்யும்படி இவரைக் கேட்டார்கள். அப்போது இவர் செய்த பிரசங்கஞ் சிவாகமங்களிலே பிரதிபாதிக்கப் படும் பதி பசு பாசங்களை உணர்த்துவதாயும், சுருங்கச் சொல்லன் முதலிய அழகுடையதாயும், செந்தமிழ் நடையாயும்; இலக்கண விதிக்கு ஒரு சிறிதும் மாறுபாடில்லாததாயும், தருக்க சம்பிரதாயம் நிறைந்ததாயும், பிறரெவரும் செய்தற்கு அரியதாயும், கடவுட்பத்தியுடையாரை மாத்திர மன்றி அஃதில்லாதாரையும் மனமுருக்கி ஆனந்தக்கண்ணீர் சொரியப் பண்ணுவதாயும், தெவிட்டாததாயுமிருந்தது. கல்வியறிவொழுக்கங்களிற் சிறந்த அவ்வுபய சந்திதானங்களும், மற்றை வித்துவான்களும் இவருடைய வாக்கு வல்ல பத்தைக் குறித்து மிகவும் ஆச்சரியமுஞ் சந்தோஷமுங் கொண்டு, நாவலர் என்னும் பட்டத்தை இவருக்குச் சூட்டினார்கள்.

நாவலர் என்னும் பட்டம் இவருக்கே தக்கது. இவர் பிரசங்கம் பண்ணும்போதும், அர்த்தஞ் சொல்லும் போதும் பேசும்போதும் சொற்களெல்லாம் நீரோட்டம் போல வந்துகொண்டே யிருக்கும். சொற்பஞ்சம் இவருக்கு ஒருகாலத்திலுமில்லை. ஒரு சொல்லையாவது விஷயத் தையாவது திருப்பிச் சொல்லும் வழக்கம் இவருக்கு இல்லை. இவர் பேசுவதை எந்தச் சிறுபிள்ளைகளும் விளங்கிக்கொள்வார்கள். பேசும்போது பெரும்பாலும் இயற்சொற்களையே வழங்குவார். சிறுபிள்ளைகளோடு பேசும் பேச்சும் இலக்கணத்துக்குச் சிறிதும் மாறுபடாததாயும் அவர்களால் விளங்கிக்கொள்ளத் தக்கதாயுமிருக்கும். குற்றங்கண்ட விடத்துப் பெரும் பிரபுக்களாயுள்ளவருள்ளும் இவராலே முகத்துக்கு முன்னே வைத்துக்

கண்டிக்கப்பட்டவர் பலர். அவர்களெல்லாரும் அக்கண்டனத்தைக் கேட்டுக்கொண்டிருந்து விட்டுப் போனவர்களே யல்லாமல், முன்னிலையில் நின்று எதிர்த்துப் பேசினவர் ஒருவராவது இல்லை. அதற்குக்காரணம் இவர் கண்டித்துப் பேசும்போது அதுவுமொரு சிறந்த சாதாரியமும் அலங்காரமுமா யிருத்தலேயாம். கேட்பவர் அவற்றால் மயங்கிப் போகின்றபடியால் எதிர்த்துப்பேசச் சத்தியற்றவராய் விடுகின்றார்கள்.

இராமநாதபுரம் பொன்னுச்சாமித்தேவருடைய சபையிற் செய்த பிரசங்கத்தை அவர் கேட்டு மகிழ்ந்து, மற்றை வித்துவான்களுக்கெல்லாங் செய்த விருதுகளினுஞ் சிறந்த விருதை இவருக்கு அளித்தார். இவர் மதுரைத் திருஞான சம்பந்தசுவாமி யாதீனத்துப் பண்டார சந்திதிகளுடைய அனுமதிப்படி மீனாட்சியம்மையார் சந்திதானத்திலே பிரசங்கித்தபோது, அதனைக் கேட்ட அந்தச் சந்திதானம் மிகுந்த ஆனந்தம் அடைந்து தாம் தரித்திருந்த ஆறுகட்டி சுந்தர வேடங்களைக் கையில் எடுத்துக்கொண்டு “இவைகளெல்லாம் எங்களுக்கேன்! சமயத்தாபனஞ் செய்ய வந்ததங்களுக்கே ஏற்றவைகள்” என்று சொல்லி இவருக்கு அணிந்தது. கோயிலருச்சகர் மீனாட்சியம்மையாருக்குச் சாத்திய விபூதிப் பிரசாதமும் பரிவட்டமும் புப்பமாலையுங் கொண்டு வந்து இவருக்குச் சாத்தினார். இவர் அந்த ஆறுகட்டி சுந்தரவேடங்களைத் திரும்பப் பண்டாரசந்திதிகளுக்கே சமர்ப்பித்துவிட்டார். பண்டாரசந்திதி வாத்திய கோஷத்தோடு இவரைத் திருமடத்துக்கு அழைத்துக் கொண்டு சென்று சிலகாலம் அங்கே கூட வைத்திருந்தது. தருமபுர ஆதீனம், திருவண்ணாமலை ஆதீனம், காஞ்சிபுர ஆலயம் முதலியவிடங்களிலெல்லாம் இவர் பிரசங்கித்த

போது அங்குள்ள பண்டார சந்திதிகளும், சைவாசாரியர் களும், பிறரும் பரவசமாய்ப் பெருமகிழ்ச்சி யுற்றார்கள். திருவண்ணாமலை யாதீனத்துக் குன்றக்குடிப் பண்டார சந்திதிகள் பிரசங்கமுடிவிலே இவரைச் சிவிகையிலேற்றி வாத்தியகோஷத்தோடு பட்டணப் பிரவேசஞ் செய்வத் தார்கள். சிலவிடங்களிலே பிரசங்கமுடிவில் சிலர் எழுந்து ஆனந்தக்கூத்தும் ஆடினார்கள். வேறு சிலர் விழுந்து விழுந்து நமஸ்கரித்து விபூதி வாங்கிக்கொண்டார்கள்.

இனி, புராணம் முதலியவைகளுக்கு இவர் அர்த்தஞ் சொல்லும் வன்மையும் சிறப்பும் ஆகிய இவைகளும் எவருடைய மனசையும் கசிந்துருகச் செய்யும்.

முன்னிருந்த எங்கள் சமயாசாரியர்கள் தாம் தரிசனஞ் செய்யப்போன தலங்களிலெல்லாம் பதிகங்கள் அருளிச் செய்தார்கள். இவரோ தாம் போன இடங்களினெல்லாம் லோகோபகாரமான சைவப்பிரசங்கங்கள் செய்து வந்தனர்.

சிறுவயசினராயிருக்குங் காலத்தில் ஒருமுறை நாக பட்டணம் போயிருந்தார். அப்போது அங்கேயிருந்த பிரபுதிலகராகிய செல்வநாயகச் செட்டியார் இவரை அழைத்து, “தம்பீ! நீர் யாழ்ப்பாணத்திலே நம்முடைய சிவன்கோயிலிலும் பிறவிடங்களிலும் மிக அலங்காரமாகப் பிரசங்கங்கள் செய்கிறீரென்றும் புராணங்களுக்கு அர்த்தஞ் சொல்லுகிறீரென்றும் கேள்விப்பட்டேன். இவைகளை நான் கேட்டலாகாதா” என்றார். உடனே இவர் கந்த புராணத்திலுள்ள “காடுபோந்தனணிந்திரன்” என்னுஞ் செய்யுளைச் சொல்லி, அதற்கு அருத்தமும் அதையே பீடிகையாகக் கொண்டு ஒரு பிரசங்கமுஞ் செய்தனர்.

செட்டியார் அவைகளை மிகுந்த ஆராமையோடு கேட்டுச் சந்தோஷமடைந்து பாராட்டி இவரைக் கட்டித் தழுவினர்.

இவர் பிரசங்கங்களும், புராணபடனங்களுஞ் செய்யும் போது இருந்துகொண்டு செய்வார். மற்றை லௌகிகப் பிரசங்கங்கள் செய்யும்போது நின்றிகொண்டே செய்வார். சமயப் பிரசங்கஞ் செய்யும்போது இவர் தரித்திருக்கும் பட்டாடையும் திரிபுண்டரமும், கௌரிசங்கமும், கொத்தும் தாழ்வடமும் எவரையும் வசிகரிக்கும். இனி இவருடைய குரலோசையோ வெகு தூரத்திலிருப்பவருக்குங் கேட்கத்தக்க தொனியும் மதுரமும் உடையது. எல்லா வகையான இராகங்களும் இவருக்கு வரும். பிரசங்கங்கள் செய்யப்போனாற் சிலகாலங்களிற் பத்துநாழிகை நேரம் வரையுங் காலெடுத்து மாறிவையாமலும், கை தலை முதலிய உறுப்புக்களை அசைக்காமலும் ஒரே மாதிரியாயிருப்பார். இவருடைய பிரசங்கம் முதலியவைகளைக் கேட்ட பண்டார சந்நிதிகள் வித்துவான்கள் ஆகிய இவருள் இவருடைய சித்தார்த உணர்ச்சியையும் புறச்சமய ஆராய்ச்சியையும் பற்றிப் புகழாதவர் ஒருவருமில்லை. யாழ்ப்பாண “டிஸ்திரிக் கோர்ட்டில்” இவர் ஒருமுறை சாட்சியஞ் சொல்லப் போனபோது, நீதிபதி தாம் தமிழ் சிறிதேனும் அறியாத வராயிருந்தும், இவர் பேசுகிற வகையைப்பார்த்து மிகவும் பாராட்டினார். அன்று நீதிபதி ஆசனத்திலிருந்து வழக்கு விசாரணை செய்யும்போது இவர் நீதித்தலத்திலே அவர் முன் போனார். இவருடைய தோற்றப் பொலிவையும் வருகையையுங் கண்டவுடனே அங்கிருந்த அப்புக்காத்து மாருட் டலைவராகிய பிறிற்றே என்பவர் எழுந்தார். அவர் எழுந்ததைக் கண்டவுடனே மற்றை நியாயதூரந்தார் சகலரும் தம்மை மறந்து எழுந்தனர். இது நீதிபதிக்கு ஓராச

சரியமாயிருந்தது. உடனே அவரும் தாம் சற்றே எழுந்த வர்போலக் காட்டினர். இவர் படிக்கத் தொடங்கிய காலந் தொட்டுச் சிவபதமடையும் வரையுஞ் சரஸ்வதியானவள் இவருடைய நாவின் நுனியிலே நின்று நடனஞ் செய்து கொண்டே யிருந்தாள்.

இன்று வரையும் தமிழிலே குறியெழுத்தில் எழுதும் வகை இல்லாமையினால் இவருடைய பிரசங்கமொன்றும் பூரணமாக அச்சில் வரவில்லை. அது பெருந் துக்கம். அர்த்தஞ் செய்தவற்றுள்ளே சிறுவயசில் தமது நண்பர் ஆ. சுப்பிரமணியபிள்ளை வீட்டிலே திருவிளையாடற்புராணத்துக்குச் சொல்லிய அர்த்தத்தையும், தருமபுரமடத்தில் “ஐந்துபேரறிவுங் கண்களேகொள்ள வளப்பருங்கரணங்க ண்ண்குந் சிந்தையேயாகக் குணமொருமுன்றுந் திருந்துசாத்துங்கமேயாக” என்னும் பெரியபுராணச் செய்யுளுக்குச் சொல்லிய பலவகையான அர்த்தங்களையும், வண்ணார்பண்ணைச் சிவன்கோயிலிலே கந்தபுராணத்துச் சூரபன்மன் வதைப்படலத்துக்குச் சொல்லிய அர்த்தத்தையும் மிக விபந்து பலரும் பாராட்டுவர். இவருடைய பிரசங்கங்கள்பொழுதுபோக்குக்குக்கேட்கும் சிலபிரசங்கங் கன்போலிருக்கவில்லை. இவை கேட்டவர்களைக் கேட்ட பிரகாரம் நடக்கச்செய்யத்தக்க அவ்வளவு சாதாரியம் அமைந்தனவாயிருந்தன.

இவர் கடைசியாகப்பிரசங்கஞ் செய்தது யாழ்ப்பாணச் சைவப்பிரகாச வித்தியாசாலையில் பிரமாதிரி ஆடிமாசத் திற் (1879) சுந்தரமூர்த்திநாயனார் குருபூசைத் தினமாகிய சுவாதி நஷத்திரத்திலன்றேயாம். பிரசங்கம் தொடங்கின தும் முடிந்ததும் சுவாதிநட்சத்திரங்களிலேயாம். அன்று

எடுத்துக்கொள்ளப்பட்ட பீடிகை “பொன்னுமெய்ப் பொருளுந் தருவானே” என்னுஞ் சுந்தரமூர்த்தியாயனார் தேவாரமாம். பிரசங்கமுடிவிலே சனங்களை விளித்து, நான் உங்களிடத்துக் கைம்மாறு பெறுதலைச் சிறிதுத் எண்ணுது முப்பத்திரண்டு வருஷகாலம் உங்களுக்குச் சைவசமயத்துண்மைகளைப்போதித்து வந்தேன். எனக்குப் பின் சைவசமயங் குன்றிப்போமென்று பாதிரிமார்கள் சொல்லுகிறார்கள். ஆதலால் நான் உயிரோடிருக்கும் போதே உங்களுக்காக ஒரு சைவப்பிரசாரகரைத் தேடிக்கொள்ளுங்கள். இன்னும், என்னைப்போலப் படித்தவர்களும் சன்மார்க்கர்களுமாய் அநேகர் வருவார்கள். ஆனால் உங்களுடைய வைவுகளைக் கேட்டுக் கேட்டுக் கைம்மாறு கருதாது சமயத்தைப் போதிக்க என்னைப்போல ஒரு வரும் வரார். இதுவே என்னுடைய கடைசிப் பிரசங்கம். இனிமேல் நான் உங்களுக்குப் பிரசங்கம் பண்ண மாட்டேன் என்னும் கருத்துப் புலப்பட விரித்துக் கூறினார். அன்றைப் பிரசங்கத்தைக் கேட்டுக் கண்ணீர் விட்டழாதவர் அங்கே ஒருவருமில்லை. வித்தியாசாலையிலுள்ள துண்கள் மரங்கள் தாமும் உருகின. இதுவே இவருடைய கடைசிப் பிரசங்கம்.

மற்றை நாள், “சென்ற இரவு ஏன் இந்தப்பிரகாரம் பிரசங்கஞ் செய்தீர்கள்?” என்று அன்பரொருவர் கேட்ட போது, தமக்கு அந்நேரம் ஒன்றுந் தெரியவில்லை என்றார்.

ஜந்தாம் அடிகாரம்

வித்தியாசாலைத் தாபனம்

முற்காலத்தில் யாழ்ப்பாணத்திலும் தென்னிந்தியாவிலும் உள்ள தமிழ்ப்பள்ளிக்கூடங்களெல்லாம், அங்கங்குள்ள ஒவ்வொருவரார் கொட்டில்களிலும் தெருத்திண்ணைகளிலும் வைத்துப் பிள்ளைகளிடஞ் சம்பளம் வாங்கிக்கொண்டு படிப்பிக்குமிடங்களாயிருந்தன. படிப்பிக்கப்படும் நூல்கள் சாமானியமான கருவிநூல்களும் நீதிநூல்களுமேயாம். சமயநூல்கள் அங்கே படிப்பிக்கப்பட்டதில்லை. தாம் கற்ற காலத்தில் அதுபவத்த கஷ்டங்கள் எப்போதும் இவருடைய மனசிலே நிலையாயிருந்தமையால், பலவிடங்களிலும் பள்ளிக்கூடங்கள் வைத்துப் பிள்ளைகளிடஞ் சம்பளம் வாங்காமற் படிப்பிக்கவேண்டும் என்கின்ற ஆசை இவருக்குத் தினந்தோறும் முறுகி வளர்ந்துகொண்டு வந்தது. அதனால், தமக்கு இருபத்தாறாவது வயசு நடக்கின்ற காலமாகிய கலியப்தம் 4950-க்குச் சமமாகிய கிலகாஸ் ஆவணிமீ 5௨ (1848) சுக்கிரவாரமும் கிருஷ்ண பக்ஷ சதுர்த்தியும் இரேவதி நக்ஷத்திரமும் சூலநாமயோகமும் பாலவகரணமும்கூடிய சுபதினத்திலே விருச்சிக லக்கினத்திலே, யாழ்ப்பாணத்திலே வண்ணார்பண்ணையில் சைவப்பிரகாசவித்தியாசாலை என்னும் பெயர் கொடுத்து, ஒருவித்தியாசாலை தாபித்தார். அதன் இராசிசக்கரம் முதலியன:—

கே சந்			
சனி	யாழ்ப்பாணச் சைவப்பிரகாச	4த குரு	
	வித்தியாசாலை இராசெச்சகரம்.	சூரி சு-செ	
	லக்		ராகு

		சூரி	சனி
	யாழ்ப்பாணச் சைவப்பிரகாச	சுக் கே	
ராகு பத	வித்தியாசாலை அம்ச சக்கரம்		
லக் ச-கு		செவ்	

அக்காலத்தில் இவருடையகையிற் பணயில்லாமையாற் பிடியரிசி தண்டிச் சேர்க்கும் பொருள்கொடுத்து, தம் மிடத்தே முன்கற்ற சதாசிவப்பிள்ளை முதலானவர்களை உபாத்தியாயர்களாக நியமித்து, ஒருவாறு அதனை நடத்தி வந்தார். இப்படிப்பட்ட சமயத்திலே, ஒரு வர்த்தகசாலை விலைக்கு வாங்கத்தக்கதாக வந்தது. அதனை வித்தியா சாலைக்காக வாங்க விரும்பியும் போதிய பணம் கையிலில்லாமையால் மனம் வருந்திக் கொண்டிருக்கும் காலத்தில், ஒருநாள் பூசையிலே தமது உடையவரை நோக்கி அழுது ஒரு செய்யுள் சொன்னார். அச்செய்யுள் இது:

“மணிகொண்ட கடல்புடைகொ ளிந்நாட்டி ஓன்சமய

வர்த்தன மிலாமை நோக்கி

மகிமைபெறு நின்புகழ் விளக்குவான் கருதியிம்

மைப்பொருட் பேரெழு நித்தே

கணிகொண்ட வித்தியா சாலைதா பித்திவ்வுர்க்

கயவர்செயு மிடர்கள் கண்டும்

கல்லூரி யதைநடாத் தப்பொருட் டுணைசெயக்

கருதுவோ ரின்மை கண்டும்

அணிகொண்ட சாலைய தொழிப்பினஃ துணையிகழு

மந்நிய மதத்தர் சாலை

யாமென நினைந்தெனெஞ் சற்பகற் றியரு
 லறிந்துமொரு சிறிது மருளாத்
 திணிகொண்ட நெஞ்சவினி நின்முன்யா னுயிர்விடுத
 றிண்ணநீ யறியா ததோ
 சிறியேன தன்பிலர்ச் சனிகொளழ கியதிருச்
 சிற்றம் பலத் தெந்தையே.”

கொழும்பிலுள்ள பிரபுக்களுள்ளே ஒளதாரியகுணத்
 திற் சிறப்புற்றோங்கிய இ. நன்னித்தம்பிமுதலியார் என்
 பவர் இவ்வித்தியாசாலைக்காக 400 ரூபா அனுப்பியிருந்தார்.
 அந்தப்பணம் உடையவரை நோக்கி அழுது புலம்பின
 அன்றே வந்து சேர்ந்தது. அப்பணத்தை மூலமாக
 வைத்துக்கொண்டு அந்தவர்த்தகசாலையை வாங்கினார்.
 தமது அவ்வித்தியாசாலையிற் படிப்பித்தற்காக சிகண்டு
 முதலிய கருகி நூல்களையும், தாம் எழுதிய பால்பாடங்களே
 யும், சைவசமயசாரம், சிவாலயதரிசனவிதி முதலிய சமய
 நூல்களையும் அச்சிடுவித்தார்.

அவ்வித்தியாசாலையிற் கற்றவர்களுள் வைத்திய
 லிங்கச் செட்டியாரென்பவர் மதுரையில் வித்தியா பரீக்ஷை
 ராகச் சென்னை அரசினராலே நியமிக்கப்பட்டார். மற்றவர்
 களும் அப்படியே உபாத்தியாயர்களாகவும், இராசவுத்தி
 யோகத்தர்களாகவும் நியமிக்கப்பட்டுப்போனார்கள். சைவப்
 பிரகாச வித்தியாசாலை என்னும் பெயரை இவரே முதல்
 உண்டாக்கினவர்.

திவ்வியக்ஷேத்திரமாகிய சிதம்பரத்திலே ஒரு
 பெரியசைவவித்தியாசாலையும் மடமும் தாபிக்கக் கருதி
 ரௌத்திரிஸ்ர வைகாசிமீ (1860) ஒருவிக்கியாபனம்
 எழுதித் தமது அபிப்பிராயத்தை வெளியிட்டார். அவ்
 விக்கியாபனம் வருமாறு:—

“யாதாயினும் ஒரு சமயத்தை மெய்யென்று கம்புகிறவன், அந்தச் சமயத்தின்வழி ஒழுக்கும் ஒழுக்கம் இல்லாதபொழுது, பயன் பெறான். அந்தச்சமயத்துக்கு உரிய கடவுள் இவரென்பதும், அவருடைய இலக்கணங்களும், அவரால் விதிக்கப்பட்ட புண்ணியங்களும், விலக்கப்பட்ட பாவங்களும், அந்தப் புண்ணிய பாவங்களின் பலன்களாகிய சுகதுக்கங்களும், அவரை வழிபடும் முறைமையும், அந்த வழிபாட்டினாலே பெறப்படும் பிரயோசனமும், ஆகிய இவைகளை அறியும் அறிவு உதியாதபொழுது, அந்த ஒழுக்கம் உண்டாகாது. சற்குருமுகமாக விதிப்படி பெறப்படுஞ் சமயநூற்கல்வி கேள்விகள் இல்லாதபொழுது, அந்த அறிவு உதியாது. ஆதலால், கல்வியும் அறிவும் ஒழுக்கமுமாகிய இந்த மூன்றும் வேண்டும். இது எல்லாச் சமயத்தாருக்கும் ஒத்த துணிவு.

கல்வி கேள்விகள் இல்லாதவர்கள் கடவுளை அறிந்து வழிபட்டு உய்யமாட்டார்களென்பது,

“கல்வார் கெஞ்சி னில்லா வீசன்.”

எனவும்,

“கற்றல்கேட்டலுடை யார்பெரியார்கழல் கையாற்றொழுதேத்த” எனவும்,

“கல்லாதார் காண்டற் கரியானே”

எனவும்,

“கற்றவர்தொழு தேத்துஞ்சீர்க்கறை யூரிற்பாண்டிக் கொடுமுடி நற்றவா.....”

—தேவரம்.

எனவும்,

“கற்றவர் விழுங்குங் கற்பகக் கனியைக்

கரையிலாக் கருணை மாகடலை

மற்றவ ரறியா மாணிக்க மலையை”

—திருவிசைப்பா.

எனவும் வரும் உண்மை நாயன்மார் திருவாக்குக்களாலும் அறிக.

கிறிஸ்து சமயிகள் பெரும்பாலும் தங்கள் சமயநூலைத் தங்கள் கற்றும், வெகு திரவியங்களைச் செலவழித்துப் பாடசாலை

களைத் தாபித்துப் பிறருக்குக் கற்பித்தும், தங்கள் ஆலங்காளிலும் பிற இடங்களிலும் யாவருக்கும் போதித்தும், வருகிறபடியினாலே, அவர்கள் சமயம் எத்தேசங்களிலும் வளர்த்தோக்கி வருகின்றது.

நம்முடைய சைவ சமயிகள் சைவநூல்களைக் கல்லாமையினாலும், எங்கேயாயினும் சிலர் கற்றாலும், அவர்கள் பிறருக்குக் கற்பித்தலும் யாவரும் எளிதில் அறிந்து உட்பும்படி சமயாசாரங்களைப் போதித்தலும் இல்லாமையாலும், நமது சற்சமயமாகிய சைவசமயம் வரவரக் குன்றுகின்றது.

ஆதலால், நமது தமிழ்நாடுக்கும் பாடசாலைகளைத் தாபித்து, பிள்ளைகளுக்குச் சமய நூல்களையும், அவைகளுக்கு வேண்டுங் கருவி நூல்களையும்,

“முனிவருடி மன்னரும் முன்னுவ பொன்னுன் முடியும்.”

எனவும்,

“வறியார் இருமையறியார்”

—திருக்கோவையார்.

எனவும் அருளிச்செய்தபடி இம்மை மறுமைப் பயன்களுக்குத் துணைக்காரணமாய் உள்ளபொருளை ஈட்டுதற்கு வேண்டித் துணைக்காரணமாகக் கற்பித்தலும், திருக்கோயில்கள்தோறும் சனங்களுக்குச் சமயகெறியைப் போதிப்பித்தலும், மிக மேலாகிய புண்ணியங்களாம்.

எல்லாத் தருமங்களையும் அறிந்து விதிப்படி சிரத்தையுடனே செய்து பயன்பெறுதற்குச் சமயநூலுணர்ச்சியே ஏதுவாதலால், அப்படிப்பட்ட சமயநூலுணர்ச்சியை வளர்த்தலாகிய இந்தத் தருமமே எல்லாத் தருமங்களிலும் மிக மேலானது என்பதும், எல்லாத் தருமங்களுக்கும் மூலம் என்பதும், சொல்லவேண்டுமா!

வேதாகமங்களை ஒதுதலும், அறிவுநூல்களைப் பிறருக்கு விரித்துணர்த்துதலும், தருமங்களை எடுத்துப் போதித்தலும், பள்ளிக்கூடங் கட்டுதலும் பெரும்புண்ணியங்கள் என்பது ஞானமீர்தம் என்னும் ஞானநூலில் வகுத்துச் சொல்லப்பட்டது.

இன்னும் கன்மயாகம், தபோயாகம், செபயாகம், தியான யாகம், ஞானயாகம் என ஐவகை யாகங்கள் உண்டு. அவைகளுள், கன்மயாகமாவது: சிவனை விதிப்படி பூசித்து அக்கினிகாரியம் முதலியன செய்தல்; தபோயாகமாவது: சரீரம் வாடச் சாந்திராயணம் முதலிய விரதங்களை அனுட்டித்தல்; செபயாகமாவது: மந்திரங்களை விதிப்படி உச்சரித்தல்; தியானயாகமாவது: மனசை வேறொரு விடயத்தினும் பொருந்தாதவண்ணம் நிறுத்திச் சதா சிவாதி விக்किரகங்களை அன்பினாலே தியானித்து, அந்தத்தியானத்திலே இடைவிடாது கலந்து நின்றல்; ஞானயாகமாவது: சிவனை அறிவிக்கும் திவ்வியாகமங்களைத் தாம் ஒதுதலும் பிறரை ஒதுவித்தலும், அவைகளிலே சொல்லப்படும் பொருளைத் தாம் ஒதுதலும் பிறரை ஒதுவித்தலும், அவைகளிலே சொல்லப்படும் பொருளைத் தாம் தெளிதலும், பிறரைத் தெளிவித்தலும், அந்தப் பொருளை நாடோறும் மறவாமல் மனசிலே தரித்தலுமாம். இந்த ஞானயாகமே பக்குவான்மாக்களுக்கு வைப்புமாய்ப் பிறவி நோய்க்கு ம்ருந்துமாய், உயர்வொப்பின்றி நிற்குந் தலைமை யுடையது. இதற்குப் பிரமாணம்:

“கரும மென்ற தவமென்ற கற்பாற் பயின்மந் திரமென்ற பரிவால் வருபா வனையென்ற பரம ஞான மகமென்ற தெரியு மகமோ ரார்தினையுஞ் சிறந்த விவற்றின் பலத்தினையும் பரம யோகர் நிலையுடனே பரிவான் முனிவ பகர்வாமே.

செய்து சிறக்கச் சிவபூசை செந்தீ வளர்க்கை முதல் கருமம் கைய வுடலம் விரதத்தை நவிற்ற லாதி தவஞ் செபமும் பையப் பயிற்றல் பிறர் செவியிற் படாது பயிற்றன் மந்திரத்தை மைய லகல மனத்தாலும் வகுக்கை யெனமு வகைத்தாமே.

பற்றிப் பரமன் நிருவுருவைப் பரிவா லொருமைப் படவுள்ள மற்றோர் பொருளின் மனம்பற்ற வண்ணந் திண்ண முறமயக்க மற்றே தொடர்ந்து விச்சின்ன மடையா வறிவு பாவனை? ரெற்றேயொழுதுயிறைவன்பாலற்றேயுத்தென்றெண்ணுகளை

ஒப்பி மமலன் றணையுணர்த்து முரையை யோத லோது வித்தல்
செப்பும்பொருளைத்திரிவுமறத்தெளிகைபிறரைத்தெளிவிக்கை
தப்பா ததனை மனத்தகத்தே தரிக்கை யெனவுந் தானைந்தாம்
வைப்பா யருந்தா மருந்தாகிச் சிறந்த ஞான மகலினையே.”

—சிவநாமோத்தரம்: முன்னுது ஐவகையாகியும்.

என வரும்.

எல்லாத் தருமங்களுக்கும் மூலமாய், அவ்வெல்லாத் தருமங்
களையும் தன்னுள் அடக்கி, அவ்வெல்லாத் தருமங்களுக்கும் மேற்
பட்டுவிளங்கும் இச்சிவதருமம் நமது தமிழ்நாடுடங்கும் வளர்ந்
தோங்கல்வேண்டும் என்னும் பேராசையானது என் சிறுவயசில்
என்னுள்ளத்திலே தோன்றி நாடோறும் பெருகிப் பெருகி, இப்
பொழுது அவ்வுள்ளத்தை விழுங்கித் தான்மேற்கொண்டு நின்ற
வால், நான் என் மென்மையை நினைந்து நினைந்து தடைப்படா
மல், உயிர்க்குயிராகிய சிவனது வன்மையை,

“ஆட்டுவித்தா லாரொருவ ராடா தாரே
யடக்குவித்தா லாரொருவ ரடங்கா தாரே
யோட்டுவித்தா லாரொருவ ரோடா தாரே
யுருகுவித்தா லாரொருவ ருருகா தாரே
பாட்டுவித்தா லாரொருவர் பாடா தாரே
பணிவித்தா லாரொருவர் பணியா தாரே
காட்டுவித்தா லாரொருவர் காணா தாரே
காண்பார்யார் கண்ணுதலாய் காட்டாக் காலே.”

—தேவாரம்

என்னும் அருமைத் திருவாக்குவழியாக நினைந்து நினைந்து,
அவருடைய திருவருளை முன்னிட்டு நின்று, முன்னே, சிவ
ஸ்தலங்கள் எல்லாவற்றள்ளும் மிக மேலாகி, எல்லார்க்கும்
பொதுவாயுள்ள சிதம்பரத்திலே சில முயற்சிகள் செய்யக் கருது
கின்றேன்.

அவைகள் ஐரோமாய்:—

1. சிதம்பரத்திலே திருவீதியில் விசாலமாகிய ஒருகிவம்
வாங்கவேண்டும்.

2. இந்த நிலத்திலே ஒரு பாடசாலையும், பூசைக்கட்டு, சாத்திரக்கட்டு, சமையற்கட்டு என மூன்றுகட்டுள்ள ஒரு திருமடமும் கட்டுவிக்கவும், சிவபூசைக்கு உபயோகமாகும் பொருட்டு ஒரு சிறு திருநந்தனவனம் வைக்கவும் வேண்டும்.

3. இந்தப் பாடசாலையிலே கல்வியறிவொழுக்கங்களிற் சிறந்த உபாத்தியாயர்களை நியோகித்து, பிள்ளைகளுக்குப் பாலபாடங்கள், நிகண்டு, திருவள்ளுவர் முதலிய நீதிநூல்கள், சிவபுராணங்கள், இலக்கணம், கணிதம், தருக்கம், வெளிப் படையாகிய வசனநடையிற் செய்யப்பட்ட சைவசமயநூல்கள், பூகோளநூல், ககோளநூல், வைத்தியம், சோதிடம், வேளாண்மைநூல், வாணிகநூல், அரசநீதி, சிற்பநூல் முதலானவைகளைப் படிப்பிக்கவேண்டும்.

4. சாமர்த்தியர்களாகிய ஒதுவார்களை நியோகித்து, சில பிள்ளைகளுக்குத் தேவாரமும் திருவாசகமும்மாகிய தமிழ் வேதத்தைப் பண்ணுடன் ஒதவும், சுத்தாங்கமாக ஒதவும், பழக்குவிக்கவேண்டும்.

5. திருக்கோயிலிலேனும் திருமடத்திலேனும், நாடோறும் இரவிலே, கேட்போர் யாவருக்கும் பயன்படும் பொருட்டு, இந்த உபாத்தியாயர்களைக் கொண்டு, பெரியபுராணம், திருவிளையாடற்புராணம், திருவாதவூரடிகள்புராணம், கோயிற்புராணம், கந்தபுராணம், உபதேசகாண்டம், வாயு சங்கிதை முதலிய சிவபுராணங்களையும், சிவதருமோத்தரத்தையும், படித்துப் பொருள் சொல்லுவிக்கவேண்டும்.

6. சாயங்காலத்திலே, சிவதரிசனம் பண்ணுகிறவர்களுக்குச் சிவபத்திவிளையும்வண்ணம், இந்த ஒதுவார்களைக் கொண்டு சிவசநிதானத்திலே தேவாரத்தைப் பாடுவிக்கவும், சாரங்கியில் வாசிப்பிக்கவும் வேண்டும்.

7. தமிழ்நாட்டார் உய்யும்வண்ணம், தமிழ்வேதஞ்செய்கருளிய திருஞானசம்பந்தமூர்த்திநாயனார் முதலிய சமய

குரவர் நால்வருக்கும் பெரியபுராணஞ்செய்தருளிய சேக்கிழார் நாயனாருக்கும் தமிழ்ச்சித்தாத்தஞ் செய்தருளிய மெய்கண்டதேவர் முதலிய சந்தான குரவர் நால்வருக்கும், இந்தத் திருமடத்திலே வருடந்தோறும், அவரவர் பரிபூரணத்தசையடைந்தருளிய திருநாளைத்திரத்திலே குருபூசை செய்து, அவரவர் மகிமையை யாவருக்கும் விரித்துரைக்கவேண்டும்.

8. இந்தப்பாடசாலையிலே கற்றவர்களுள்ளும், பிறருள்ளும், கல்வியறிவொழுக்கங்களிற் சிறந்த பரிபக்குவர்களுக்குச் சைவாசாரியரைக்கொண்டு நிருவாணதீட்சைச் செய்வித்து, இந்தத் திருமடத்திலே ஞானதூல்களாகிய சைவசித்தாந்த சாத்திரங்களைப் படிப்பிக்கவேண்டும்.

9. சிதம்பராலயத்திலே கட்டளைவைத்திருக்கும் மகிமை பொருந்திய மடாதிபதிகளும், பிரபுக்களும், நாடோறும் தங்கள் தங்கள் கட்டளையன்னத்திலே சிறிது இந்தத் திருமடத்துக்குக் கொடுப்பிப்பார்களாகில், அந்த அன்னத்தை இங்கே படிக்கும் ஹவிகளுக்கும் வறியவர்களுக்கும் உபயோகப்படுத்தவேண்டும்.

10. இங்கே படிக்கும் மாணாக்கர்கள் கற்ற கல்வியை; வருஷந்தோறும் மடாதிபதிகளும் வித்துவான்களும் பிரபுக்களும் கூடிய சபையிலே, பரீட்சை பண்ணவேண்டும்.

11. வருஷந்தோறும் இந்தத் தருமத்தின் வரவு செலவுக்கணக்கும், இது நடத்தப்படும் கிரமமும், பிறவும், விவரமாய் அடங்கிய அறிவிப்பை இந்தச் சபையார்முன் படித்து, பின்பு அச்சிற் பதிப்பித்து, எங்கும் பிரகடனஞ் செய்யவேண்டும்.

12. இந்தப் பாடசாலையிலே சிலகாலங் கற்றுக்கொண்டு போய் இங்கிலீசு கற்பவர்களுள்ளும், லௌகிகங்களிலே பிரவேசித்தவர்களுள்ளும், தங்களுக்கு ஒழிவுள்ள காலத்

திலே வந்து யாதாயினும் கற்க விரும்புகிறவர்களுக்குக் கற்பிக்கவேண்டும்.

13. இங்கே கற்றுத் தேர்ந்த மாணாக்கர்களை, இந்தச் சபையாருக்கு முன்னே பரீட்சைசெய்து, கற்றுவல்லர்க ளென நன்கு மதிக்கப்பட்டவர்களுக்கு, அவரவர் தகுதிக்கு ஏற்ற பெயரும் சின்னமும் கொடுக்கவேண்டும்.

14. இப்படிச் சல்லியறி வொழுக்கங்களால் நன்குமதிக்கப் பட்டவர்களுள், தங்கள் வாழ்நாளைப் பிறருக்குப் பயன்படும்வண்ணம் போக்கல்வேண்டுமென்னுங் கருத்துடையவர்களைச் சிதம்பர சபாநாதர் சந்நிதியிலே சங்காபிலேஷனஞ் செய்வித்து, சைவப் பிரசாரக்களாக நியோகித்து, அவரவர் தகுதிக்கு ஏற்ற சம்பளம் நியமித்து, தமிழ்நாட்டில் உள்ள ஊர்கள்தோறும் அனுப்பி, அவர்களைக் கொண்டு அவர்களுக்கு உள்ள திருக்கோயில்களிலே சனங்களுக்குச் சமயவநிறியைப் போதிப்பிக்கவேண்டும்.

இந்த நன்முயற்சிகளை விரைவிலே தொடங்கி இடையூறில்லாமல் நடத்துகில், நமது தமிழ்நாடுக்கும் சைவசமயம் தழைத்து இனிதோங்கும்; ஒங்கில், அநேகர் பரமபதியாகிய சிவனது மகிமையையும், புண்ணிய பாவங்களையும் அவைகளின் பலன்களையும் அறிந்து, பாவங்களை ஒழித்து, புண்ணியங்களைச் செய்து, அவரை மெய்யன்போடும் விதிப்படி வழிபட்டு, நித்தியானந்த முத்தியை அடைவார்களே!

நமது சற்சமயமாகிய சைவசமயம் குன்றுகின்றதே என்றும், இச்சமயத்தை வளர்த்தற்குவேண்டும் முயற்சிகளைச் செய்ய வேண்டுமே என்றும், அவைகளுக்கு உதவிசெய்ப்பவர்கள் இல்லையே என்றும், ஐயையோ இதற்கு என்னசெய்வேன் என்றும், நெடுங்காலமாக இரவும் பகலும் நினைந்து நினைந்து பெருமூச்சு செறிதலும் பலருக்குப் பிதற்றுதலுமே தொழிலெனக்கொண்ட என் உண்மையை நெடுங்காலமாக அறிந்திருக்கின்ற என்னிஷ்டர்களும் மாணாக்கர்களும், இந்தச் சிவபுண்ணியத்தின்பொருட்டு

இப்பொழுது தங்கள் தங்களால் இயன்ற பொருளுதவி செய்யும் பொருட்டும், தங்கள் தங்கள் சீவனோபாயம் உள்ளவரையும் காலந்தோறும் யாதாயினும் நிபந்தத்திரவியம் கொடுத்துவரும்படி சங்கற்பித்து, அந்தச் சங்கற்பம் தவறாமல் நடத்தி வரும்பொருட்டும், “வேண்டுவார் வேண்டியதேயீ” யும் பரமகருணாகிரியாகிய கடேசர் அவர்கள் உள்ளத்தைக் கனிவித்தருளுவரென்று விசுவசிக்கின்றேன். என்னுண்மையை அறியாத மற்றவர்களுக்கு இந்தச் சிவபுண்ணிய முயற்சிகளைத் தெரிவித்தல் மாத்திரஞ் செய்கின்றேன். இதற்கு உதவி செய்யும்படி அவர்களை நான் இப்போது கேட்பதில்லை. அவர்கள் தாமே இதற்கு உதவி செய்வார்களாகில், அவர்களைத் தடுப்பதுமில்லை.

இதற்கு உதவப்படும் பொருளை வட்டிக்குக் கொடுத்து வைத்து, சிதம்பரத்திலே திருவீதியில் ஒருநிலம் வாங்கத்தக்க பொருள் சேர்ந்தவுடனே, நிலம் வாங்கிக்கொண்டு, பாடசாலையைக் கட்டுவித்து, பிள்ளைகளைப் படிப்பித்தும், தமிழ்வேதம் ஓதுவித்தும், சிவபுராணப்பிரசாரம் செய்வித்தும் வரலாம்.

பின்பு இந்த நன்முயற்சியைச் சிதம்பரதரிசனத்துக்கு வந்த போது கண்டறிந்தவர்களுள்ளும், அவர்களாலே கேள்விபுற்றறிந்தவர்களுள்ளும், புண்ணியவாஸ்களாயுள்ளவர்கள் தங்கள் தங்களால் இயன்ற பொருளுதவிசெய்து, இந்நன்முயற்சியைக் குறைவற சிறைவேற்றி, நமது சைவசமயத்தை வளர்ப்பார்களென்று நம்புகிறேன்.

ஆதலால் இப்பொழுது பொருளுதவி செய்து, இந்த நன்முயற்சியைத் தொடங்கும்படி செய்கிறவர்கள், இதனது நயத்தைப் பின்பு அநேகர் கண்டுங் கேட்டும், பொருளுதவி செய்து, இதை சிறைவேற்றி வளரச்செய்தற்குக் காரணர்களாய் இருத்தலால், அவர்கள் அடையும் புகழிலும் மறுமையின்பத்திலும் பார்க்கப் பெரும் புகழையும் பேரின்பத்தையும் அடைவார்களென்பதற்குச் சந்தேகம் இல்லை.

சைவசமயத்தை வளர்க்கும் கடமையையும் அதற்குவேண்டும் பெரும் பொருளையும் உடைய மகிமைபொருந்திய மடாதிபதி

களும், தமிழ்நாடெங்கும் உள்ள அறிவொழுக்கங்களிற் சிறந்த பிரபுக்களும், இக்காலத்திலே சிவபுண்ணியங்களில் மிக்க முயற்சியும் ஒற்றுமையும் பொருட்செலவும் உடைய நாட்டுக்கோட்டையார்களும், வருஷந்தோறும் திருக்கோயில்களிலே பெரும் பொருள் செலவிட்டுச் சிவபுராணங்களை நியமமாகக் கேட்போர்களாயும் சிதம்பர சபாநாதர்மேல் மிக்க பத்தியுடையவர்களாயும் உள்ள நமது யாழ்ப்பாணத்தார்களும், இந்தச் சிவபுண்ணியத்தின் பெருமையை அறிந்து, இதற்கு உதவி செய்வார்களாயின், இது எவ்வளவு தழைத்தோங்கும்!

அன்னதானம் முதலிய தானங்களைச் சற்பாத்திரத்திலே செய்வது புண்ணியம்; அசற்பாத்திரத்திலே செய்வது பாவம். சற்பாத்திரங்களுள்ளும், கரும் யாகஞ்செய்வோருக்குக் கொடுத்தது ஒரு பிறப்பளவு நிற்கும்; தபோயாகஞ் செய்வோருக்குக் கொடுத்தது நூறுபிறப்பளவு நிற்கும்; செபயாகஞ் செய்வோருக்குக் கொடுத்தது ஆயிரம்பிறப்பளவு நிற்கும்; தியானயாகஞ் செய்வோர்க்குக் கொடுத்தது கற்பமளவு நிற்கும்; ஞானயாகஞ் செய்வோர்க்குக் கொடுத்தது மகாசங்கார காலமளவு நிற்கும். இதற்குப் பிரமாணம்.

“கருமிகட் கீகை நிற்குங் கலந்தொரு பிறப்பிற் கற்ற பெரியராக் தவத்தோர் கீகைக் பிறப்பொரு நூறு நிற்கு மரியமந் திரத்தார்க் கீகை யாயிரம் பிறப்பு நிற்கு முரிய யோகிக்கு ஞானிக் கூழிபே ருழி நிற்கும்.”

—சிவநருமோத்தரம் : நான்காவது பவஸிசிட்ட காரணவியம். எனவரும்.

ஆதலால், அன்னதானஞ் செய்யும் பிரபுக்கள், இந்தச் சிவநருமம் நடந்து வரும்பொழுது, இந்தத் திருமடத்திலே சமய சாத்திரங்களைப் படிக்குந் துறவிகளுக்கும் வறியவர்களுக்கும் அன்னதானம் பண்ணுவார்களாயின், அது எவ்வளவு பெரும் புண்ணியமாகும்! அப்புண்ணியம், அநேகர் இடையூறில்லாமல் சமய சாத்திரங்களைக்கற்று வல்லவர்களாகி, தாங்கள் உய்தற்கும், தமிழ்நாடெங்கும் ஊர்கள்தோறும் திருக்கோயில்களிலே அநேக

சனங்களுக்குச் சமயநெறியைப் போதித்து, அவர்களை உய்வித் தற்கும், ஏதுவாகுமல்லவா? இதையாவரும் சித்தசமாதானத் தோடு சிந்திக்கக்கடவர்கள்.

* * * * *

பாம்பழல் வாயினுற் பற்ற மண்டுகந்
தேம்பிடுந் துயருறுஞ் சீவன் நேபுநான்
ஓம்பிட வல்லரோ வுற்ற மற்றையார்
போம்பொழு தருந்துணை புரிந்த புண்ணியம்.

—கீவநாமோத்தரம்: எட்டாவது சனமரணவியம்.

அன்றறிவா மென்னு தறஞ்செய்க மற்றது
பொன்றங்காற் பொன்றாத் துணை.

—திருவங்குவி குறம்.

திருச்சிற்றம்பலம்.

சென்னப்பட்டணம் } இங்ஙனம்,
ரௌத்திரிஸ் }
வைகாசி 21௨. } யாழ்ப்பாணம் நல்லூர்-“ஆறுமுகநாவலர்.”
1860 }

இந்த விக்கியாபனத்திற் சொல்லப்பட்ட பிரகாரம் கடத்துதற்குப் போதிய பொருள் சேராமைபினால், யாழ்ப்பாணத்தவர் உபகரித்த சொற்ப பொருள்கொண்டு யாழ்ப்பாணத்திலுள்ள வித்தியாசாலைபோல ஒரு வித்தியாசாலை சிதம்பரத்திலும் இரத்தாகுதிஸ் ஐப்பசி 28௨ (1864) தாபித்தார். அதன் இராசிசக்கரம் முதலியன;—

சந்	கேது	செவ்	
	சிதம்பர சைவப்பிரகாச வித்தியாசாலை இராசிசக்கரம்.		
	லக்	ஞர்ய	
	ரு-சு-பு	சனி-ரா	

சுக்		கு
ராகு	சிதம்பர சைவப்பிரகாச வித்தியாசாலை அம்ச சக்கரம்	புத செவ் கே
		குரு சனி

இந்த இரண்டு வித்தியாசாலையாலும் உண்டாகிய பயனைக் கண்டு, மாயூரம் வேதாரணியம் முதலிய ஸ்தலங்களிலும் ஒவ்வொரு வித்தியாசாலை தாபிக்க வேண்டுமென்கின்ற ஆசைகொண்டார். அவற்றிற்கு உபாத்தியாயர்களாகத் தக்கவர்களை முதலிற் சேர்த்துக் கற்பித்தற்குச் சிதம்பரத்திலே தாம் முன் தாபிக்கக் கருதிய பெரிய வித்தியாசாலையைத் தாபிக்க மீட்டும் ஆசைகொண்டு, விபவ வருஷத்திலும் (1868) பிரமோதாதவருஷத்திலும் (1870) இரண்டு விக்கியாபனங்கள் எழுதி வெளியிட்டார். அந்த விக்கியாபனங்கள் இவை :—

“நான்ஜயஸ்ரூ(1834)முதலாகப் பீற்றர் பார்சிவஸ்துரைபுடைய இங்கிலிஷ் வித்தியாசாலையிலே இங்கிலிஷ் கற்றேன். பிலவஸ்ரூ (1841) பார்சிவஸ்துரைக்குத் தமிழ்ப்பண்டிதனாயினேன். பித்திரார்ச்சிதம்நான் பெறவில்லை; என்னுடைய தமையன்மார்கள் கால் வரும் இயன்றமட்டும் பொருளும் உத்தியோகமும் உடையவர்களாயிருப்பவும், அவர்கள் பொருளுதவியும் நான் பெறவில்லை. இங்ஙனமாகவும், மேற்கூறப்பட்ட விருத்தியை நான் கிலகஸ்ரூ புரட்டாதிஸ் (1848) பரித்தியாகஞ்செய்தேன். பார்சிவஸ்துரை “நான் தங்களுக்கு உபர்வாகியவேதனம் தருவேன்; தாங்கள் என்னை விடலாகாது” என்று பலதரம் வற்புறுத்திச் சொல்லியவழியும், நான் அவ்விருத்தியில் விருப்பம் வைக்கவில்லை. நான் இங்கிலிஷிலே அற்பவிற்பத்தியாயினும் பெற்றிருந்தும், என்னோடு இங்கிலிஷ் கற்றவர்களுள்ளும் எனக்குப்பின் இங்கிலிஷ் கற்றவர்களுள்ளுள் அநேகர் தங்கள் தங்கள் சத்திக்கேற்ற உத்தியோகம் பெற்று வாழ்ந்திருக்கக் கண்டும், நானும் என்சத்திக்கேற்ற உத்தியோகத்தின்பொருட்டு முயற்சி செய்யின் அது தப்பாது சித்திக்கும் என்றறிந்தும், அஃதில்லாமையால் விளையும் அவமதிப்பைப் பார்த்தும், உத்தியோகத்தை விரும்பவில்லை. தமிழ்க்கல்வித் துணைமாத்திரங்கொண்டு செயப்படும் உத்தியோகம் வலிய வாய்த்தபொழுதும், அதையும் நான் விரும்பவில்லை. கன்னியை நாயகனிடத்து ஒரு துட்டாயினும் வாங்காது

விடு விளைநிலம் தோட்டம் ஆபரணம் முதலியவற்றோடு விவாகஞ் செய்து கொடுக்கும் வழக்கமேயுடையது என்சென்மதேசமாகவும், நான் இவ்வாழ்க்கையிலே புகவில்லை. இவைகளெல்லாவற்றிற்குங் காரணம் சைவசமயத்தையும் அதன் வளர்ச்சிக்குக் கருவியாகிய கல்வியையும் வளர்த்தல்வேண்டும் என்னும் பேராவசியே யாம்.

இப்பேராசையினால் இருபது வருஷகாலம் நான் செய்த முயற்சிகள் பல; அவைகளுள்ளே சித்திபெற்றவை மிகச் சில. சைவசமயிகள் யாவரும் சைவசமயத்திலே சிரத்தையுடையர்களாகித் தங்கள் தங்களால் இயன்ற உதவி செய்தார்களாயின். நான் எடுத்த முயற்சிகளெல்லாம் இதற்கு முன்னரே நிறைவேறி விடும்; நிறைவேறின், என்னைப் போலவே பிறரும் அங்கங்கே நன்முயற்சிகளைச் செய்வார்கள்; செய்யிற் கல்வியும் சமயமும் தழைத்தோங்கும்.

தன்னிம்மைப்பயன்களெல்லாம் இதழ்ந்தும் கைம்மாறு வேண்டாதும் இருபதுவருஷகாலம் சுவசமயவிருத்தியின் பொருட்டு முயற்சி செய்பவன் ஒருவன் மற்றைச்சமயத்தார்களுள் இருப்பானாயின், அவன் எடுத்த முயற்சிகளுள் யாது சித்தி பெறாது? நம்முடைய சைவசமயிகள், தங்கள் சமயமும் பாவையும்கூட விருத்தியுடையும்கொண்டு நான் செய்யும் முயற்சிகளுக்கு உதவிசெய்யாமை மாத்திரையின் அமையாது, பெரும்பான்மையும் அவமதிப்பும் இடையூறுமே செய்கின்றார்கள். இதனால் எனக்கு யாதாயினும் ஓர் குறைவு உண்டு என்னுங் கவலை எனக்குச் சிறிதும் இல்லை. எனக்குச் செய்யப்படுவனவற்றைக் காணுந்தோறும் கேட்குந்தோறும், பிறருக்குத் தமிழ்கற்றலின் கண்ணும் தமிழ்க்கல்வியையும் சைவசமயத்தையும் வளர்த்தலின் கண்ணும் ஊக்கங் கிளராவண்ணம் தடைவிளைகின்றதே என்னுங் கவலை எனக்குப் பெரிதுமுண்டு. பூர்வகாலத்திலே சைவசமய விருத்திப்பொருட்டு முயன்ற பெரியோர்களுக்குச் சுவசமயிகளாலே நன்குமதிப்பும் பாசமயிகளாலே இடையூறும் செய்யப்பட்டன. தற்காலத்திலே சைவசமயவிருத்திப்பொருட்டு முயலும்

சிறியேனுக்குச் சுவசமயிகளாலேயே அவமதிப்பும் இடையூறும் செயப்படுகின்றன. பரசமயிகளோ எனக்கு இடையூறு செய்யவு மில்லை, என்னை அவமதிக்கவுமில்லை. இஃதென்னையாச்சரியம்!!! சைவசமயவிருத்திப்பொருட்டு முயலும் எனக்கு நம்மவர்களாலே அவமதிப்பும் இடையூறும் செயப்பட்டபோது, நான் தமிழ்க் கல்வியிலும் தமிழ்க்கல்வியையும் சைவசமயத்தையும் வளர்த்ததற்கு வேண்டும் முயற்சிகளிலும் போக்குங்காலத்தை முன் பயின்ற இங்கிலிஷிலேயே போக்கி உத்தியோகமும் செல்வமும் பெற்று நம்மவர்களாலே நன்குமதிக்கப்படல்வேண்டும் என்று விரும்பா வண்ணம் திருவருள் சுரந்த சிவபெருமானது பெருங்கருணைத் திறத்தை மறவாதிருத்தலே எனக்கு வாய்ப்புடைத்தாயதோர் பெருஞ் செல்வம். இஃதிங்ஙனமாக.

நிலையில்லாத என்சாரம் உள்ள பொழுதே என்கருத்து நிறை வேறுமோ நிறைவேறுதோ என்னுங் கவலை என்னை இரவும் பக லும் வருத்துகின்றது. அக்கருத்து இது. தமிழ்க்கல்வியும் சைவ சமயமும் அபிவிருத்தியாதற்குக் கருவிகள் முக்கியஸ்தலந்தோறும் வித்தியாசாலை தரபித்தலும் சைவப்பிரசாரணஞ் செய்வித்தலுமே யாம். இவற்றின்பொருட்டுக் கிரமமாகக் கற்று வல்ல உபாத்தியா யர்களும் சைவப்பிரசாரகர்களும் வேண்டப்படுவார்கள். ஆதலி னாலே, நல்லொழுக்கமும் விவேகமும் கல்வியில் விருப்பமும் இடையறு முயற்சியும் ஆரோக்கியமும் உடையவர்களாய்ப் பரீக்ஷித் தப்பட்டபிள்ளைகள் பலரைச்சேர்த்து, அன்னம் வஸ்திரம் முதலி யவைகொடுத்து, உயர்வாகிய இலக்கணவிலக்கியங்களையும் சைவசாத் திரங்களையும் கற்பித்தல்வேண்டும். அவர்களுள்ளே தேர்ச்சியடைந்தவர்களையே உபாத்தியாயர்களாகவும் சைவப் பிரசாரகர்களாகவும் நியோகிக்கலாம்.

இதன்பொருட்டு ஏறக்குறைய மாசம் ஒன்றுக்குச் செல்லத் தக்க செலவு வருமாறு:—

போசனம், விளக்கெண்ணெய், செஷனரம், வஸ்

திரம், புத்தகம் இவற்றின்பொருட்டுப் பிள்ளை

1-க்கு நூ 5 வீதம் பிள்ளைகள் 100-க்கு ரூபா 500

முதற்றமிழுபாத்தியாயர் வேதனம்..... ” 50

இரண்டாந்தமிழுபாத்தியாயர் வேதனம்..... ” 30

மூன்றாந்தமிழுபாத்தியாயர் வேதனம்..... ” 20

சம்ஸ்கிருத உபாத்தியாயர் வேதனம்..... ” 20

சிவாகமபண்டிதர் வேதனம்..... ” 20

ஒதுவார் வேதனம்..... ” 10

இலேககர் வேதனம்..... ” 7

கணக்கப்பிள்ளை வேதனம்..... ” 5

சேவகன் வேதனம்..... ” 5

தோட்டக்காரன் வேதனம்..... ” 3

புத்தகாதி சம்பாதனம்..... ” 30

ஆக ரூ. 700

இவ்வுத்தமோத்தம தருமத்தின்பொருட்டு எண்பதினாயிரம் ரூபா வேண்டும். எழுபதினாயிரம் ரூபாவைக்கொண்டு நீர்ப்பாய்ச்சுவள்ள நல்ல கிராமம் வாங்கிவிடல்வேண்டும். பதினாயிரம் ரூபாவைக்கொண்டு வித்தியாசாலையும் மடமுங் கட்டுவித்தல்வேண்டும். நம்மவர்கள் பலர் சிறிது சிறிதாக உபகரிப்பினும், “ஆயிரமாகாணி அறுபத்திரண்டரை” என்றபடி இத்தொகை சேர்ந்துவிடும். இத்தொகை சேராதொழியினும், சேர்ந்த தொகைக்கிசையவாயினும் நடத்தலாமே. சைவசாத்திரங்களைக் கற்போரும், கற்பிப்போரும், அவர்களுக்கு அன்னம் வஸ்திரமுதலியவை கொடுப்போரும், சைவாகமவுணர்ச்சி நிலைபெறும்பொருட்டுத் தனராசிகளையும் பூமிகளையும் கொடுப்போரும் பெறும் பயன், சுப்பிரமணியக் கடவுள் அகத்தியமகாமுனிவருக்கு உபதேசித்தருளிய சிவதருமோத்தரம் என்னும் உபாகமத்திலே, சொல்லப்பட்டிருக்கின்றது.

இதுவே எல்லாத்தருமங்களுக்கும் மூலமாகிய உத்தமோத்தம தருமம் என்பது சாத்திரம் புத்தி அனுபவம் என்னும் மூன்றுக்

கும் ஒத்த துணிவு. இது ஒருவராலும் மறுக்கப்படமாட்டாது. இது சத்தியமே எனக் கொள்ளினும், இத்தருமத்தை நடத்து தற்கு நான்யோக்கியனல்லேன் என்னுங் கருத்து அனேகருக்கு உண்டு. அக்கருத்துடையவர்கள் தாங்களே நடத்தக்கடவர்கள்; அதுகூடாதவழியோக்கியராகிய பிறரைக்கெண்டாயினும் நடத்து விக்கக்கடவர்கள். இத்தருமத்தை நானே நடத்தல்வேண்டும் என்னுங் கருத்து எனக்கு இல்லை. “யாவர் குத்தினும் அரிசியா னாற் போதும்” என்றபடி யாவர் நடத்தினும் இத்தருமம் நிறைவேறி னாற்போதும் என்பதே என்கருத்து.

மேற்கூறியபடி ஒருவித கியாசாலே நடத்தப்படுமாயின், அதிலேதேர்ச்சியடைந்தவர்களைத் திருக்கோயிலதிகாரிகளென் லாரும் தங்களாலே நடத்தப்படுந் திருக்கோயில்களிலே சைவப் பிரசாரக்களாக நியோகித்து, அவர்களைக்கொண்டு சனங்களுக் குச் சைவசமயத்தைப் போதிப்பிக்கலாமே! தேவலாயந்தோறும் சனங்களுக்குச் சைவசமயத்தைத் தேசபாஷைகளிலே போதித் தல்வேண்டும் என்று காமிகாகமத்திலே சிவபெருமானுள் விதிக்கப்பட்டிருக்கின்றது. நம்முடைய சைவமடாதிபதிகள், இவ்வண்மையை அறிந்திருந்தும், தங்களால் நடத்தப்படுந் திருக் கோயில்களிலாயினும் சைவப்பிரசாரணம் நடத்தியருளாத தென்னையோ! அவர்கள் செய்தருளின், அதுகண்ட பிறரும் அவ்வாறு செய்வார்களே! இங்ஙனஞ்செயப்படிற் சற்சமயமாகிய சைவசமயம் எங்கும் தழைத்தோங்குமே!! இதனை எட்டுணையும் சிந்திப்பார் இல்லையே!!! ஏழை சொல் அம்பலத்துக்கேறுமா?

இது அவசியஞ் செயற்பாலதாகிய பரமதருமம் என்பது தமது கருத்திற்பதியினும், என்வாயிற் பிறந்தமைபற்றி இதனை அவமதிப்பவர் பலர். ஐயையோ இதற்கு யாது செய்யலாம்!!! இராசாவினுடைய ஆஞ்ஞை புலையன்வாயிற் பிறந்தமைபற்றி அதற்கு அமைந்தொழுகாது அதனை அவமதிப்பவர் இல்லையே. சருவலோகைகநாயகராகிய சிவபெருமானுடைய ஆஞ்ஞை புல்ல னாகிய என்வாயிற் பிறந்தமைபற்றி அதற்கு அமைந்தொழுகாது அதனை அவமதிப்பது தகுதியாமா? ஆகாதே!

“அடியவர் குறையு தீர்த்தான் டருள்வதே விரதம் பூண்ட”
பெருங்கருணைக்கடலாகிய சிவபெருமான், நான் நல்லறிவும்
நல்லொழுக்கமும் தம்மாட்டு மெய்யன்பும் சற்றுமுற்றறியாப்
பரமசண்டாளனேயாயினும், தமது சமயங் குன்றுதலைக் காண்ட
லின்கண்ணே பெருங்கவிலையும் அச்சமயத்தை வளர்த்தலின்
கண்ணே பேராசையும் உடைமையினுற்றாலே என்னிம்மைப்
பயன்க ளெல்லாவற்றையும் இழந்தும் பலராலே பலவகையிடை
பூறுகளை அறுபவித்தும் வருத்தமுறும் உண்மையைத் திருவுளங்
கொண்டிரங்கி, என்கருத்தை யான் எடுத்த தேகம் விழுமுன்
கிறைவற்றியருளும் பொருட்டு, அவருடைய திருவடிகளைப்
பணிந்து பிரார்த்திக்கின்றேன்.

சென்னப்பட்டணம்
விபவநு சித்திரைமீ. }
1868

இங்ஙனம்,

நல்லூர் - க. ஆறுமுகநாவலர்.

பெருங்கருணைக்கடலாகிய சிவபெருமானது திருவருளி
னாலே, நான் யாழ்ப்பாணத்துள்ள புண்ணியவான்கள் சிவர்
உபகரித்த பொருள்கொண்டு சிதம்பரத்திலும் யாழ்ப்பாணத்து
வண்ணார்பண்ணையிலும் வித்தியாசாலை தாபித்து நடத்திக்
கொண்டுவருதல் எல்லாருக்குத் தெரியுமே. அந்த வித்தியாசாலை
களின் வரலாறும், வரவு செலவு இருப்புக் கணக்கும், பிறவும்,
நான் அச்சிற்பதிப்பித்து வெளிப்படுத்திய ஆவேதனங்களினால்
கன்றாக விளங்கும். இவ்வருஷம் கோப்பாயிலே ஒரு வித்தியா
சாலை தாபித்திருக்கின்றேன். இந்தப்பிரகாரமே வடதேசத்தி
லும் இலங்கையிலும் ஊர்தோறும் வித்தியாசாலை தாபிக்கவும்
தேவாலயந்தோறும் சைவப்பிரசங்கம் பண்ணு விக் க வு ம்
வேண்டும். இப்படிச் செய்யிற் கல்வியுஞ் சைவசமயமுந் தழைத்
தோங்கும்.

வடதேசத்திலுள்ள பிரபுக்கள் பலர் தங்கள் தங்கள் ஸ்தலங்
களிலே வித்தியாசாலைகள் தாபிக்கும்படி கேட்கின்றார்கள்;
அவைகளுக்குப் பொருளுதவி தாங்களே செய்ய உடன்பட்டிருக்
கின்றார்கள். மகிமைபொருந்திய சைவாதீனத்தார்கள் தங்கள்

தங்களாலே நடத்தப்படுந் தேவாலயங்களிலே சைவப்பிரசாரகர்களை நியோகித்து வேதனங் கொடுத்துச் சைவப்பிரசங்கஞ் செய்விக்க உடன்பட்டிருக்கின்றார்கள்; இவற்றின்பொருட்டுக் கிராமமாகக் கற்றுவல்ல உபாத்தியாயர்களும் சைவப்பிரசாரகர்களும் வேண்டப்படுவார்கள். ஆதலினாலே, நல்லொழுக்கமும் விவேகமுமுடையவர்களாய்ப் பரீக்ஷிக்கப்பட்ட பிள்ளைகள் துற்றுவரைச் சேர்த்து, தனித்தனி இருபது பிள்ளைகளையுடைய வகுப்பு ஐந்தாவதுவகுத்து, அன்னம் வஸ்திரம் முதலியவை கொடுத்துக் கல்விகற்பித்தல் வேண்டும். வருஷந்தோறும் தேர்ச்சியடைந்த முதல்வகுப்புப் பிள்ளைகள் இருபதின்மரும் வித்தியாசாயையை விடுக்க ஐந்தாம் வகுப்பின்பொருட்டு இருபது பிள்ளைகள் சேர்க்கப்பட்டு வரல்வேண்டும். இப்படிச் சற்றுத் தேர்ச்சியடைந்தவர்களுையே உபாத்தியாயர்களாகவும் சைவப்பிரசாரகர்களாகவும் நியோகித்தல்வேண்டும்.

இதன்பொருட்டு ஏறக்குறைய மாசம் ஒன்றுக்குச் செலவு வருமாறு:

போசனம், விளக்கெண்ணெய், கெளுதம், வஸ்திரம், புத்தகம், இவற்றின்பொருட்டுப் பிள்ளை	
1-க்கு ரூ 5 வீதம் பிள்ளைகள் 100-க்கு	ரூபா 500
முதற்றமிழுபாத்தியாயர் வேதனம்.....	50
இரண்டாந்தமிழுபாத்தியாயர் வேதனம்.....	30
மூன்றாந்தமிழுபாத்தியாயர் வேதனம்.....	20
சம்ஸ்கிருத உபாத்தியாயர் வேதனம்.....	20
சிவாகமபண்டிதர் வேதனம்.....	20
ஒதுவார் வேதனம்.....	10
இலேககர் வேதனம்.....	7
கணக்கப்பிள்ளை வேதனம்.....	5
சேவகன் வேதனம்.....	5
தோட்டக்காரன் வேதனம்.....	3
புத்தகாதி சம்பாதனம்.....	30

ஆக ரூபா 700

இவ்வுத்தமோத்தம தருமத்தின்பொருட்டு எண்பதினாயிரம் ரூபா வேண்டும். எழுபதினாயிரம் ரூபாவைக்கொண்டு நீர்ப் பாய்ச்சலுள்ள நல்லகிராமம் வாங்கிவிடல்வேண்டும். பதினாயிரம் ரூபாவைக்கொண்டு வித்தியாசாலையும் மடமுக கட்டுவித்தல் வேண்டும். நம்மவர்கள் பலர் சிறிது சிறிதாக உபசரிப்பினும், “ஆயிரமாகாணி அறுபத்திரண்டரை” என்றபடி இத்தொகை சேர்ந்துவிடும். இத்தொகை சேராதொழியினும், சேர்ந்த தொகைக்கிசையவாயினும் நடத்தலாமே.

இவ்வித்தியாசாலையிலே சேரும் பிள்ளைகள் உயர்வாகிய இலக்கண விஸ்கியங்களை நன்றாகக் கற்றுக்கொள்வார்கள். அம் மட்டோ, சிவநீளைப் பெற்றுக்கொண்டு ஓரதிபதிக்கும் அவ் வதிபதியின் அதிகாரத்துட்பட்ட உபாத்தியாயர்களுக்குங் கீழ்ப் பட்டிருந்து, அதுட்டானம், பஞ்சாஷாசெபம், சிவபூசை, சிவாலயதரிசனம், தேவார திருவாசகமோதுதல், சிவபுராணம் படித்தல், சிவசாத்திரம் படித்தல் முதலிய சிவபண்ணியங்ளை நாடோறும் அவ்வவற்றிற்கு ஏற்படுத்தப்பட்ட நேரங்களிலே கியமப்பிரகாரம் செய்துகொண்டு வருவார்கள்; உற்சவகாலங் களிலே யாவருக்கும் சிவபத்தி செனிக்கும்படி பெருந்திருக் கூட்டமாகிச் சுவாமிக்குப் பின்னே தாளந்தட்டித் தேவாரம் பண்ணுடனே ஒதிக்கொண்டு வருவார்கள்; ஒழுக்கத்திலும் சமயானுட்டானங்களிலும் தவறும்பொழுதெல்லாம் அதிபதியினாலும் உபாத்தியாயர்களாலும் கண்டிக்கப்பட்டுத் திருத்தமடைவார்கள். வித்தியாசாலையை விடுக்கும்பொழுது உபாத்தியாயர்களாகவும் சைவப்பிரசாரர்களாகவும் நியோகிக்கப்பட்டு ஊர் தோறும் வித்தியாசாலையிலே கல்வி கற்பித்துக்கொண்டும் திருக்கோயில்களிலே சைவசமயத்தைப் பிரசங்கித்துக்கொண்டும் சேலிப்பார்கள். இப்படியே தங்களுக்கும் பிறர்க்கும் பயன்படும் கற்செய்கைகளைச் செய்யும் இயல்புடையவர்களுக்கு அன்ன தானம் முதலியவை செய்வது எவ்வளவு பெரும்பண்ணியம்.

மிக மேலாகிய இத்தருமத்தை நிறைவேற்றுதற்கு அங்கங்கே சபைகூட்டிப் பிரசங்கஞ்செய்து பொருளுதவி பெறும்பொருட்டு

ஊர்தோறும் சஞ்சரிக்கத் தொடங்கினேன். சைவசமயிகளே! சிவபெருமானுடைய திருநாமம் விளங்கும்பொருட்டு நான் எடுத்த முயற்சியை நீங்கள் அவமதியாது நன்குமதித்து உதவி செய்வீர்களென்று நம்பியே உங்கள் ஊருக்கு வருகின்றேன். சிவபெருமானே மெய்க்கடவுளென்று விசுவசித்து அவருடைய சின்னமாகிய விபூதியைத் தரிக்கிறவர் ஒவ்வொருவரும், இல்லை யென்றது, சிறிதாயினும் பெரிதாயினும் தங்கள் தங்களால் இயன்றது உதவுவாராயின், நான் எடுத்த முயற்சி சிறைவேறீ விடும் என்பதற்குச் சந்தேகம் இல்லை.

நீங்கள் இத்தருமத்தின்பொருட்டு உங்களுங்களால் இயன்ற மட்டும், நிலமாகவேனும், பணமாகவேனும், பணைமரம், பாலைமரம் முதலிய மரங்களாகவேனும் உபகரிக்கும்படி கேட்டுக்கொள்கின்றேன். உபகரிப்பவர்கள் தங்கள் தங்கள் பெயரையும், ஊர்ப்பெயரையும், தந்தையர் பெயரையும், தொழிற்பெயரையும் அறிவுததல் உவண்டும். உபகாரர்கள் பெயரும் அவரவர் உபகரித்த பொருட்டொகையும் ஆவேதனத்தில் அச்சிட்டு வெளிப்படுத்தப்படும்.

பிரமோதுதஸ்

1870.

}

இங்கனம்,

நல்லூர் - க. ஆறுமுகநாவலர்.

இந்தப் பெருமுயற்சி கைகூடுமுன் இவர் சிவபதமடைந்து விட்டார்.

யாழ்ப்பாணத்திலே கொழும்புத்துறை, கந்தமடம், பருத்தித்துறை, மாதகல், இணுவில் முதலிய பற்பலவிடங்களில் இவருடைய ஏவுதலினாலே அநேக வித்தியாசாலைகள் தாபிக்கப்பட்டன. இவர் தொடங்கிய வித்தியாசாலைகள் இரண்டும் இவரும் சதாசிவப்பிள்ளையுஞ் சேர்ந்து அச்சிட்டு வெளிப்படுத்திய புத்தக வருமானத்தாலும், ஊரவர்கள் அக்காலத்திலுதயிய சிறுதொகைப் பொருளினாலும்.

போதிய முதலுடையனவாய்ச் செவ்வே நடைபெற்று வருகின்றன.

யாழ்ப்பாணச் சைவப்பிரகாசவித்தியாசாலைப் புதுக் கட்டடப் பிரவேசம் கலி 5004 க்குச் சரியான சோப னுருதுரு வைகாசிமீ (1843) நடந்தபோது வண்ணார்பண் ணைச்சிவன்கோயிலிலிருந்து சமயாசாரியர் நால்வரும் எழுந் தருளிஞர்கள். சிதம்பரவித்தியாசாலை ஆரம்பித்து மூன்றாம் வருஷமான அக்ஷயரு ஆனிமீ (1866) திருவாவடுதுறை பாதினத்து உபயகுருமூர்த்திகளும் அங்கே எழுந்தருளி ஞர்கள். இந்த இரண்டும் நாவலரவர்களுடைய வித்தியா சாலைகளுக்கேயன்றி இன்றுவரையும் வேறொன்றற்கும் இல்லை.

பிரசோற்பத்தி (1872) வருஷக் கடைசியில், யாழ்ப் பாணத்திலுள்ள உவெஸ்லியன் மிஷன் ஆங்கில வித்தியா சாலைக்கு விபூதி பூசிக்கொண்டு கற்கப்போகும் சைவப் பிள்ளைகள் சகலரும் அப்பள்ளிக்கூடத்தின் அதிபதியாகிய பாதிரியினால், ஒருநாள் வெளியே தூரத்தப்பட்டார்கள். தூரத்தப்பட்ட பிள்ளைகளெல்லாரும் இவரிடத்திலேவந்து, “விபூதிதரித்துக்கொண்டு போனமையால், பள்ளிக்கூடத்தி னின்றும் தூரத்தப்பட்டோம். விபூதி தரியாது போவோ மாயின் அங்கே படிக்கலாம். விபூதி தரியாது போதல் எங்களுக்குச் சம்மதமன்று. ஆதலால், தாங்கள் எங்கண்மீ திரங்கி எங்களுக்காக ஒரு ஆங்கில வித்தியாசாலை தாபிப் பீர்களாயின், நாங்கள் எல்லாம் சமயாசாரத்துக்குப் பங்க மில்லாமல் வந்து கல்வி கற்றுக்கொள்ளுவோம். சைவ சமயிகளாகிய எங்கள்பொருட்டு இப்பெரு நன்மையைச் செய்தல் வேண்டும்.” என்று பிரார்த்தித்துக் கொண்டார்

கள். ஓராங்கில வித்தியாசாலையை நடாத்துதற்கு வேண்டிய பொருள் ஒரு சிறிதுமில்லாதிருந்தும், பிள்ளைகள் கொடுக்கும் வேதனத்தைக்கொண்டும், கவர்ண்மெண்டாரிடத்திலே உதவி பெறலாமென்ற நம்பிக்கையைக்கொண்டும், பிரசோத பத்திரஸ் தைமீ (1872) வண்ணார்பண்ணைச் சைவாங்கில வித்தியாசாலையெனப் பெயர்கொடுத்து ஒரு வித்தியாசாலை ஸ்தாபித்தார். அவ்வித்தியாசாலை, பிள்ளைகளினுடைய வேதனத்தைக்கொண்டும் இவருடைய பொருளைக் கொண்டும் நான்குவருஷ காலம் சிறப்பாக நடந்தது. பின்னர், பிள்ளைகளினுடைய வேதனங் குறைந்ததனாலும், சமீபத்தில் வேறு பள்ளிக்கூட்டங்களிருக்கின்றன என்று போக்குச் சொல்லிக் கவர்ண்மெண்டார் உதவிசெய்ய மாட்டோமென்று மறுத்ததினாலும், சைவசமயிகளுடைய உதவி சிறிது மில்லாதிருந்ததினாலும், பிள்ளைகளில் அநேகர் இப்பள்ளிக்கூடத்திலே கவர்ண்மெண்டுப் பரீகஷ இல்லையென்று வேறு பள்ளிக்கூடங்களுக்குப் போயினமையாலும், அதில் வைத்த ஊக்கத்தைக் கைநெகிழ விட்டார்.

ஆறாம் அதிகாரம்

கிறிஸ்துமதகண்டனம்

யாழ்ப்பாணம் சிறிய நாடாயிருந்தாலும், மற்றைக் கொழும்பு கண்டி முதலிய இடங்களைப் பார்க்கிலும் இதனையே விசேஷமெனக் கருதிப் பாதிரிமார் வந்து சேர்ந்தார்கள். இங்கே நாவலர் பிறந்த காலத்தில், வேம்படி, சுண்டிக்குழி, நல்லூர், கோப்பாய், புத்தூர், வட்டுக் கோட்டை, மானிப்பாய், உடுவில், நெல்விப்பழை என ஒன்பது முக்கியமான ஸ்தானங்கள் புரோடெஸ்டாண்டுப்

பாதிரிமாருக்கு உண்டு. கத்தோலிக்குப் பாதிரிமாருக்கும் சில ஸ்தானங்கள் உண்டு. இப்பாதிரிமாரின்கீழ் அநேக ஈதேச போதகர்களும் போதகிகளும் கிறிஸ்துமதத்தைப் பரப்புதற்காக நியமிக்கப்பட்டிருந்தார்கள். இவர்களெல்லா ரோடும் ஒருவர் தனியே நின்று யுத்தஞ் செய்வது மிக அருமையன்றோ! இவருக்கு, முதலில் வேறு துணையு மில்லை; வேறு ஆதாரங்களில்லை; இங்கிலாந்து அமரிக்கா முதலிய இடங்களிற் கிறிஸ்துமதத்தைக் கண்டித்து எழுதப் பட்ட புத்தகங்களில்லை. அவையெல்லாம் தாதுவருஷத் துக்குப் (1876) பின்னேதான் இங்குவந்தன. இப்பாதிரிமா ரெல்லாம் தமது சமயத்தைப் போதித்தலினும் பார்க்கச் சைவசமயத்தை இகழ்வதிலேயே அதிக கருத்துடையரா யிருந்தனர். அவர்கள் சைவ சமயத்தை இகழ்ந்து செய்து பிரசங்கங்களோ அளவில்லாதன; அவர்கள் அச்சிட்டு வெளிப்படுத்திய “குருட்டுவழி” “மும்பூர்த்திலக்ஷணம்” முதலாகிய துண்டுப் பத்திரிகைகளுமோ அளவில்லாதன. இவைகளாலே சைவ சமயத்தை இகழ்ந்து வெகு தந்திர மாகத் தமது சமயத்தைப் போதித்துப் பலரைத் தம்வச மாக்கினார்கள். அவர்கள் செய்த தந்தரங்களெல்லாம் இவருக்குச் சகிக்கலற்றாதனவாய் இருந்தன. அதனால் கிறிஸ்துமதத்திலுள்ள குற்றங்களையெல்லாம் தமது பிரசங் கங்களிலே பல முறைகளில் எடுத்துக்காட்டுவார். சுன்னா கத்திலிருந்த முத்துக்குமாரகனிராயர் இயற்றிய ஞானக் கும்மி யேசுமதபரிகாரம் என்னும் நூல்களை நல்லார் விநாயகமூர்த்திச் செட்டியாரைக்கொண்டு அச்சிடுவித்தார். கிறிஸ்தவர்கள் சைவத்தின்மேலேற்றும் குற்றங்களெனப் பட்டவைகளுக்கெல்லாம், அக்குற்றங்கள் விவிலியநூலிற் றான் இருக்கின்றன என்று காட்டுமுகத்தார் சமாதானமும்,

அவர்கள் சைவத்தின்மேற்றொடுக்கும் ஆகேஷ்பங்களுக்கெல்லாம் தகுந்த சமாதானங்களும் எழுதி அவைகளைச் சைவ துஷணபரிகாரம் என்னும் பெயரோடு ஆனந்தஸ்ர (1854) வெளியிட்டார். * சுப்பிரமணியக்கடவுளைத் துஷித்துப் பாதிரிமார் எழுதிய பத்திரிகையொன்றுக்கு மறுப்பாகச் சுப்பிரபோதம் என்னும் பெயர் கொடுத்து ஒரு பத்திரிகை எழுதி அச்சிட்டார். வச்சிரதண்டம் என்றொரு பத்திரிகையும் வெளிப்படுத்தினார். இவருடைய கிறிஸ்துமத கண்டனப் பத்திரிகைகளையும் பிரசங்கங்களையும் கண்டுநீக்கேட்டுமறிந்த பாதிரிமார்கள், தமது Hindu Pastor என்னும் புத்தகத்தில் இவரை மிக வியந்து எழுதியிருக்கிறார்கள்.†

இந்தக் காலத்திலே சுன்னாகத்து (பின்பு நீர்வேலி)ச் சங்கரபண்டிதரென்பவர் இவரோடு வந்து சேர்ந்தனர். அவருங் கிறிஸ்துமதகண்டனம் மிலேச்சமதவிகற்பம் என்னும் நூல்களை இவர் எழுதவின்படி செய்தார். அவைகள் பிற்காலத்தில் அச்சிடப்பட்டன. இவர் பின்னும் விவிலிய நூலிலுள்ள அசப்பியங்களை எடுத்துத் திரட்டி விவிலிய குற்சிதம் என்னும் பெயர்கொடுத்து சி. செந்திரநாத ஐயரைக் கொண்டு அச்சிட்டு வெளிப்படுத்தினார். சங்கரபண்டிதரும், இவர் வடதேசம் போயிருந்த காலங்களில், கிறிஸ்துமதத்தைக் கண்டித்து அநேக பிரசங்கங்கள் செய்தனர். யாழ்ப்பாணச் சமயநிலை என்னும் பத்திரிகையிலும் கிறிஸ்தவர்க

* இப்புத்தகத்தின் இறுதியில் இங்கிலிஷிலுள்ள இரண்டாம் அதுபந்தத்தைப் பார்க்க.

† இப்புத்தகத்தின் இறுதியில் இங்கிலிஷிலுள்ள இரண்டாம் அதுபந்தத்தைப் பார்க்க.

ஞுடைய தன்மைகளைப் பற்றி இவர் சிறிது சொல்லியிருக்கின்றார். இவருடைய வைராக்கியம் சைவதூஷண பரிகாரத்தின் முற்பகுதியால் இனிது விளங்கும். அதிலுள்ள சில விடயங்களும் “மணிகொண்ட” என்னும் பாட்டும் இவர் மதவிஷயமாகத் தம்முடைய உயிரையும் விடத்தக்கவரென்பதைக் காட்டுகின்றன. அந்தக்காலத்திற் பாதிரிமாரை இங்குள்ளவர்கள் பலர் ஐயர் ஐயர் என்று சொல்லியும், அவர்களைத் தேவலோகத்திலிருந்து வந்தவர்களென்றும், பரம சாதுக்களென்றும், அவர்களுக்கு விரோதமாக ஒன்றும் பேசக்கூடாதென்றுஞ் சொல்லி அவர்களை வணங்கியும், வந்தார்கள். சைவதூஷணபரிகாரத்திற் “பாதிரியே” என்று பலவிடங்களில் விளித்திருப்பதைக் கண்டு சிவர், அப்பாதிரிமாருடைய ஏவுதலினாலே இன்மேல் வழக்குவைப்போம் என்று அச்சுறுத்தினார்கள். அது கேட்டு இவர் சிரித்துவிட்டு “பாதிரி முன்னின்று மொங்கான் * போடுவான், நான் பின்னின்று மொங்கான் போடுவேன்,” என்று சொல்லி அவர்களை அனுப்பிவிட்டார்.

பார்சிவல் பாதிரியாருக்குப் பின் வந்தவருள் ஒருவராகிய ஜோன்வால்றன் (John Walton) என்னும் பாதிரியார், இவர்மேல் வழக்குவைத்தல்வேண்டும் என்னுங்கருத்தாலோ அன்றி இவரைத் தம்வசமாக்கவேண்டும் என்னுங்கருத்தாலோ அறியேம், சைவதூஷணபரிகாரம் எழுதினவர் யார் என்பதைத் தமக்கு அறிவிக்கும்படி, ஒரு கடிதம் இவருக்கு எழுதியிருந்தார். அதற்கு இவர் “இச்

* அக்காலத்து மறியற்காரர் தெருவேலை செய்வது வழக்கம். தெருவேலையில் மொங்கான் போடுவதென்பது மண்ணைக் கொட்டி மரக் குற்றிகளைக் கொண்டு அதனை அடித்திறுக்குவது.

சைவதுஷண பரிகாரத்தைப்பற்றி 1855-ம் ஆண்டின் Wesleyan Methodist Report என்னும் உங்கள் பத்திரிகையில் இங்கிலாந்திலே ஒருவருஷத்துக்குமுன் பேசப்பட்டிருந்தும், அதனை அறியாது இப்போது நீர் கேட்பது மிக நூதனம்” என்றும், “அதனை எழுதினவன் நானே” என்றும், “அதில் ஏதும் ஆகேஷபம் இருந்தால் அதை நான் விளங்கப்படுத்துதற்கு ஆயத்தமாயிருக்கின்றேன்” என்றும், உடனே எழுதி அனுப்பினார். அதற்கு பாதிரியார்திரும்ப எழுதிய மறுமொழியில் அதனை எழுதினவன் “நான் அல்லன்” என்று மறுத்துவிடுதற்கு இஃது உமக்கு ஒரு நல்ல சமயமாயிருக்கு மென்று நினைந்தேன் என்றும், புரோடெஷ்டாண்டுப் பாதிரிமாரோடு நெடுங்காலஞ் சம்பந்தப்பட்டிருந்த நீர் பாதிரிமாரைத் தூற்றி எழுதியது தமக்குத் துக்கமாயிருக்கின்றது என்றும், அப்புத்தகத்தில் ஏச்சு வார்த்தைகள் இருக்கின்றமையினால் தாங்கள் அப்புத்தகத்தைப் பொருட்படுத்திப் பார்க்கவில்லை என்றும் எழுதியிருந்தார். அதற்கு அவர், அப்பாதிரியாருக்கு உறைக்குமாறு பின்னரும் ஒரு நீண்ட கடிதம் எழுதித் தம்முடைய அஞ்சாநிலையையும் பாதிரிமாருடைய உபாயங்களையும் அதிலே காட்டி அனுப்பியிருந்தார். பாதிரியார் அதற்குப் பதில் ஒன்றும் அனுப்பவில்லை. நாலுமாசஞ் சென்ற பின்னரும் பாதிரியார் இச்சைவதுஷண பரிகாரத்தை இகழ்ந்துகொண்டிருந்தமையினால், அதிலுள்ள குற்றங்களைக் காட்டும்படி பின்னரும் ஒரு கடிதம் எழுதி அனுப்பியிருந்தார். அதற்கும் பாதிரியார் ஒரு விடையும் எழுதி அனுப்பவில்லை. இவர் சிறுவயசில், க. ஆறுமுகன் என்றும், நாவலர் என்னும் பட்டம் பெற்றபின் ஆறுமுக நாவலரென்றும் கையெழுத்திடுவது வழக்கம். பாதிரியார்

ஆறுமுகத்துக்கு என்று எழுதினமையால், “நான் ஆறுமுகம் அல்லன் ஆறுமுகன்; ஆதலால் இக்கடிதம் எனக்கன்று” என்று எழுதலாம்; எழுதினால் ஒருபோது இவன் பயந்து மறைக்கின்றாடுவென்று பாதிரியாரைச் சேர்ந்தவர்கள் நினைப்பார்கள் என்று கருதி, அந்த ஆறுமுகம் என்னும் பெயரைத் தாம் ஏற்றுக்கொண்டு தாமும் ஆறுமுகநாவலர் என்று கையெழுத்திடைமல் ஆறுமுகம் என்றே கையெழுத்திட்டுப் பதில் எழுதி அனுப்பினார். * இன்னும் இவருடைய மனத் தைரியத்தையும் அஞ்சாமையையும் பற்றிப் பின்னே விளக்கக் காட்டுவேன்.

இவர் காலத்திற் கத்தோலிக்க பாதிரிமாருடைய தலையெடுப்புக் குறைவு.

பெளத்தரையும் சமணரையும் கண்டித்தது திருஞான சம்பந்தமூர்த்திநாயனாருக்கும் மாணிக்கவாசகசுவாமிகளுக்கும் ஒருநாள் இருநாள் வேலை. புறச்சமயகண்டனம் இவருக்குச் சீவபரியந்த வேலை.

பரசமய கோளரியாகிய இவர் அவதாரஞ் செய்திலராயின், யாழ்ப்பாணம் முழுதும் இப்போது கிறிஸ்தவ நாடாயிருக்கும். அக்காலத்திற் பெரிய உத்தியோகத்திலிருந்தவர்களெல்லாரும் அப்பாதிரிமாருக்குப் பலவகையாலும் அடிமைப்பட்டவர்களேயாம்; இவர்களுடைய அதிகாரத்தாற் சைவக்கோயில்களெல்லங் கிறிஸ்தவ ஆலயங் (Churches) களாயேயிருக்கும்.

* இக்கடிதங்களினுடைய பிரதிருபங்களில் அநேக வரிகள் சிதைந்துபோனபடியினால் அவைகளுக்கு இடம் விட்டு மற்றவைகளை இப்புத்தகத்தினிறுதியில் சேர்த்திருக்கின்றேன்.

ஏழாம் அதிகாரம்

பாட்டுப் பாடுதல் வசனமெழுதுதல்

இவர் தமிழிற் சிறந்த வித்துவானாயிருந்தும் பத்திய ரூபமாகச் செய்த நூல் ஒன்றுமில்லை. இவர் பாடிய தனிச் செய்யுள்கள், பாடுஞ் சத்தி இவருக்கு மிகவும் உண்டென்பதை நன்றாகக் காட்டும். வசனம்போலப் பாட்டுக்கள் இக்காலத்திற்குப் பிரயோசனமுடையவைகளல்ல என்று கருதியே பாட்டுப் பாடுதலை இவர் குறைத்துக்கொண்டார். ஒரு பெருஞ் சபையில் கல்விவிஷயமான காரியமொன்று செய்யும்போது எழுந்து நின்று தலையிலே கைகுவித்துக் கொண்டு, அங்கு நின்ற தம்முடைய மாணுக்கருள் ஒருவரை நோக்கி “விநாயகவணக்கமொன்று சொல்” என்றார். அம் மாணுக்கர் “தாங்களே முதலிற் சொன்னால் நல்லது” என்றார். அங்ஙனம் நின்றபடியே,

சீர்பூத்த கருவிநூ ளுணர்ச்சி தேங்கச்
சிவம்பூத்த நிகமாக மங்களோங்கப்
பார்பூத்த புறச்சமய விருள்க ணீங்கப்
பரம்பூத்த சைவநிலை பாரோர் தாங்கப்
பேர்பூத்த சிவானந்தத் தினிது தூங்கப்
பிறைபூத்த சடைமௌலிப் பிரானுர் தந்த
வார்பூத்த வறிவிச்சை தொழிலென் றோதும்
மதம்பூத்த விநாயகன்ருள் வணங்கி வாழ்வாம்.

என்னுஞ் செய்யுளை ஆசுகவியாக ஒருதடையுமின்றிச் சொல்லிமுடித்தார். பின்னொருபோது, தம்முடன் கற்ற கார்த்திகேய உபாத்தியாயரோடு பேசிக்கொண்டிருக்குஞ் சமயத்தில், அவர் ஓர் ஓலையையும் எழுத்தாணியையும்

கையிலெடுத்துக்கொண்டு, “நல்லூரில் எழுந்தருளியிருக்கும் கைலாசபிள்ளையார்பேரிலும், சுப்பிரமணியக்கடவுள்பேரிலும் இரண்டு விருத்தஞ் சொல்லல்வேண்டும்” என்று கேட்டுக்கொண்டார். அப்பெழுது சொல்லிய விருத்தங்களிவை:—

சீர்கொண்ட பரமவா னந்தசிற் சுக்கொருப
செகதீச திருமங்களம்
தேய்வசர வணபவசண் முகவற்கு முன்வந்த
திகழீச திருமங்களம்
பேர்கொண்ட சதுர்மறையின் முதலிலகு பிரணவப்
பிரகாச திருமங்களம்
பிறைநுதலொ டயில்விழிகொள் வலவையெனு மரிவையிற்
பெருநேச திருமங்களம்
ஊர்கொண்ட பரிதிமணி யெனவிலகு முதரமதி
லொளிர்நேச திருமங்களம்
ஒருவெண்ணெய் நல்லையம் மெய்கண்ட தேசிகற்
குபதேச திருமங்களம்
கார்கொண்ட கரடதட கயமுகவ வங்குசக்
கரராச திருமங்களம்
கருணேச நல்லையங் கைலாச புரிவாச
கவினேறு கணராசனே.

அருணவிக சிதகமல மலரைநிகர் தருவதன
மாறுமனு தினமும் வாழி
அமர்தொழு கனகசபை நடனமிடு பரமசிவ
னருண்முருகர் சரணம் வாழி
கருணைமறை பொழிபனிநு நயனமதி னெடுவலிய
கவினுலவு தோள்கள் வாழி

கனகிரியை யிருபினவு படவுருவு நெடியவயில்
 கரதலைத் தினிது வாழி
 வருணமர கதவழகு திகழவரு மவுண்ணெனு
 மயிலினெடு சேவல் வாழி
 வனசர்த மரசனுத வியகுறமி னெடுகடவுண்
 மயிலிவர்க டினமும் வாழி
 தருணமிது வெனவமரர் பணிநல்லை யமர்கந்தர்
 தமதடியர் ந்தமும் வாழி
 சகசநிரு மஸபரம சுகித்தபரி பூரண
 சடட்சரம் வாழி வாழி.

இப்படி அநேக தனிச்செய்யுள்களும், ஆகமங்களில் வருஞ் சில தியானச் சுலோகங்களின் மொழிபெயர்ப்புச் செய்யுள் களும், கதிரையாத்திரைவிளக்கம் என்னும் நூலிற் சில செய்யுள்களுஞ் செய்திருக்கின்றார்.

தமிழ்ப்புலவர்களுள்ளே மனிதர்களைப் பாடிப் பரிசு பெறாதவர்கள் மிக அரியர். பத்துப்பாட்டு முதலிய பிரபந்தங்கள் செய்த புலவர்களும், கம்பர் ஒட்டக்கூத்தர் முதல் மீனாக்கிசந்தரப்பிள்ளை ஈராக உள்ள கவிவாணர்களும், ஆற்றுப்படை, கோவை, சீட்டுக்கவி முதலானவைகளாலே மனிதரைப் புகழ்ந்தவர்களேயாவர். மனிதரைப் புகழ்ந்து பாடுபவர்கள் எப்பொழுதும் இரத்தற்றொழிலுடையராயிருப்பாரென்பது மேலோர்கருத்து. இவர் ஒரு சிறப்புப் பாயிர வடிவமாகத் தானும் ஒருவரைப் புகழ்ந்து தமது வாயாற்பாடினதை நாம் கண்டதுமில்லை, கேட்டதுமில்லை. குரு, உபாத்தியாயர், கடவுள் என்னும் மூவருஞ் சமத்துவ முடையரென்னுங் கருத்தால், தமது உபாத்தியாயர் சரவண முத்துப்புலவர் சிவபதமடைந்தபோது அவர்மீது ஒரு

களியும், தமது மாணாக்கர் சுப்பிரமணியபிள்ளை இறந்த போது அவருடைய சிவபத்தி குரு பத்தி முதலிய நற் குணங்களைக் குறித்துச் சில செய்யுள்களுஞ் செய்திருக்கின்றார். இவைகள் நரஸ்துதியுமல்ல; பொருளை அபேட்சித்தனவுமல்ல. பாட்டுக்கள் தோத்திரம் ஒன்றற்கே யல்லாமல் மற்றவைகளுக்கு அவ்வளவு சிறந்தன அல்ல என்பதும், பாட்டுவடிவமான நூல்களாற் சாமானிய சனங்களுக்குப் பிரயோசனமில்லை என்பதும், தற்காலத்தில் இங்கிலிஷ் சம்ஸ்கிருதம் முதலிய பாஷைகளிலும் வசன நூல்களே வழங்குகின்றன என்பதும், இனித் தோத்திரத்துக்கும் தேவார திருவாசகம் முதலிய அருட்பாக்கள் இருக்கும்போது அவற்றிற்கு மேலாக நாம் என்ன தோத்திரத்தைச் செய்யப்போகிறோம் என்பதும் இவர்கருத்துக்களாம். அதனாற்றான் பாட்டுப் பாடுவதை ஒழித்துக்கொண்டார்.

இவர் தாம் ஒரு வித்துவானு யிருந்ததேயன்றிப் பிரபுவாயும் இருந்ததினால், நந்தனார் முதலிய அடியவர்மேலும் சுவாமிமேலும் பாடிக்கொண்டுவந்த கோபாலகிருஷ்ண ஐயர் முதலானவர்களுக்கு இவர் கொடுத்த பரிசுகள் பல.

வசனரூபமான நூல்கள் பல செய்திருக்கின்றார். இவர் செய்த அளவு வசனநூல் வேறொருவரும் முன் செய்யவில்லை. சிவஞானமுனிவருடைய வசனங்கள் மிகச்சிறந்தன வாயினும் அவையெல்லாஞ் சமயவிஷயம் ஒன்றைக்குறித்து எழுதப்பட்டன. இவருடைய வசனங்களோ அச்சிறப்பமைதியோடு பலவிடயங்களுங் குறித்தெழுதப்பட்டன. இவர் எழுதிய பெரியபுராணவசனம்போல இனிமையான நூல் இன்னுந் தமிழிற்பிறக்கவில்லை. இவர் பெரியபுராண

வசனத்தைத் தமது அச்சுக்கூடத்தில் முதற் பதிப்பித்த போது, அதனைக் காகிதத்தில் வசனமாக முன் எழுதிக் கொள்ளாமல், ஏட்டைக் கையிலே வைத்துக்கொண்டு பாட்டுக்களைப் பார்த்துப் பார்த்து வசனமாக்கி ஒரேமுறையிற் சொல்லுவார்; அடுக்குவோர் அச்சில் அடுக்கிக் கொள்வர். இவருடைய வசனம் முழுவதும் சுத்தமான செந்தமிழ் நடையேயாம். இவர் வேறொரு பாஷையிலே நினைத்து மீளத் தமிழில் எழுதுகிறவரல்லர்; தமிழிலே நினைத்துத் தமிழிலே 'எழுதுகிறவர். தமிழுக்கு அந்நிய மாகியசில வடசொற்களையன்றி வேறுபாஷைச்சொல் ஒன்றும் இவருடைய வசனங்களில் வந்ததில்லை. வசனங்களும், ஒன்றற்கொன்று சம்பந்தமுடையனவாய், வீண் சொற்களும் வீண் அடைகளும் இல்லாதனவாய், தர்க்கரீதியுடையனவாய், இன்னொசையுடையனவாய் இருக்கும். சைவதூஷணபரிகாரம், வச்சிரதண்டம் முதலான ஆதியிற் செய்த சில நூல்கள் கடினமானவைகளாயிருந்தாலும், பெரியபுராணவசனமும், பிற்காலத்திலெழுதிய ஏனைய நூல்களும், மிக எளிதில் விளங்கத்தக்க இயற்சொற்களே பெரும்பாலும் விரவிய நூல்களாம். வடசொற்களை இவர் பிரயோகிக்கும் வகை, மிகச் சுத்தமாயும், இனிமையாய்மிருக்கும். சிலேடையாக இவர் எழுதிய வசனங்கள் பலவுள. அவற்றை வச்சிரதண்டம் மித்தியாவாத நிரசனம் முதலியவற்றிற் காண்க.

பெரியபுராண வசனம் அச்சிடும்போதே குசனமும் எழுத ஆரம்பிக்கப்பட்டது. அப்போது இவருக்கு வயசு இருபத்தெட்டு. அந்தக்காலத்திலே, சம்ஸ்கிருதத்திலுள்ள கடினமான நூல்களாகிய சிவார்க்கமணிதீபிகை சிவதத்துவ விவேகம் சதுர்வேத தாற்பரியசங்கிரகம் சிவயோகசாரம்

சிவயோகரத்தினம் பௌஷ்கராகம் விருத்தி முதலியவைகள், வடதேசத்திலுள்ள சாஸ்திரிமார் மிகச்சிலரிடத்தன்றி என்கும் கிடையா. வைத்திருந்தவர்களும் அவைகளைப் பூரணமாக விளங்கினவர்களல்லர். அன்றியும் இந்நூல்கள் ஏடுகளிலன்றி அச்சிலில்லை. சிவஞானசுவாமிகள் இயற்றிய சிவஞானபாஷ்யம் காற்றும் நுழைபாத இடத்திலிருந்தது. பாழ்ப்பாணத்தாருக்கு மேற்சொல்லிய நூல்களின் பெயருந் தெரியாது. இப்படிப்பட்ட காலத்திலே அந்த நூல்களைத் தேடி, வேறு துணையின்றித் தாமே வாசித்து விளங்கி அவற்றின் சாரங்களைத் தாம் எழுதிய 'சிவனது பரத்துவம்' 'சித்தத்தைச் சிவன்பாலே வைத்தார் புராணம்' முதலியவைகளிலே தோன்றவைத்தது அருமையில் அருமையாகும். சிவஞான பாஷ்யத்தில் சிற்சில பாக மாத்திரம் பண்டாரசந்நிதி வாசித்தக் கேட்டிருக்கிறேன் என்று ஒருமுறை செந்திரநாதஐயர் என்பவருக்குச் சொன்னார். நீர்வேலிச் சங்கரபண்டிதர் அந்தக்காலத்தில் இருந்தவராயினும் பிற்காலத்தில் அவருக்கிருந்த சம்ஸ்கிருத விற்பத்தியில் பத்திலொன்றும் அப்போதில்லை. பண்டிதர் ஜேகால் வயசு இவருக்கு இளையவர்.

எட்டாம் அதிகாரம்

புத்தகங்கள் அச்சிடுதல்

பாதிரிமார் மானிப்பாயில் ஓர் அச்சியந்திரம்வைத்து, “உதயதாரகை” என்னும் கிறிஸ்துமத பத்திரிகையையும்; கிறிஸ்துமதத்துக்கு அனுசூலமான பிறதுண்டுப் பத்திரிகைகளையும், புத்தகங்களையும், சைவத்தைத் தூஷிக்கும் பத்திரிகைகளையும், புத்தகங்களையும், அதில் அச்சிட்டு

வெளிப்படுத்திக்கொண்டு வந்தார்கள். இப்பத்திரிகைகளுக்கும் புத்தகங்களுக்கும், மறுப்பு எழுதி வெளிப்படுத்தவேண்டி இருந்தமையானும், சைவர்களுக்கு உபயோகமாகப் பல நூல்களை அச்சிடவேண்டியிருந்தமையானும், இவர் செளமியஸ் (1849) சென்னப்பட்டணத்துக்கும்போய் ஓர் அச்சியந்திரம் வாங்கிக்கொண்டுவந்து “வித்தியாநுபாஸையந்திரம்” என்னும் பெயர் கொடுத்து, வண்ணார்பண்ணையிலே தாபித்தார். அதிலே தாமியற்றிய முதலாம் இரண்டாம் பாலபாடங்களையும், ஆத்திசூடி கொன்றைவேந்தன் என்பவைகளுக்குத் தாமியற்றிய உரைகளையும், சிவாலய தரிசனஞ் செய்பவர்கள் பொருட்டுத் தாமியற்றிய சிவாலய தரிசனவிதி என்னும் நூலையும், சைவசமயத்தின் சாரங்களை யெல்லாந் திரட்டித் தாமியற்றிய சைவசமயசாரம் என்னுந் துண்டுப் பத்திரிகையையும், கொலைமறுத்தல் என்னும் நூலுக்குத் திருப்போரூர்ச் சிதம்பரசுவாமிகள் செய்த உரையையும், சைவதூஷணபரிகாரம், வச்சிரதண்டம், சுப்பிரபோதம் என்னும் கிறிஸ்துமதகண்டன நூல்களையும், திருமுருகாற்றுப்படை திருச்செந்தினிரோட்டக யமக வந்தாதி என்னும் இரண்டிற்குந் தாமியற்றிய உரைகளையும், தாமெழுதிய பெரியபுராணவசனத்தையும், நன்னூல் விருத்தியுரையையும் அச்சிட்டு வெளிப்படுத்தினார். இவர் அச்சிட்ட புத்தகங்களில் எழுத்துப் பிழைகள் சிறிது மில்லாத வகையும் அதிக கல்வியில்லாதவரும் எளிதாக வாசித்தற்கும் விளங்குதற்கும் ஏதுவாகச் சொற்கள் பிரிக்கப்பட்டுச் சந்திவிகாரமின்றி இருந்த வகையும், குறியீடுகள் செவ்வையாக இடப்பட்டு இருந்த வகையும் ஆகிய இவைகள் இந்தியாவிலுள்ள பலருக்கும் ஆச்சரியத்தை விளைத்தன. இவ்வச்சியந்திரத் தம்முடைய வேலைகளுக்குப்

போதாமையால், சில வருடங்களின் பின் அதனை விற்று விட்டுச், சென்னப்பட்டணத்துக்குப் போய்க் கூலி கொடுத்து அச்சிடுவித்து வந்தனர். பின் பெரிதான ஓர் அச்சியந்திரம் விலைக்கு வாங்கி முந்தின அந்தப் பெயரோடு சென்னப்பட்டணத்திலே வைத்திருந்தார். இவருடைய கல்வித்திறமையையும் புத்தகங்கள் அச்சிடுந் திறமையையும் அறிந்த இராமநாதபுரம் பொன்னுச்சாமித்தேவர் இவரைக்கொண்டு திருக்குறள் பரிமேலழகருரை, திருச்சிற்றம்பலக் கோவையுரை, தருக்கசங்கிரகவுரை, சேதுபுராணம் என்னும் நூல்களைப் பரிசோதிப்பித்து அச்சிடுவித்தார். சி. வை. தாமோதரம்பிள்ளை தொல்காப்பியம் சேனாவரையத்தை இவரைக்கொண்டு பரிசோதிப்பித்து அச்சிட்டார்.

பொன்னுச்சாமித்தேவர் குமாரர் பாண்டித்துரைத் தேவர் சிதம்பர வித்தியாசாலையிலும் பிறவிடங்களிலும் இவர் புத்தகம் அச்சிடுந் திறமையையும் பரிசோதிக்குந் திறமையையும் மிகப் பாராட்டிப் பேசியிருக்கின்றார்.

கும்பகோணத்துக்குப் போயிருந்தபோது, திருவாவடுதுறை ஸ்ரீலக்ஷ்மி. சுப்பிரமணியதேசிகரவர்கள், மகாவித்துவான் மீனாட்சிசுந்தரப்பிள்ளையையும் சில ஓதுவார்களையும் அங்கே அனுப்பி, இவரையழைப்பித்து, மடத்திற் சில காலம் வைத்திருந்து, இலக்கணக்கொத்து, தொல்காப்பியச் சூத்திரவிருத்தி முதலிய இலக்கணநூல்களை இவரைக்கொண்டு பரிசோதிப்பித்து அச்சிடுவித்தார்கள்.

இவர் செய்த உரைகள்: கோயிற்புராணவுரை, சைவ சமயநெறியுரை, நன்னூற்காண்டிகையுரை, சிவதருமோத்தரவுரை, மருதூரந்தாதியுரை, திருச்செந்தினி

‘ரோட்டக யமகவந்தாதிபுரே முதலியவைகளாம். புதிய வாகச்செய்த நூல்கள்: முதலாம் இரண்டாம் நான்காம் பாலபாடங்களும், முதலாம் இரண்டாஞ் சைவவினாவிடைகளும், சிவாலயதரிசனவிதியும், இலக்கணவினாவிடையும், இலக்கணச்சுருக்கமும், குருசிஷ்யக் கிரமமும், நித்திய கருமவிதியும், சிராத்தவிதி தருப்பணவிதிகளின் மொழி பெயர்ப்பும், திருவினையாடற்புராண வசனமும், பெரிய புராண வசனமும், பெரியபுராண குசனமும் பிறவுமாம். இவர் எழுதிய சிலவிஷயங்கள் “உதயதாரகைப்” பத்திரிகையிலும் “இலங்காபிமானி”யிலும் “இலங்கைநேசன்” பத்திரிகையிலும் வந்திருக்கின்றன. *

தற்காலத்திலே சைவர்களாயுள்ளவர்கள் அவசியம் அறியவேண்டிய தமிழ்க்கல்வியும் அறுட்டிக்கவேண்டிய ஆசாசங்களும் கிரியைகளும், இவர் இயற்றிய இரண்டு சைவவினாவிடைகளிலும் சைவநூலுண பரிகாரத்திலும் சிவாலயதரிசனவிதியிலும் நான்காம் பாலபாடத்திலும் குரு சிஷ்யக்கிரமத்திலும் மந்திரக்கிரியைகளோடு கூடிய மூன்று நித்தியகருமவிதிகளிலும் சிவசிராத்தவிதியிலும் காண்டிகையுரையிலும் அடங்கியிருக்கின்றன. இவ்வளவு நூல்களையும் ஒரு சைவன் கற்பானாயின், அது அவனுக்குப் போதும். இந்த நூல்களில் மூன்றாம் நித்தியகரும விதியும் குருசிஷ்யக் கிரமமும் அச்சில் வரவில்லை.

இவர்செய்தனவும் அச்சிட்டனவுமாகிய நூல்களிலே சில விசேஷங்களுண்டு. அவைகளாவன:

* இவர், பத்திரிகைகளில் எழுதியவைகளும் துண்கிப் புத்தகங்களில் எழுதியவைகளும் “ஆறுமுகநாவலர் பிரபந்தத் திரட்டு” என்னும் பெயர்கொடுத்து தனியே அச்சிடப்பட்டிருக்கின்றன.

1. பிரதிகளின் ஆதாரமில்லாமல் ஒன்றனையும் தாமதமாகத் திருத்தாமை.

2. பாடபேதங்களொன்றும் அச்சிடாமை [சிறந்த பொருள் இதுவென்று துணிந்தவருக்கு அந்தப் பாடத்தைக் கொள்வதேயல்லாமல் வேறு சிறப்பில்லாத பாடத்தைக் கொள்ள வேண்டிய அவசியமில்லை. ஆனால் பரிமேலழகர் முதலிய பழைய உரையாசிரியர்களும் பாடபேதங்களை ஏற்று உரை செய்திருக்கிறார்கள்.]

3. இவர் தமக்கு முன்னிருந்த ஆசிரியர்களது துணையில்லாமல் சித்தாந்தத்திலாவது, இலக்கணத்திலாவது, வேறு எவற்றிலாவது தமது யுத்தியினாலே ஒன்றையுஞ் சொன்னதேயில்லை.

இவர் “ரோசா” பூவில் மிக்க பிரீதியுடையவர்; அதனை அதிகமாக உபயோகித்துத் தமது பூசையைச் செய்கின்றவர். அப்படி அவ்வளவு விருப்பமுடைய வராயிருந்தும், இரண்டாம் சைவவினாவிடை எழுதும் போது அதிற்பூசைக்குரிய புட்பங்கள் எழுதுமிடத்து, இந்த “ரோசா”வுக்கு ஜபா முதலிய பெயர்கள் சம்ஸ்கிருத அகராதிகளிலிருந்தும், அதனைப் பூசைக்குரிய புட்பங்களோடு சேர்க்கலாமோ சேர்க்கலாகாதோ என்று பலமுறை ஆலோசித்து, இறுதியிற் புட்பவிதி முதலிய நூல்களில் இல்லாமையினாலே சேர்க்காது விட்டார். இவர் அச்சிட்ட புத்தகங்களுள் பாரதம், சூடாமணிசிகண்டு என்னுமிரண்டனையும் நாம் மிகவும் மெச்சிக்கொள்ளவேண்டும். சென்னையில் வீராசாமிச்செட்டியார் மாணுக்கர் இராசகோபால

பிள்ளை என்பவர் வில்லிபுத்தூராழ்வார் பாரதத்தை முழுதும் மாற்றி அச்சிடவாரம்பித்தார். அதனை அறிந்த இவர் வில்லிபுத்தூராழ்வார் பாடியவாறே அப்பாரதத்தை அச்சிட்டார். இவருடைய பதிப்பு வராதிருந்தாற் பாரதங் கெட்டேபோய்விடும். இவருடைய பதிப்பே சரியானதென்பதை, காட்டாலூர் ஸ்ரீ சுந்தரசிவாசாரியர் தமது “சிவாதிக்யரத்நாவனி”யில் எழுதிய “மேல் நியாயங்களால் வில்லிபுத்தூராழ்வார் பாரதம் சைவவிஷயங்களை இடம் வந்துழிக் கூறிவருமென்றும், அப்படிக்கூறாதாகப் பிதற்றியது தூரஹங்காரத்தெழுந்த மூடாபிமானம் என்றும் மேதாவியர் நிச்சயிப்பரென்க. இவ்வுண்மையை ஸ்ரீ ஆறுமுக நாவலரவர்கள் வெளியிட்ட பாரதத்தாற் கண்டுணர்க” என்னும் வசனத்தானும், பிற்காலத்தில் மதுரைச் சங்கத்தார் அச்சிடுவித்த பதிப்பானும் அறிக.

முன்னிருந்த உண்மையான தமிழ்ப்புலவர்கள் தமது செய்யுள்களிலே தமிழ்ச்சொற்களை எதுகை முதலிய தொடைநோக்கியும், ஓசை நோக்கியும், விகாரப்படுத்தி வழங்கினார்கள். போலிப் புலவர்களும், வடமொழிகளின் இயல்பு அறியாமையினாலும், முகர ளகரங்களுடைய பேதம் அறியாமையினாலும், சொற்களைப் பிழைப்படுத்தி வழங்கி வந்திருக்கிறார்கள். ஏடுகள் எதுமுகிறவர்களும் மேன்மேலும் பிழைகளை உண்டாக்கி விட்டார்கள். இவைகளாலே தமிழ்ச்சொற்களினுடைய உண்மையான சொரூபம் தெரியாமற் போயிற்று. பரிதியைப் பருதியென்றும், சிவப்பைச் சிகப்பு என்றும், கொத்துமலியைக் கொத்த மல்லியென்றும், ஒளியை ஒழியென்றும், ஒழியை ஒளி யென்றும், அரிணத்தை அருணமென்றும், அருணத்தை

அரிணமென்றும், கர்ப்பூரத்தைக் கற்பூரமென்றும், குங்குலீயத்தைக் குங்கிலியமென்றும், கத்தரித்தலைக் கத்திரித்தலென்றும், தொடையைத் துடை என்றும், உத்தராயணத்தை உத்தராயனம் என்றும், இப்படியே அநேக பிழைகளை உண்டாக்கிவிட்டார்கள். இச்சொற்களுடைய சரியான ரூபத்தை அறிந்து நிகண்டிற்றிருத்துதல் பிரயாசமான வேலையாகும். சில வித்துவான்கள் தாம் அச்சிடும் நூல்களிலே பிழைகள் வந்தாலும் “இனி என்ன நம்முடைய வித்துவான் பண்டிதன் என்னும் பட்டங்கள் போய்விட்ட போகின்றனவா” என்பார்கள். இவரோ அப்படிப்பட்டவரல்லர். ஒருநாள், போசனவிதி எழுதும்போது இவர் சொல்லச் சொல்ல அடியேன் எழுதிவந்தேன். அப்போது “பரிகாமுத்திரையைச் செய்து” என்று இவர் சொல்ல, அதனை அடியேன் எழுதிவிட்டுச் “சைவசமயநெறியுரையிற் பரிகாரமுத்திரை என்று எழுதி யிருக்கிறதாக ரூபகம் இருக்கிறது” என்றேன். உடனே இவருக்கு உடம்பு முழுதும் வெயர்த்துவிட்டது, எழும்பச் சத்தியற்றுப் போய்விட்டது. வேறொருவரைக்கொண்டு சைவசமய நெறியுரையை எடுப்பித்துப் பார்க்க அதிற் பரிகாமுத்திரை என்று சரியாக இருந்தது. புத்தகங்கள் அச்சிடுவதிற் பிழை வருவதைக் குறித்து இவ்வளவு பயம் இவருக்கு இருந்தது. இவர் அச்சிடும் புத்தகங்களிற் பிழைகள் இல்லாமையையும் அவைகள் வாசிப்பவர்களுக்கு இலகுவாயிருத்தலையும் கண்ட திருவாவடுதுறை ஆதினத்து ஸ்ரீலக்ஷ்மீசுப்பிரமணிய தேசிகரவர்கள் இவரைக் கூடவருத்திப் போசனம் பண்ணும் அக்காலங்களிலும் புகழ்ந்து புகழ்ந்து பாராட்டுவார்கள்.

஁ன்பதாம் அடிகாரம்

சிவாகமமும் சிவதீக்ஷயும்

வேதம் சிவாகமம் ஁ன்னும் இரண்டும் ஈசர வாக்கென் பதும், அவற்றுள்ளே வேதம், வைஷ்ணவர், வேதாந்திகள், சாங்கியர், யோகர், மீமாஞ்சகர், நையாயிகர் முதலிய பலர்க்கும் பொதுவாகவின் பொதுதால் ஁ன்பதும், சிவாகமம் சைவருக்கே ஁ரியதால் ஆதலின் சிறப்புதால் ஁ன்பதும், இதிற்குசால்லப்பட்ட சிவதீக்ஷயே முத்திக்குச் சாதனம் ஁ன்பதும், வேதம் ஁லகோர்பொருட்டும் ஆகமம் சத்திசீ பாதமுடையவர்பொருட்டும் செய்யப்பட்டன ஁ன்பதும், ஆதலின் வேதத்தினும் ஆகமஞ் சிறந்தது ஁ன்பதும், சிவாகமத்திற்கு சால்லப்பட்ட பிரகாரமே சைனாலயங்கள் நடத்தப்படல் வேண்டும் ஁ன்பதும், சைவநூற்றுணிபு. இவற்றிற்குப் பிரமாணம்: சூதசங்கிதை, பத்மபுராணம், சிவஞானசித்தியார், ஞானப்பிரகாசசுவாமிகள் இயற்றிய சிவாகமமாதிரிமான்மியம், புண்டரீகபுராணம் முதலிய வற்றிற்கு காண்க.

இங்ஙனமாதலின், இவர் சிவதீக்ஷயில்லாத வைதிகப் பிராமணர் கையாலே விபூதி வாங்காத நியமம் ஁டையவர். சிவதீக்ஷயுடையோர் அ஁ந்தில்லாதாரை வணங்குதலும், அவர்களைச் சிராத்தமுதலியவற்றிலே வரித்தலும், அவர்கள் கையாலே விபூதி வாங்குதலும், சிவாகமப் பிரகாரங் கட்டிப் பிரதிட்டை செய்யப்பட்ட கோயில்களிலே அவர்களைக் கொண்டு பூசை திருவிழாக்கள் செய்வித்தலும் பிறவுமாகிய இவைகளெல்லாஞ் சிவாகமவிரோதம் ஁ன்பதையும், இப்படிச் செய்வோர் யாதொரு பயனையும் ஁டையமாட்

டார் என்பதையும் விரித்துச் சனங்களுக்குப் பிரசங்கங்களிலே சொல்லிவந்தார். இப்படி நிகழ்நாளிலே, யாழ்ப்பாணத்திலுள்ள வைதிகப் பிராமணர்களுள்ளே சிலர், தம்மிடத்திலே இவர் விபூதிவாங்காமையினால் இவர்மேற் கோபங்கொண்டு, புறம்பே இவரைத் தூஷித்தார்கள். அம்மட்டினில்லாது சிவாகமங்களையும் நிரந்தித்தல் செய்தார்கள். அவர்கள் செய்யும் நிரந்தைகளைச் சிலபோலிப்பிரபுகள் கேட்டு, மேலும் மேலும் அவ்வாறு செய்யும்படி அவர்களை ஏவிவிட்டார்கள். தம்மைத் தூஷித்தலைப் பொறுப்பினும், சிவாகமநிரந்தை சிவனடியார் நிரந்தைகளை ஒருபோதும் பொறுக்கமாட்டாதவராகிய இவர், தூத்துபிள்ளை மாசியர் 19௨ (1863) தமது வித்தியாசாலையிலே, வேதம் பொது நூலென்றும், ஆகமஞ் சிறப்புநூலென்றும், வைதிக மார்க்கத்திலொழுகுவோர் புண்ணிய லோகங்களை அடைவார்களென்றும், சைவமார்க்கத்திலொழுகுவோர் சாலோகம் சாமீபம் சாரூபம் என்னும் பதமுத்திகளையும், சாயுச்சியமாகிய பரமுத்தியையும் அடைவார்களென்றும், அநேக பிரமாணங்களை எடுத்துக் காட்டிப் பிரசங்கித்தார். அந்தப் பிரசங்கத்துக்கு விரோதமாக வைதிகப் பிராமணர் சிலர், அப்பிரபுகளுடைய உதவியினாலே, வைதிகமார்க்கத்திலொழுகுவோரே உயர்ந்தோரென்றும், அவர்களைச் சைவமார்க்கத்திலொழுகுவோர் வழிபடலாமென்றும், வைதிகராகிய தாங்கள் பரார்த்தபூசை செய்ய விதி யிருக்கின்றதென்றும், தாபிப்பதாக, பலமுறை சனங்களைக் கூட்டி, அவர்கள் மெச்சும்படியாகப் பொன்மலாங் கொடுத்த பண இங்கிலிஷப் புத்தகங்களைக் கொண்டுவந்து, அவைகளிலே தாங்கள் சொல்லியவைகளுக்குப் பிரமாணங்கள் இருக்கின்றன என்று பிதற்றினார்கள். அவர்களெல்லாரும், சபை

களிலே எழுந்து பேசுதற்குச் சத்தியில்லாதவரா யிருந்த படியாலும், தாங்கள் எடுத்த விஷயத்தைத் தாபித்தற்கு ஆதாரமில்லாமையாலும், மற்றக்கிழமை இவ்விஷயம் பேசப்படுமென்று ஒவ்வொரு கிழமையிலுஞ் சொல்லிச் சொல்லி, ஒருகிழமையிலும் பேசாது சனங்களைப்பலமுறை அலைத்துவிட்டார்கள். இவைகளையெல்லாம் அறிந்த சனங்கள், நாவலர் சொல்வதே சாத்திரமெனவும், தங்களை அலைத்தவர்களாகிய வைதிகப் பிராமணர் சொல்வது சாத்திர விரோதமெனவுந் தெளிந்துகொண்டார்கள்.

பின் அவர்கள் வைதிகப் பிராமணருக்கு அஞ்சலி வந்தனம் பண்ணுவதை நிறுத்திக்கொண்டார்கள்; சிராதம் விவாகம் முதலிய கருமங்களிலே அவர்களுக்குத் தானஞ் செய்தலையும் நிறுத்திக்கொண்டார்கள்; வைதிகப் பிராமணரைக்கொண்டு பரார்த்தபூசை செய்வதற் கோயில்திகாரிகளில் அநேகர், அவர்களை நீக்கிச் சிவதீக்ஷபெற்ற பிராமணரைக் கொண்டு பூசை செயவிக்கத் தொடங்கினார்கள்; வைதிகப் பிராமணர் கையாலே விபூதி வாங்கும் வழக்கத்தையுடைய சிவதீக்ஷபெற்றவர் அநேகர், அதனை நிறுத்திக்கொண்டார்கள். இந்தப்பிரகாரஞ் சிவதீக்ஷபெற்றோருக்கு மரியாதை நடத்தலையும், தாங்கள் சிவதீக்ஷபெற்றவருக்கு விபூதி கொடுப்பது தகுதியன்றென்பதையும் அறிந்த வைதிகப்பிராமணரூள் அநேகர், சிவதீக்ஷபெற்றுச் சிவபூசை எழுந்தருளப்பண்ணிச் சிவாகம நெறியிலே ஒழுகத் தொடங்கினார்கள். சிவாகம ஆராய்ச்சியும், சிவபூசையும், தேவார திருவாசக பாராயண ஓசையும், சிவபூசைக்கு இன்றியமையாச் சிறப்பினதாயுள்ள பூசை மணியினோசையும் யாழ்ப்பாணமெங்கும் பரவத் தொடங்கின. வைதிக மார்க்கத்திலும் அதிகமாகச் சைவமார்க்கத் தழைத்தோங்கியது.

இச்சிவாகம கிந்தை சிவதீகைஷு நிந்தனைகளைச் சிதம்பராலய பூசகர்களுள்ளுஞ் சிலர் செய்துவந்தனர். அவர்களை யுங் கண்டித்துச் சிதம்பரத்தில் ஒரு பிரசங்கஞ்செய்தனர். அதன் வரலாற்றை இவர் எழுதிய சிதம்பர சைவப்பிரகாச வித்தியாசாலை முதலாம் ஆவேதனத்தினின்றும் எடுத்துக் காட்டுகின்றோம். அது இது:—

“சிதம்பராலய பூசகர்களுள்ளே சிலர் சைவாகமங்கள் பிரமாணமல்ல என்றும், சிவதீகைஷயினால் உயர்ச்சி இல்லை என்றும், சிவதீகைஷு பெற்றவர்கள் பிரஷ்டர்கள் என்றும், சிதம்பராலயக் கிரியைகள் வைதிகக்கிரியைகளே என்றும், சிதம்பராலயக் கிரியைகளுக்குச் சிவ தீகைஷயில்லாதவர்களே அருகர்கள் என்றும், தூர்ப்போதனைசெய்து பலரையும் மயக்கிக்கொண்டு திரிந்தார்கள். மார்கழிமீ ரதோற்சவ தினத்துக்கு முதற்றினமாகிய 27உ சோமவாரத்திரவிலே, நமது வித்தியாசாலையிலே, வெகுஜன சமூகத்திலே, அவர்கள் கூற்றுக்களெல்லாவற்றையுங் கண்டித்து, சைவாகமங்கள் முக்கியப்பிரமாணம் என்றும், சிவதீகைஷயே உயர்வுடையது என்றும், கர்ஷணாதிப் பிரதிஷ்டாந்தம் பிரதிஷ்டாதி யற்சவாந்தம் உற்சவாதிப் பிராயச்சித்தாந்தம் என்னுந் தேவாலயக்கிரியைகள் சிவாகமத்திலன்றி வேதத்தில் இல்லை என்றும், யாவர்க்கும் சிவதீகைஷயின்றிச் சிவாகமம் படித்தல் கூடாது என்றும், சிதம்பராலயக் கிரியைகளின் பொருட்டுப் பதஞ்சலி மகாமுனிவர் வேதசிவாகம முறைப் படியே பத்ததி செய்தருளினார் என்றும், ஆதியில் இருந்த தில்லைவாழ்ந்தணர்கள் சிவதீகைஷயும் சிவாகமவுணர்ச்சியும் சிவாகமாறுஷ்டானமும் உடையார்கள் என்றும், தற்காலத்தில் உள்ள பூசகர்கள் சிவதீகைஷயும் சிவாகமவுணர்ச்சியும் சைவாறுஷ்டானமும் இல்லாதவர்களாய் இருந்துகொண்டு

சிதம்பராலயக் கிரியைகளைச் செய்தல், சிவவாக்கும் கடேசர் திருமேனியுமாகிய சிவாகமத்துக்கும் வியாக்கிரபாத முனிவர் பதஞ்சலிமுனிவர் தில்லைமுவாயிரமுனிவர் என்பவர்களுடைய அறுஷ்டானத்துக்கும் விரோதமே என்றும், பல சாத்திரப் பிரமாணங்கள்கொண்டு விரித்துப் பிரசங்கித்தேன்.”*

இப்போதுள்ள பூசகர்கள், இன்னும் சிவதீக்ஷை பெற்றுக்கொள்ளாதவரா யிருந்தாலும், இவர்சொல்லியவை களெல்லாம் உண்மை என்பதை ஒத்துக்கொள்ளுகிறார்கள்.

ப த் தா ம் அ தி கார ம்

அருட்பா வழக்கு

இந்தியாநிலே சிதம்பரத்துக்குச் சமீபத்தில் கருங் குழி என்றோர் இடமுண்டு. அங்கே இராமலிங்கபிள்ளை என்று ஒருவர் இருந்தார். அவர் ஏதோ ஒரு வைராக்கி யத்தினாலே சுவாமியாகிச் சென்னப்பட்டணத்திற் போயிருந்தனர். அங்கே அவர் தாம் சிவானுபூதி பெற்றவ ரென்று உலகத்தார் நம்பித் தம்மை வழிபடும் பொருட்டுச்

* பதஞ்சலிமுனிவர் சிதம்பராலய பூசையின்பொருட்டு ஒரு யத்தி செய்தனா என்று கோயிற்புராணம் திருவிழாச்சுருக்கம் 19-ம் செய்யுள் கூறுகின்றது. அது தீக்ஷிதர்களால் நெடுங்காலம் பொத்தி வைக்கப்பட்டிக்கின்றது. இதற்குமுன் நூற்றைம்பது வருஷமளவிலிருந்த கனகசபாபதிதீக்ஷிதர் என்பவருடைய ஏட்டைப் பார்த்து எழுதிய பிரதியொன்று நாவலர்ஐயாவிடம் இருந்தது. அதில் ஒரு பகுதி இப்போது என்னிடமிருக்கின்றது. அதற்கும் இப்போது தண்டபாணிதீக்ஷிதரவர்கள் அச்சிட்டிருப் பதற்கும் பல வேறுபாடுகள் இருக்கின்றன. (த. கை.)

சில பாடல்களைப் பாடி அவைகளுக்குத் திருவருட்பா வென்றும், தமக்குத் திருவருட்பிரகாச வள்ளலாரென்றும் தாமே பெயரிட்டுக்கொண்டும், தம்முடைய மாணுக்கரொருவராலே தமக்குத் திருவருட்பா வரலாறென ஒரு புராணஞ் செய்வித்து இறுதியிற் சேர்த்துக்கொண்டும், அச்சிற்பதிப் பித்து விக்கிரயஞ் செய்வித்தனர். அது கண்ட அறிவினிகள் சிலர், அவ்விராமலிங்கபிள்ளை முன்னிருந்த சமயாசாரியர்களோடு சமத்துவமுடையவரென்றும், அவர் பாடல் தேவார திருவாசகங்களோடு சமத்துவமுடையதென்றும், பாராட்டிக்கொண்டும், பூசித்துக்கொண்டும், அனுட்டானம் பூசை சிவதரிசனம் முதலியன செய்யுங் காலங்களில் ஒதிக் கொண்டும் வந்தார்கள்; சிலபோது சென்னப்பட்டணத்திலுள்ள சிலஆலயங்களில் உற்சவத்திலே தேவாரம் முதலிய அருட்பாக்களை நிறுத்திவிட்டு இராமலிங்கபிள்ளை பாடலையே ஒதுவித்தார்கள்.

இராமலிங்கபிள்ளைக்கும் நாவலருக்கும் முன்னே வேறு யாதொரு ஸ்ரோதமும் இல்லை. இவர் வித்துவான்களைக் கண்டு அழுக்காறு கொள்பவருமல்லர். இவர் காலத்திலிருந்த சிறந்த வித்துவான்களாகிய மகாலிங்கையர் விசாகப் பெருமானையர் மீனாட்சிசுந்தரப்பிள்ளை முதலானவர்களெல்லாரும் இவரோடு மிக்க நண்புடையவர்கள். இவரும் அவர்களை மிகவும் பாராட்டிக்கொள்பவர். இவரித்தன்மையாகிய குணமுடையராயிருந்தும், இராமலிங்கபிள்ளையும் அவர் மாணுக்கரும் செய்தனவற்றை மாத்திரம் சகித்திலர். உலகத்தில் எத்தனையோ மூடர்கள் எத்தனையோ பிழைகள் நிறைந்த நூல்களை இயற்றினார்கள். அவைகளையெல்லாம் இவர் பொருட்படுத்திக் கண்டிக்கவில்லை. இராமலிங்கபிள்ளை இவருக்கு ஒரு அபராதமும் செய்யாதவரா

யிருந்தும், அவரையும் அவருடைய பாடல்களையும் கண்டித்துப் போவியருட்பா மறுப்பென ஒரு நூல் எழுதி, அதனை மாவண்டூர்த் தியாகேசமுதலியாரைக் கொண்டு வெளிப்படுத்தினார்.

இந்தப் போவியருட்பா மறுப்பென்னும் பத்திரிகையில், சமயாசாரியர்களுடைய பெருமைகளையும் அவர்களுடைய பாக்களின் பெருமைகளையும் அவர்கள் பெற்ற அருளின்றிறங்களையும் ஸ்பஷ்டமாகக் காட்டியிருக்கின்றார். அத்தன்மையையுடைய ஆசாரியர்களோடு இவ்விராமலிங்கபிள்ளையைச் சமத்துவப்படுத்துவது தகாடுதென்பதே இவர்கருத்து. இராமலிங்கபிள்ளை அவர்களோடு சமத்துவப்படுத்தப்பட்டின், அவர்களும் இவ்விராமலிங்கபிள்ளை போன்ற ஒழுக்கமுடையவர்களாயே இருந்திருப்பார்களென்றும், அவர்கள் அருள் பெற்றார்களென்பதும் இவ்விராமலிங்கபிள்ளை அருள்பெற்றது போலத்தானே பொய்யாயிருக்குமென்றும் பரசமயிகளும் நம்மவருட் பலரும் எண்ணுதற்கிடனாகுமன்றோ! இதுபற்றியே கருங்குழி இராமலிங்கபிள்ளையையும் அவருடைய நூலையும் இவர் கண்டித்தார்.

இப்படியிருக்கும்போது, ஒருமுறை இவரும் இராமலிங்கபிள்ளையும் சிதம்பரத்துக்கு ஒரே காலத்தில் வர நேர்ந்தது. அப்போது, சைவாகமவிஷயமாகவும் சிவதீக்ஷ விஷயமாகவும் இவரோடு வெறுப்புக் கொண்டிருந்த தீக்ஷிதர் சிலர், அவ்விராமலிங்கபிள்ளையைக் கொண்டு இவரை இகழுவக்கலாமென்று கருதி, சிதம்பராலயத்தில் பேரம்பஷத்திலே அவ்விராமலிங்கபிள்ளையையும் அழைத்து ஒருகூட்டம் சுக்கிலஞ் சூனியீ (1869) உத்தரத்தன்று கூட்டினார்கள். அதில் இராமலிங்கபிள்ளை உட்பட எல்லாரும்

இவரை வாயில் வந்தபடி தூஷித்து, இவரை அடிக்க வேண்டுமென்று தீர்மானித்துக் கொண்டு போய்விட்டார்கள் இக்கூட்டத்தின் வரலாறு “பேரம்பலப் பிரசங்கம்” என்னும் பெயர் கொடுத்து சி. சொ. சண்முகப்பிள்ளை, சி. அ. வேலாயுதபிள்ளை, சி. இரா. ஆறுமுகப்பிள்ளை என்னும் மூவரும் வெளிப்படுத்திய பத்திரிகையிற் காணப்படும். இராமலிங்கபிள்ளை பேசிய தூஷணைகள் அப்பத்திரிகையில் இருக்கின்றன.

இந்தக் கூட்டவிஷயமாகச் சில ‘கிறியினல்’ வழக்குகள் மஞ்சக்குப்பக் கோர்ட்டிலே தொடுக்கப்பட்டன. இராமலிங்கபிள்ளை தம்மேற்றொடுக்கப்பட்டவழக்கில் தாம் இவரை எவ்வாற்றானும் அவமதித்துப் பேசவில்லையென்று அழித்துவிட்டார். அவர் சொன்னது முழுதும் பொய்யென்று அறிந்த இவர், பலரெதிரே தாம் பேசியதைப் பேசவில்லையென்று இராமலிங்கபிள்ளை சொல்லி மறுத்ததே போதுமென்றெண்ணி, அவர்மேற் கொண்டுவந்த வழக்கை விடுவித்தார். இராமலிங்கபிள்ளை பேரம்பலத்திலேயிருந்து இவரை அவதூறுகப்பேசியது சுக்கிலஸ் ஆனிமீ (1869) உத்தர தரிசனத்தன்றும்; அவர் தாம் அப்படிப் பேசவில்லையென்று மஞ்சக்குப்பக்கோர்ட்டிலே அழித்துச்சொன்னது அடுத்த மார்கழித் திருவாதிரைத் தரிசனத்தன்றும். இதிலும் ஏதோ ஒரு தெய்வச்செயல் இருக்கிறதுபோலத் தோன்றுகின்றது.

தீக்ஷிதர்கள் இவர்மேற் ரொடுத்த ஒருவழக்கில், தாம் சிஷ்டிக்கப்படுவாரென்றே இவர் எண்ணியிருந்தார். விசாரணை நடக்குந்தினத்தில் காலையிற் பூசைமுடித்துக் கொண்டு, உடையவரைத் தமது மாணுக்கர் சதாசிவப்

பிள்ளையிடங் கொடுத்து “நான் இன்று சிகழிக்கப்படின என்னுயிரை விட்டுவிடுவேன், நீ இவ்வுடையவரைக் கங்கையிலே விட்டுவிடு” என்று சொல்லிவிட்டுக் கோர்ட்டுக்குப் போயினர். விசாரணையில் மற்றைக் கட்சியார் கேட்ட முட்டுப்பாடான ஒரு கேள்விக்கு மறுமொழியும் கண்ணீரும் இவருடைய நாவினுங் கண்களினும் நின்று ஒருங்கே வந்தன. கோர்ட்டில் இவர் நின்றநிலையும் பேசியதிறமையும் நீதிபதிக்குப் பேராச்சரியத்தை விளைத்தன. இவ்வழக்கின் வழக்காளிகளுக்கே அபராதம் விதிக்கப்பட்டது.

இவ்வழக்குக்களில் யாழ்ப்பாணம் சௌந்தரநாயகம் பிள்ளை யென்னும் வைக்கில் சிரத்தையோடு காட்டிய திறமைகள் பல உண்டு.

பதினொராம் அதிகாரம்

பொதுச்செயல்கள்

பிரசங்கம், கல்வி கற்பித்தல் முதலிய இவைகளேயல் லாமல், உலோகோபகாரமாக இவர் செய்த காரியங்கள் வேறும் பலவுள.

1. பதிபுண்ணிய பரிபாஸைபை

சென்னப்பட்டணத்திலுள்ள சிவபத்திமாந்களிற் சிலர், தொண்டைநாட்டிலுள்ள தேவாரம் பெற்ற சிவஸ்தலங்கள் சில கிலமாயிருந்ததனால், அவைகளைச் சீர்துணைத்தாரணஞ் செய்யும் பொருட்டு, பொருள் சேர்க்க விரும்பி, பிரபவஸ்ர மார்சுபிழி 22உ (1867) சென்னப்பட்டணத்திலே, பெத்து நாயக்கன் பேட்டையிலே, சுப்பிரமணியமுதலியார் தெரு

விலே, கோ. கி. ஐயாசாமிமுதலியார் வீட்டிலே, ஒருசபை கூட்டி, அதற்கு இவரை அக்கிராசனாதிபதியாக வீற்றிருக்கும்படி கேட்டுக்கொண்டார்கள். அச்சபைக்குத் திருத் தொண்டைநாட்டுப் பதிபுண்ணிய பரிபாலனசபை என்பது பெயர்.

அன்று இவர் அச்சபையிற் செய்த பிரசங்கத்தின் சுருக்கம் இப்புத்தகத்தின் இறுதியில் அநுபந்தமாக அச்சிடப்பட்டிருக்கின்றது.

2. நல்லூர்க் கந்தசுவாமிகோயில்

இவரது செனன ஸ்தானமாகிய நல்லூரிலே சிங்கை யாரியச் சக்கிரவர்த்தியின் மந்திரியாகிய புவனேகவாகு வினாலே ஒரு சுப்பிரமணிய ஆலயம் ஆகமப்பிரகாரங் கட்டிப் பிரதிட்டை செய்யப்பட்டிருந்தது. அதனைப் போர்த்துக் கேசர் இடித்துவிடப், பின் ஒல்லாந்தர் காலத்தில் இரகு நாதமாப்பாணரென்பவர் அந்த இடத்தில் ஒரு சிறு கோயிலைக்கட்டி ஒருவேலாயுதத்தைப் பிரதிட்டை செய்திருந்தார். அக்கோயிலுக்குத் தூபியில்லாமை முதலிய பல குற்றங்கள் இருந்தன. இவைகளெல்லாம் குற்றங்கள் என்றும், கோயிலை விதிப்படி கட்டல் வேண்டும் என்றும், கந்தசுவாமிகோயிலானால் மூலமூர்த்தி சிலையாலமைக்கப் பட்ட சுப்பிரமணிய மூர்த்தியாயிருத்தல் வேண்டும் என்றும், அக்கோயில்திகாரிகளுக்குத்தாம் சிறுபிராயமாயிருக்குங் காலத்திலேயே போதித்தார். அவர்கள் அதற்குச் செவி கொடுக்கவில்லை. வண்ணார்பண்ணைச் சிவன் கோயிலில் ஒருமுறை செய்த பிரசங்கத்திலும் இதனைக் குறித்து ஊரவர்களும் அறியுமாறு சொன்னார். சைவர்கள் உருத்திராக்ஷம் அணியவேண்டும் என்று இவர் பிரசங்கித்ததைக் கேட்டு, உருத்திராக்ஷமணிந்து கொண்டு தங்க

ஞடைய கோயிலுக்கு வந்தவங்களை நகைத்து, தம்மவர் வேறு சிலருக்கு பணங்காய்ப்பணிகாரத்தை மாலையாகக் கோத்துக்கட்டிக் கழுத்திலிட்டு அவர்களோடு கூடலிட்டுப் பரிகாசம் பண்ணின இக்கந்தசுவாமி கோயிலதிகாரிகள், இவர் சொல்லைக் கேட்பது எங்ஙனம்! ஆயினும் பின்னாள் விருந்த கந்தையமாப்பாணர் என்னும் அதிகாரி இவரை அடைந்து, “தாங்கள் எங்கள் கோயிலில் வந்து தெய்வ யானையம்மை திருமணப்படலத்திற்குப் பொருள் சொல்லல் வேண்டும்” என்று பிரார்த்தித்தார். அதற்கு இவர் “சிவாகமவிதி ஒன்றுமில்லாத கோயிலுக்கு நான் வாரேன்” என்று சொல்லி மறுத்துவிட்டார். அவ்வதிகாரி பின்னும் பலமுறை இரந்து “கோயிலைத் தங்கள் எண்ணப்பிரகார மெல்லாம் நடத்துதற்கு எனக்குச் சம்மதம்” என்று சொல்லி அழைத்துக்கொண்டு போனார். இவர், பொருள் சொல்லி முடிந்தபின், அக்கோயிலிலுள்ள குற்றங்களை யெல்லாம் திரும்பவும் எடுத்துப் பிரசங்கித்தார். அவைகள் உண்மையாகவே குற்றம் என்று அவ்வதிகாரியினுடைய மனசிலும் பட்டபடியால், அவ்வதிகாரி ஒரு விளம்பரம் எழுதி அச்சிட்டு ஆங்கீரசவ்ருதைமீ⁷ 1873) அக்கோயிற் சந்திதானத்திலே ஒரு பெரிய சபை கூட்டினார். அதற்கு இவரையும் அழைத்துக்கொண்டு போயிருந்தார்கள். அங்கே சுப்பிரமணியக்கடவுளுடைய இலக்கணத்தைப் பற்றியும், கோயில்கட்டப்படவேண்டிய முறையைப்பற்றி யும் ஒரு பிரசங்கம் இவராற்செய்யப்பட்டது. அப்பொழுது சபையிலிருந்தவர் பலர் இன்றைக்கன்றோ சுப்பிரமணியக் கடவுளுடைய இலக்கணங்களை உண்மையாக அறிந்தோம் அறிந்தோம் என்று சொல்லிக் கூத்தாடினார்கள். அச் சபையிற் கோயிற் கட்டடத்திற்காக ஆராயிரம் ரூபா

வரையில் கையொப்பஞ் சேர்ந்தது. இவர் கருவூரிலிருந்து மூவாயிரம் ரூபாவுக்குக் கருங்கற்களும் எடுப்பித்துக் கொடுத்தார். பவஸ் (1874) ஆவணிமீ அங்கே பக்கத்திலுள்ள மடத்திற் போயிருந்து உற்சவத்தைச் சிறப்பாக நடத்துவித்தார். அம்மடத்திலே தினந்தோறும் மாகேசர பூசையும் நடப்பித்தார்.

இப்படியெல்லாம் இவர் செய்தும், அக்கோயிலதிகாரி, தாம் அக்கோயிலில் வழக்கப்பிரகாரம் நடந்துவந்த ஆட்டுக் கொலையை இனிச் செய்யமாட்டேனென்று இவருக்குச் செய்துகொடுத்த சத்தியத்துக்கு மாறாக, தேர்த்திருவிழாவுக்கு முதலான் மீளவும் அதனைச் செய்து விட்டார். உடனே இவர் கோபங்கொண்டு அம்மடத்தைவிட்டு நீங்கித் தம்மிடத்துக்குவந்து, சிலநாளின்பின் அக்கோயிற் குற்றங்களை யெல்லாம் இரண்டு பத்திரிகைகளிலே எழுதி வெளியிட்டார். நிற்கிங்க சேனாதிராசமுதலியார் சம்பந்த நாதமுதலியார் என்னும் இருபிரபுக்கள் அக்கோயிலதி காரிமேல் பதினொரு அபவாதங்கள் எழுதிக் கொடுத்தனர். இதை வைத்துக்கொண்டு, இவர்தாதுஸ் (1876) மார்சுமீ வண்ணார்பண்ணைச் சிவன்கோயிலில் ஒரு பெருங் கூட்டங் கூட்டி, அவ்வபவாதமனைத்தையும் ஒன்றொன்றாக விசாரணை செய்தனர். எல்லாம் உண்மையென்று காணப்பட்ட படியால், அவ்வதிகாரியை விலக்குதற்பொருட்டு ஒரு வழக்குத் தொடரவும், பின் அக்கோயிலை நடத்தவும் ஒரு சபை அக்கூட்டத்தில் நியமிக்கப்பட்டது. இந்தக் கூட்டம் இரண்டாம்நாட் கூட்டத்தைக் குழப்புதற்காகக் கோயிலதி காரியைச்சேர்ந்த வீரர்கள் சிலர் ஆயத்தஞ் செய்திருந் தனர். இதை, அக்காலத்தில் மகாபெலசாலியாயும் மகாதுட்டனாயும் தன்பெயர் கேட்டவுடனே எவரும்

பயப்படுந் தன்மையுடையனாயும் இருந்த அம்பலவாணி ஐயன் என்பவன் கேள்விப்பட்டு, சிவன்கோயிற் கோபுர வாயிலில் வந்து நின்றனுகொண்டு, கூட்டத்தைக் குழப்பு கிறவர்கள் குழப்பப்படும் என்று சொல்லிக்கொண்டு நின்றனன். அவனைக்கண்டவுடனே குழப்ப வந்தவர்கள் யாதொரு பேச்சுமின்றி அடங்கியிருந்துவிட்டுப் போயினர். நியமிக்கப்பட்ட சபையார் கோயிலதிகாரிமேல் வழக்குத் தொடர்ந்தனர். அது விசாரணைக்கு வருமுன் இவர் சிவபதமடைந்துவிட்டனர். 1929ம்ஆ ஐ-ஒன்மீ 10உ இக்கோயில் பொதுவென்றும் கோயிலதிகாரி கோர்ட்டுக் குக் கணக்குக் காட்டவேண்டுமென்றும் தீர்ந்த 19070-ம் இலக்க வழக்கு நாவலர் தொடங்கிய வழக்கின்பேரே யாகும்.

3. திருக்கேதீச்சரம்

இலங்கையிலுள்ள தேவாரம் பெற்ற ஸ்தலங்களுள் ஒன்றாகிய திருக்கேதீச்சரம் அழிந்துபோனபடியால், அந்த நிலம் அரசினருக்காய்விட்டது. அந்த நிலத்தைத் திரும்ப அரசினருடன் வாங்கி அதிலே அக்கோயிலை முன்போலக் கட்டிவைக்கவேண்டும் என்னும் ஆசை இவருள்ளத்திலே புகுந்தது. அதனை ஆங்கிரசாளு ஐப்பசிமீ (1872) “யாழ்ப் பாணச்சமயநிலை” என்னும் பத்திரிகையினிறுதியில் எழுதி வெளிப்படுத்தினார். அந்நிலத்தைக் கொடுக்கும்படியாக அரசினருக்கு விண்ணப்பமுஞ் செய்தார். இப்படியிருக்குங் காலத்தில், அப்போது கவர்மெண்டு ஏசண்டாயிருந்த சேர் துவைனந்துரைக்கும் இவருக்கும் சிறிது மனவீரோ தத்தை அத்துரையின் கீழுள்ள உத்தியோகத்தார்கள் சிலர் உண்டாக்கிவிட்டார்கள். அதனால், அந்த நிலம் இவர்

காலத்திற் கிடையாமற் போயிற்று. பின்பு அந்தத் துவைனந்துரையுடைய உதவியினாலேயே சைவர்களுக் காயிற்று. இவர் காலத்தில் அது கிடைத்திருந்தால், பெருஞ் சிவாலயம் ஒன்று முன்னேயே உண்டாயிருக்கும்.

4. துவைனந்துரை

ஈசுவருஷத்தில்(1877)யாழ்ப்பாணத்திலே பஞ்சமும் பேதியும் உண்டாயின. பேதி நோயாளிகளுக்கெல்லாம் அங்கங்கே கொட்டில்கள் போட்டு அவைகளிலே அவர்களை வைத்துத் தகுந்த உணவுகள் மருந்துகள் முதலானவை கொடுக்கும்படி அரசினர் உத்திரவு செய்திருந்தனர். அவைகளைக் கீழுத்தியோகத்தார்கள் கிரமமாகச் செய்யாமை யும், துவைனந்துரை அவைகளை மேற்பார்வை செய்யாமை யும் ஆகிய இவைகள் புதினப் பத்திரிகைகளில் வெளிப் படுத்தப் பட்டிருந்தன. அப்படிச் செய்யாமையை நேரே கண்டவர்கள் இவருக்கு வந்து சொல்லியுமிருந்தார்கள். கரையூரில் துவைனந்துரை பேதியுண்டானவர்களுடைய வீடுகளில் நுழைந்து சில இம்சைகள் செய்தாரென்னுங் கதையும் உண்டாயிற்று. இவைகளைக்கேட்டு மனம் பொறுக்காமையால் தமது வித்தியாசாலையில் ஒரு கூட்டங் கூட்டி அக்கூட்டத்தில், ஒரு விண்ணப்பம் எழுதி 1878-ம் ஆண்டு ஜனவரியீ தேசாதிபதி “சேர் லோங்டன்” என்பவர் யாழ்ப்பாணம் வந்தபோது அவருக்கு உபசபை (Deputation) மூலமாகக் கொடுத்தார். அந்த டெப்ரீ யுற்றேசனுக்கு முதல்வராகத் தாமும் போயிருந்தார். தேசாதிபதி அவ்விண்ணப்பத்தை உற்றுக்கேட்டு அதிற் சொல்லப்பட்டவைகளுக்காக மனம் வருந்துபவர்போலக் கூட்டி, இவைகளை யெல்லாம் விசாரணை செய்வோமென்று

சொல்லியும் பின் மெல்ல நழுவ விட்டுவிட்டார். திரு வனந்தபுரத்தில் நீதிபதியாயிருந்த தா. செல்லப்பாபிள்ளை, அப்புக்காத்து நாகலிங்கம் முதலானவர்கள் இவ்விஷயத் தைக் குறித்துச் சீர்மையிலுள்ள (Secretary of State) என்னும் உத்தியோகத்தருக்கு எழுதியும் நன்மை பிறக்க வில்லை. துவைனந்துரையோ இவ்விஷயத்தில் இவரோடு வெறுப்புங் கோபமுமுடையவராயிருந்தும், இவரது இரக்கக் குணத்தையும், ஏதொன்று செய்யினும் இவர் மனமொன்று வாக்கொன்றாயிராமல் உண்மையாகவே திரிகரணமுமொத்துச் செய்கின்றவர் என்பதனையும், இவர் ஒன்றுக்கும் அஞ்சாத சுத்தவீரர் என்பதனையும், இவர் போலும் யோக்கியர் இல்லை என்பதனையும், தம் கீழுள்ளா ரால் தாம் அனுப்பப்பட்டார் என்பதனையும், பின் அறிந்து கொண்டார். அதனாலே துவைனந்துரைக்கு இவரிடத்தே பெருமதிப்பும் விருப்பும் பின் உண்டாயின. இவர் சிவபத மடைந்த சங்கதியைக் கேள்விப்பட்டவுடனே மிக மனம் வருந்தித் தங்கீழுள்ள உத்தியோகத்தர்களை யெல்லாம் “இன்று நீங்கள் கச்சேரிவேலை பார்க்க வேண்டியதில்லை, நாவலர் வீட்டுக்குப் போகவேண்டும்” என்று சொல்லி அவர்களை அனுப்பிவைத்தார்.

5. கீரிமலைச் சிவன்கோயில்

யாழ்ப்பாணத்திற் கீரிமலையிலே ஒரு சிவாலயம் முற்காலத்திலிருந்து அழிந்துபோயிற்று. இந்தஸ்தலத் திலே வேறொரு சிவாலயம் அமைக்கவேண்டுமென்று நினைந்து “கீரிமலைச் சிவன்கோயில்” என்னும் பெயர் கொடுத்து ஒருபத்திரிகை எழுதித் தமது கையெழுத்தோடு வெளிப்படுத்தி, அதற்காக அங்கே போய் இடமும்பார்த்து

வகுத்து, அவ்விஷயத்தில் முயற்சிசெய்யும்படி பிராமண குருமாரையுந் தூண்டிவிட்டார். இப்போது அங்கே அமைக்கப்பட்டிருக்குங் கோயிலும் அதுவே, இடமும் அதுவே.

6. சிதம்பரத்தைச் சார்ந்த சிவபுரியிலிருந்த வெள்ளந் தாங்கி ஆறுமுகப்பிள்ளை என்பவர் இவரிடத்து அத்தியந்த பக்தியுடையவர். இந்த ஆறுமுகப்பிள்ளை சிதம்பரம் சிவகாமியம்மையாருக்குரியதாய் வெள்ளந்தாங்கிக் கிராமத் திலுள்ள 40 வேலி விளைநிலத்தைத் தம் வசப்படுத்தி அது பவித்து வந்தார். இந்த ஆறுமுகப்பிள்ளை நாவலர் வசிக்கு மிடத்துக்குக் காற்கட்டை தூரத்தில் தமது பல்லக்கி னின்றும் இறங்கி மரியாதையோடு போய் இவரை வழி பட்டுவரும் அன்பராயிருக்கவும், அவர் செய்த சிவாபரா தத்துக்காக வெறுப்புற்று டுடி விளைநிலத்தையும் அதனு லடைந்த ஊதியத்தையும் சிவகாமியம்மையாருக்குச் சமர்ப் பித்து விடும்படி அவருக்குப் பலவாறு வற்புறுத்திக் கூறினார். கூறியும் அவர் கேளாமைகண்டு, கோபாவேசத் தால் அவரை வைது, கோர்ட்டில் அந்த வைவுகளைத் தாம் செய்ததாகவே ஒப்புக்கொண்டு ஏழு ரூபா அபராதங் கொடுத்தார். அதற்கு அப்பீல் செய்யும்படி பல அன்பர்கள் இரந்து வேண்டியும் இவர் செய்யவில்லை. பின் அந்தச் சிவகாமியம்மையார் விளைநிலத்துக்காகச் சிவபுரிமடத்துக்கு வார்சுகாரரான வைத்தியலிங்கப்பிள்ளை என்பவரைக் கொண்டு பாப்பர் வியாச்சியம் செய்வித்து அந்த விளைநிலங் களையும் அதுபவித்தகாலத்து வரும்படியையும் சிவகாமி யம்மையாருக்குக் கொடுப்பித்தார். அந்தக்காலத்தில் அந்த வழக்கை வக்கீலாயிருந்து மஞ்சக்குப்பக் கோர்ட்டில் நடத்தினவர் பின் மலையாளம் கோர்ட்டில் ஐட்சாயிருந்த

தா. செல்லப்பாபிள்ளை. இன்றைக்கும் அந்தச்சொத்து சிவகாமியம்மையாருக்குரியதாய் அத்தருமபரிபாலன மடாதிபதித்துவம் பூண்ட சிவபுரிமடத்தார் விசாரணை யிலிருக்கின்றது. 1867-ம்(ஸ்ரீ) மஞ்சக்குப்பக்கோர்ட்டு அசல் நெம்பர் 2-ல் இது நடந்தது.

ஹை வியாச்சியத்தில் வாதியாயிருந்தவருக்கு வாதி பாப்பர் வைத்தியலிங்கம் பிள்ளையென்று இன்றைக்கும் பெயர் வழங்குகின்றது.

7. ஸ்ரீ மூலட்டானேசுரருக்கு முதல்முதல் பாற்கா வடித் தர்மம் நியமித்தவரும் இவரே. அது இன்றும் ஒழுங்காக நடந்துவருகின்றது.

இன்னும், “உதயபானு” என்னும் பெயரோடு ஒரு சைவப் பத்திரிகை நடத்த முயன்று விளம்பரம் விடுத்திருந்தார். உதயபானு என்னும் பத்திரிகை, இவருடைய மாணுக்கர்களாற் சிறிதுகாலம் நடத்தப்பட்டுவந்து பின் இந்துசாதனமாகப் பரிணமித்தது. சேமநிதிகள் உண்டாக்க வேண்டுமென்று நினைந்து அதற்கு வேண்டிய விதானங்கள் எழுதிவைத்தார். தமிழிலே பரீக்ஷைகள் செய்து பட்டங்கள் கொடுத்தற்கு வேண்டிய ஏற்பாடுகள் எழுதிவைத்தார். இதுவே யாழ்ப்பாணத்திலுண்டான தமிழ்ச் சங்கத்துக்கு மூலமாயிருந்தது. பொ. இராமநாதர் என்பவரை இலங்கைச் சட்டநிருபணசபையில் ஒருவராக்குவதற்குப் பலர் விரும்பாமல் பிறிற்றே (Brito) என்பவரை ஏற்படுத்த விரும்பிய காலத்தில், இவர் இராமநாதருக்காகப் பல கூட்டங்கள் கூட்டி மிக முயற்சிசெய்து அவரையே நியமிக்கும் படி செய்தார். இப்படிப் பொதுநன்மைகுறித்துச்செய்தன இன்னும் பலவுள்.

பிற்காலத்திலே பாழ்ப்பாணத்தில் உண்டான தமிழ்ச் சங்கம் கிறிஸ்துமதகண்டனசபை சைவபரிபாலனசபை இந்துக்கல்லூரி என்பவைகளுக்கெல்லாம் வித்திட்டுவைத்த வரும் இவரே. தமிழ் விவிலியபுத்தகமொன்றின் அட்டையிலே தாம்செய்ய உத்தேசித்த கருமங்கள் இவையிவை என்று குறித்த இடத்தில், கிறிஸ்துமதகண்டனசபை சைவசமய பரிபாலனசபை என்னும் இரண்டுபேர்களும் எழுதப்பட்டிருக்கின்றன. இந்துக்கல்லூரிக்கும் இவரே காரணரென்பது அதன் வரலாற்றுப்புத்தகத்தால் அறியக்கிடக்கின்றது.

பன்னிரண்டாம் அதிகாரம்

சிவபூசை

இவருடைய செய்கைகளெல்லாம் பிறருடைய நன்மை குறித்தனவேயாக, இவர் கற்ற கல்வியும் செய்த பூசையுமாகிய இரண்டுமே சுவநயங் கருதியனவாம். சிவபூசை எழுந்தருளப்பண்ணிக்கொள்ள வேண்டும் என்னும் ஆசை இவருக்குச் சிறுவயசிலேயே உதித்தது. தமது பரம்பரைக் குருவாகிய விளைவேலி ஸ்ரீ வேதக்குட்டிக் குருக்களிடம் சிறுவயசிலேயே சமயதீகைப் பெற்றுக்கொண்டார். முப்பத்திரண்டாம் வயசில், நிர்வாணதீகைப் பெற்றுச் சிவபூசை எழுந்தருளப்பண்ணிக் கொள்ளும்பொருட்டுக் குறுநாட்டுக்குச் சென்று, ஆசாரியருக்குத் தமது கருத்தை அறிவித்துக்கொண்டு அங்கே இருந்தார். பல தலங்களுக்கும் போக வேண்டும் என்னும் ஆசையும் இருந்தபடியால், உடையவர் பூசை எழுந்தருளப் பண்ணிக்கொள்ள இவர் விரும்பவில்லை. இவருடைய சமயசாஸ்திர உணர்ச்சியைக்

கண்ட ஆசாரியர் “தாங்களே யல்லாமல் வேறு யார் உடை யவர் பூசை பண்ணத்தக்கவர்” என்று சொல்லி, அதனைப் பலமுறையும் வற்புறுத்தினார். இப்படி இவர்கள் பேசிக் கொண்டிருக்கும் போது, தூரதேசத்தாரொருவர் இரண்டு ஸ்படிகலிங்கங்கள் விற்கக் கொண்டுவந்தார். அதனைக் கண்ட ஆசாரியர் “பார்த்தீர்களா, இது நல்ல அடையாளம். ஸ்படிகலிங்க பூசையே தாங்கள் செய்யவேண்டும்” என்றார். “பஞ்சசூத்திரவிதி தவறாதிருப்பின் தங்கள் சொற்படி எழுந்தருளப் பண்ணிக்கொள்ளுகிறேன்.” என்று சொல்லி, இவர்தாமாகவே பரீட்சிக்கும்போது, ஒன்று விதி தவறாத தாயும் ஒன்று குற்றமுடையதாயும் இருந்தன. குண முடைய இலிங்கத்தை ஆசாரியர் எழுந்தருளப்பண்ணிக் கொடுத்தார். இவருடைய மாணக்கர் சதாசிவப்பிள்ளையும் நிர்வாணதீக்ஷ பெற்றுக்ஷணிகலிங்கபூசை இவரோடுகூட எழுந்தருளப்பண்ணிக்கொண்டு, இவருக்குப் பூசைத் துணை வராயிருந்தார். பூசைக்கிரமத்தினும், ஆசாரத்தினும் ஒரு காலத்தும் இவர் தவறினதில்லை. புறப்பூசை முடிவிலே தினந்தோறும் “உறவிலேன் உணையன்றி மற்றடியேன்” என்றும், “ஆரெனக்குறவமரர்களேறே” என்றும், “அன்றே என்றனவியு முடலு முடைமை யெல்லாமுங்-குன்றேயனை யாய் என்னையாட் கொண்டபோதே கொண்டிலையோ” என்றும், தோத்திரம் பண்ணும்போது, கேட்டு நிற்பவர்க ளுக்கும் கண்ணீர்சொரியும். சிவபூசையை மாத்திரமன்றிச், சமயாசாரியர் குருபூசைகளையும், இடையிடையே மாகேசுர பூசைகளையுஞ் செய்துவந்தார். சிவராத்திரி சோமவாரம் கந்தசட்டி முதலிய விரதங்களையும் அதுட்டித்துவந்தார். நைட்டிகப் பிரமசாரியாய்ச் சுற்றக்கலப்பில்லாதவராயிருந்ததினாலே ஆசௌசங்களையெல்லாம் காத்திலர். அகோரசிவாசாரியர் பத்ததி, பதஞ்சலி பத்ததி, ஆன்

மார்த்த பூசாவிதி என்னும் நூல்களை அனுசரித்து மந்திரக் கிரியைகளோடுகூடிய நித்தியகருமவிதி என ஒருநூலுஞ் செய்தார்.

இவருடைய தாயார் பிங்களஸ் மார்கழிமீ (1857) சுக்கிலபட்ச ஏகாதசி திதியிற் சிவபதமடைந்தனர். தகப்பனார் தாயார் என்னும் இவருடைய வருஷ சிராத்தங்களுக்கும் மிக்க சிரத்தையோடுஞ் செய்துவந்தனர்.

பதினமூன்றாம் அதிக்காரம்

சிவபதப்பேறு

பிரமாதிரஸ் ஆடிமீ (1879) சுந்தரமூர்த்திநாயனார் குரு பூசைத் தினத்திலன்று இவர் செய்த பிரசங்கத்தைப்பற்றி முன்சொல்லியிருக்கின்றோம். இவர் வாக்கில் வந்தபடியே, அதன்பின் பிரசங்கங்கள் செய்யப்படவில்லை. இந்த வயசுற் சிவபதமடைவாரென்று ஒருவரும் எண்ணியிருக்கவில்லை. அடுத்த கார்த்திகைமாதத்தில், இவர் சிவபதமடைதற்கு ஒருவாரத்தின் முன் ஒருநாள், அடியேனை நோக்கி “நானைக்கு உதயத்தில்தான், சிலவிஷயங்கள் எழுதவேண்டும்” என்றார். அவ்வாறே அடியேனும் போய் நின்றேன். அப்போது தமது மாளிகையின் நடு அறையில் அங்கு யிங்கும் உலாவி உலாவி,

“அல்லிக்கமலத் தயனுமாலு மல்லாதவரு மமரர்கோனுஞ்
சொல்லிப்பரவுநாமத்தானைச் சொல்லும்பொருளு மிறந்தசுடரை
நெல்லிக்கனியைத் தேனைப்பாலை கிறையின்னமுதை யமுதின
[சுவையைப்
புல்லிம்புணர்வ தென்றுகொல்லோ வென்பொல்லா மணியைப்
[புணர்ந்தே”]

—திருவாசகம்.

என்னும் வாசகத்தைப் பலமுறை ஒதிக்கொண்டு, அடியேன் போய் நின்றதுந் தெரியாமற் பரவசமாயிருந்தார். அன்றைக்கு ஏதோ ஒரு குறி இவருக்குத் தெரிந்திருத்தல் வேண்டும், அடுத்த 18௨ செவ்வாய்க்கிழமை இரவு இவருக்கு நோய் உண்டாயிற்று. மற்றைநாட் புதன்கிழமை ஸ்நானம் பண்ணக் கூடாதிருந்தமையால், வேதாரணி யத்துச் சைவாசாரியர் ஒருவரால் இவருடைய பூசை செய்யப்பட்டது. அப்போது தாம் அந்தரியாகஞ் செய்து, புறமண்டபத்தினின்று புஷ்பாஞ்சலித் திரயஞ் செய்திருந்தனர். மற்றை நாளும் அவ்வாறே செய்தனர். மற்றைநாள் அந்தரியாகஞ் செய்து, புறமண்டபத்தினின்று பூக்களைக் கைநிறைய ஏற்று அப்பூக்களை ஒவ்வொன்றாக எடுத்து, தமது சிரசிலே போட்டுக்கொண்டு, அஞ்சலி செய்து, திரும்பிவந்து சயனத்தின்மீது படுத்தனர்; அன்றிராத்திரி ஐந்துநாழிகைவரையில், அறிவீற் சற்றே னும் பேதமில்லாதவராயிருந்து, தேவாரமுதலிய அருட் பாக்களை ஒதும்படி கட்டளையிட்டு, அவைகளோதப்படும் போது, சிதம்பரம், காசி, மதுரை, திருச்செந்தூர் முதலிய புண்ணிய தலங்களின் விபூதியணிந்து, உருத்திராக்ஷம் பூண்டு, கங்காதீர்த்தம் உட்கொண்டு, கைகளைச் சிரசின் மேற் குவித்து, உயிர்க்குயிராயுள்ள சிவபெருமானுடைய திருவடிகளிலே சிந்தை வைத்து, சாலிவாகன 1802-க்குச் சமமாகிய பிரமாதிரௌ கார்த்திகை 21௨, (1879) சுக்கிரவாரமும் மக நக்ஷத்திரமும் சத்தமி திதியுங் கூடிய புண்ணியகாலத்திலே, இரவு பத்து நாழிகையிலே, வண்ணார்பண்ணையிலே தாயிருந்த வீட்டில் ஸ்ரீ நடராஜப் பெருமானுடைய குஞ்சித பாத நிழலையடைந்தார். அப்போது இவருக்கு வயசு 56, மாசம் 11, நாள் 16. இருபத்

திரண்டார் தேதியாகிய சனிக்கிழமை இவருடைய திருமேனியை, விபூதி உருத்திராக்ஷ முதலிய சிவசின்னங்களாலும் பிறவற்றாலும் அலங்கரித்து விசித்திரமான பூந்தேரின்மேல் ஏற்றி, எண்ணில்லாத சைவசமய பத்தர்கள் சூழ்ந்து செல்ல, அருட்பாக்களை ஒதுவார்கள் ஒதிக்கொண்டுவர, வனத்தின்கண்ணே கொண்டுபோய், அங்கே வரணிகரணவாய் ஆதினத்தார் முன்னிலையில், வேதாரணியத்து அப்புக்குருக்களெனப்படும் நமச்சிவாயதேசிகரால் நிர்வாண அந்நியேட்டி செய்யப்பட்டபின், அன்றிராத்திரி எட்டுநாழிகைவரையிற் பரிமளம் மிகுந்த சந்தனக் கட்டைகளாலே தகித்தனர். பாஷாணஸ்தாபனம் முதலிய கிரியைகளும் முறையே செய்யப்பட்டன.

இவருக்கு நோய் அதிகப்படுதலைக் கண்ட மாணாக்கர்களும் சுற்றத்தார்களும், சமீபத்திலே போய் வித்தியாசாலை விஷயங்களைக் குறித்து என்ன செய்யவேண்டும் என்று வினாவினார்கள். அதற்கு “கைலாசப்பிள்ளையைக் கூப்பிடுங்கள்” என்றார். இதுவே இவர் சொன்ன கடைசியான வார்த்தை.

பிற்காலத்தில், இவருடைய உருவத்தில் தலையும் நெற்றியும் மிகப் பெரியன; காதுகள் கொஞ்சஞ் சிறியன; கைகளும் கால்களும் மெல்லியன; உடல் கொஞ்சம் பெருத்தது; முகரோமங்கள் மிக்க பெலமுடையன; கழுத்துக்கு மேலே உள்ள பெலமும் மனப் பெலமுமன்றி, சரீரம் ஒருகாலத்தும் வேலைசெய்யாமையாற் பெலனற்றது, மிக மிருதுவுமானது; நிறம் பொது நிறம்; புருடாகிருதி நன்றாயிருக்கும்; உயரம் சாமானியமானது; ஆகாரம் அற்பம், இவருக்குப் பிரியமான உணவு இன்னதென்று சொல்ல முடியாது, பால் கற்கண்டு இவைகளே அதிகமாக உண்பது. இங்கிலிசுகாரர் சொல்லும் புத்திசாதுரியம் (Wit) என்பது இவருக்குத் தலையிலே உள்ளது.

இவரைச் சைவர்கள் பலர் சைவப்பிரசாரகர் என்றும், ஐந்தாங்குரவர் * என்றும், சற்குருநாதசுவாமிகள் என்றும் சொல்வார்கள்.

பதினாலாம் அதிகாரம்

குணதிசயங்கள்

இவரிடத்தே கொலை, களவு, வஞ்சனை, காமம் முதலிய குற்றங்கள் எள்ளளவேனும் இருந்தன என்று இவருடைய சத்துருக்களுஞ் சொன்னதேயில்லை; சொல்லவும் மாட்டார்கள். கோபம் என்னுங் குணம் மாத்திரம் இருந்ததுண்டு. அதனையே சிலர் குற்றமாக எடுத்துச் சொல்வார்கள். இவர், தமக்குத் தீங்கு செய்தவர்களைக் கோபித்ததை நாம் ஒரு காலத்துங் கண்டதில்லை. இவர் கோபிப்பது சிவநிந்தை சிவசாத்திரநிந்தை முதலிய சிவாபராதங்களைச் செய்தவர்களுையாம். அக்கோபமும் அவர்கள்மேற்கொண்ட வைரத்தினாலயதன்று; அவர்களைத் திருத்திப் பின் நல்வழிக்குக் கொண்டுவரல் வேண்டும் என்னும் நல்லெண்ணத்தினாலயதேயாம். கோபித்துக் கண்டிப்பதும், பெரும்பாலும் அவரவர்கள் முன்னிலையிலேயாம். இவரால் இப்படிக் கண்டிக்கப்படாதவர்கள், குருமார், பிராமணர், சீனேகிதர், பிரபுக்கள், சுற்றத்தார் முதலானவர்களுள்ளேயிக அரியர். இவருடைய கோபம் நற்கோபமே என்பதனை

* நீர்வேலிச் சிவப்பிரகாசபண்டிதர் வேதாரணியபுராணப் பதிப்புக்குக் கொடுத்த சிறப்புப்பாயிரத்தில் “வந்தாரும் போற்ற வள முறுசைவம் வளர்த்த, ஐந்தாங் குருவென் றறிஞர்புகழ்— நந்தாத, ஆறுமுக நாவலராஞ் சற்குரு நாதா” என்றதினாலும் இவருக்கு ஐந்தாங்குரவர் என்னும் பெயருண்மை தெளிக.

மித்தியர்வாதநிரசனத்திலுங் காண்க. இவரிடத்தில் எவ்வளவு கோபமுண்டோ அவ்வளவிற்பதின்மடங்கு இரக்கமுமுண்டு. கோபமுங் கணப்பொழுதினுள்ளே ஆறிவிடும். ஆறினவுடனே முன்போல அவரவர்களுக்குச் செய்ய வேண்டிய மரியாதையைச் செய்வார்.

தம்மை வந்து அடைக்கலம் புகுந்தவர்களைக் காப்பதும், தாங்கள் செய்த குற்றத்தை அறிந்து பச்சாத்தாபப்பட்டுத்தம்மை வந்துக்ஷமை வேண்டினவர்களைக் காப்பதும் இவருக்குரிய விசேட குணங்களாம். இவர் ஒருநாள், சாப்பிட்டுக் கொண்டிருக்கும்போது, தவசிப்பிள்ளை யொருவன் பைத்தியத்தினாலே சாதத்தை அள்ளி இவருடைய இலையில் எறிந்து விட்டான். அதற்காக அவன்மேற் கோபங்கொள்ளாது பொறுத்துக் கொண்டனர்.

ஒரு தைச்சங்கிராந்தியில் யாழ்ப்பாண வித்தியாசாலையில் இவர் இருக்கும்போது, அவற்குச் சிறிது தூரத்திலுள்ள ஒரு வீட்டில் நெருப்புப் பற்றியது; அப்போது எவ்வழியாற்போனாரென்று ஒருவருக்குந் தெரியாமற் சட்டென்றுபோய் மற்றவர்களோடு தாமும் ஒருவராய் நின்று கூரையைப் பிடுங்கி நெருப்பை அவித்தார்.

இவருடைய மாணுக்கரொருவருக்கு வைசுரி நோயுண்டானபோது, பலர் தடுக்கவுங் கேளாது தனியே அவர் வீட்டுக்குப் போய்ப் பார்த்துவந்தார். மற்றொரு மாணுக்கராகிய சுப்பிரமணியபிள்ளை என்பவர் நிருவாண தீகை பெற்று இவரிடத்தே ஞானசாத்திரங்கள் படிக்க வேண்டுமென்று விண்ணப்பஞ்செய்து மிக்க அன்பு காட்டி நடந்தமையால், அவருக்கு நோயுண்டானபோது அடிக்கடி

போய்ப் பார்த்துவந்தார்; வைத்தியஞ் செய்வித்தார், அவரிற்றந்தபோது அவருடைய அந்தியக் கிரியைகளைத் தாமும் உடனிருந்து செய்வித்தார்; அவருடைய சரித்திரத்தை ஒரு சிறு புத்தகமாக எழுதினார், அவருடைய பிள்ளையை வித்தியாசாலையிற் படிக்கச்செய்தார். இப்படிப் பல காரியங்களை இவர் தம்மை நம்பின அநேகருக்குச் செய்திருக்கின்றார். இவைகளால் இவருடைய இரக்கம் என்னுங் குணம் நன்றாக வெளிப்படுகின்றது. சிலர் பொருட்டுக் கண்ணீர்விட்டழுததையும் பார்த்திருக்கின்றோம். கோபிக்கப்பட்டவர்மேல் இரங்குவது இவருக்கு பரம்பரைக்குணம்போலும். இவருடைய சுற்றத்தார் பலருக்கு இக்குணமுண்டு.

அஞ்சாமை ஆண்மை என்பவைகளும் இவரிடத்து மேற்பட்டுத் தோன்றிய குணங்களாம். அதனைச் சைவ துஷணபரிகாரத்தில் முதலில் உள்ள சில வசனங்களாலும், பல செய்கைகளாலும் அறியலாம். இவ்வஞ்சாமைக்குக் காரணம் தாம் குற்றமான தொழில்கள் ஒன்றும் செய்திராமையேயாம். தக்கவித்துவ சபைகளைக் காணுமிடங்களிலும், பெரிய சத்துருக்களைக் காணுமிடங்களிலும் தான் இவருடைய அஞ்சாமைக்குணம் நன்றாகத் தெரியும்.

இவர் அச்சியந்திரந் தாபித்த காலத்தில், அச்சியந்திரந் தாபிப்பவர் கவர்மெண்டு ஏசண்டு மூலமாக அரசினருடைய உத்தரவு பெற்றுத் தாபிக்கவேண்டும் என்பது சட்டம். தாம் அச்சியந்திரந் தாபிக்க எண்ணியபோது, அதற்கான விண்ணப்பம் எழுதிக்கொண்டு ஒருநாட் காலையில், அப்போது ஏசண்டாயிருந்த “டைக்துரை”யிடம் போனார். அவர் இவ்விண்ணப்பத்தை வாங்கிப் பார்த்துவிட்டு,

தாபிக்கலாம் என்றேனும், தாபிக்கக் கூடாது என்றேனும் வாயாற் சொல்லாமற் கைவிரலாற் காட்டிப் யோகலாம் என்று அறிவித்துவிட்டார். அவருடைய உட்கருத்தை விளங்காமல் இவர் மனவருத்தத்தோடு வீட்டுக்குத் திரும்பினார். அன்று மத்தியானம், “நீர் இப்பொழுதே அச்சியந்திரர் தாபிக்கலாம். கொழும்பிலிருந்து மறுமொழி வரும்வரையுந் தாமதிக்கவேண்டியதில்லை. அனுமதி நான் வாங்கித்தருவேன்” என்னுங் கருத்தமைய ஒரு கடிதம் எழுதி, அவர் இவருக்கு அனுப்பியிருந்தார். பின் அஃது இவருக்குப் பெருஞ் சந்தோஷமாயிற்று. இதற்குச் சில மாசங்களின் பின் ஒருநாள், இவருடைய தமையனா ரொருவர் வீட்டுக்குச் சமீபத்திலே, தெருவிலே, இவரை அந்தத் துறை கண்டபோது, இவரைச் சோதித்தற் பொருட்டு, “ஆராய்ச்சியார் தம்பு வீடு எது” என்று கேட்டார். தமக்கு வாயாற் சொல்லாமல் முன்னே கைகாட்டிவிட்டதனை நினைந்தும், அந்தத் துரையைத் தமது தமையனாராகிய ஆராய்ச்சியார் வீட்டிற் பல முறை தாங் கண்டிருந்தமையால் ஏதோ அவர் தம்மைச் சோதித் தற்பொருட்டு இக்கேள்வியைக் கேட்டாரென்று நினைந்தும், தாமும் வாயாற் பதில் சொல்லாமற் கையாற் சுட்டி இது வென்று காட்டிவிட்டுப் போனார்.

இந்த “டைக்துரை”யும் இவருஞ் சாப்பிடுவது ஒரே வகையான அரிசி. மேற்பிரிவிற் சொல்லிய சங்கதி நடந்து சில நாளாயினபின், அந்தத் துரையிடத்தில் அந்த அரிசி இல்லாமற் போயிற்று; கடைகளிலும் இல்லாமற்போயிற்று. இவரிடத்தில் மாத்திரம் இரண்டு மூட்டைகள் இருந்தன. அத்துரை அதனையறிந்து பணமுங் கொடுத்து ஒரு புசல் அரிசி வாங்கி வரும்படி ஆளனுப்பினார். இவர் பணத்தைத்

திருப்பிக் கொடுத்துவிட்டு ஒருமுட்டையரிசி அனுப்பி யிருந்தார். துரையோ அதன் விலைப்பணத்தை இவருக்குச் சேர்ப்பிக்கத் தம்மாலியன்றளவு பிரயாசப்பட்டார். இவர் வாங்கவில்லை.

ருதிரோற்காரி (1863) மதுரைக்குப் போகும் வழி யிலே இராமநாதபுரத்திலே தங்கியபோது, அந்தச்சமஸ்தானபதியாகிய பொன்னுச்சாமிதேவரை, முன்னிருந்த ஒரு வீரோதத்தினாலே இவர் காண விரும்பவில்லை. இவர் வந்திருந்ததை அறிந்த தேவர், தமது சமஸ்தானத்துக்கு வந்த வித்துவான்களுள் ஒருவராவது தம்மைக் கண்டு பரிசுபெற்றுப் போகாதவர் இலராகவும், இவர்மாத்திரம் அங்ஙனம் போவது தமக்குப் பெரியதோர் அவமானம் என்றெண்ணி, தமது சமஸ்தான வித்துவானொருவரை இவரை அழைத்துவரும்படி பலமுறை அனுப்பினார். இவர் உடன்பட்டிலர். அது கண்டு “நம்மிடத்திற் சில வைஷ்ணவ வித்துவான்கள் வந்து விஷ்ணுமதப் பிரசங்கஞ் செய்கின்றார்கள். அவர்களைக் கண்டித்துச் சைவஸ்தாபனம் செய்தல் வேண்டும்” என்று உபாயமாகச் சொல்லி அவ் வித்துவானை யனுப்பினார். அதற்கும் இவர் உடன்படாமை கண்டு, அவ்வித்துவான் இவரை நோக்கித் “தாங்கள் தேவரைப் போய்ப் பாராமல் இந்தச் சமஸ்தானத்தை விட்டு உயிர் கொண்டுபோதல் அரிது” என்று அச்சுறுத்திச் சொன்னார். அது கேட்ட இவர், தேவருடைய பல அக்கிரமங்களையும் எடுத்துச்சொல்லி “இவைகளெல்லா வற்றையும் இங்கிலிஷ் கவர்ண்மெண்டுக்கு அறிவித்து விட்ட பின்னர் தான், நாவலன் மறவன்கையால் இறப்பது” என்று சொல்லி அனுப்பிவிட்டார். இவைகளெல்லா வற்றையும் அறிந்த தேவர், இனித் தாம் இவரை

அழைத்து உபசரியாதொழியின், தமக்குக் கேடுண்டாகு
மென்று நினைந்து, பசுக்கன்று தாயை விட்டுப் பிரிந்தாலும்,
தாயானது தனது கன்று நிற்குமிடந்தேடி அதனைச்
சென்றனைந்து, அதற்கு மிக்க அன்போடும் பாலைச் சுரந்து
கொடுத்தல்போல, தாங்களும் நாம் அறியாது தங்களுக்குச்
செய்திருக்குங் குற்றங்களைப் பொறுத்து இது கண்ட
வுடன் எழுந்தருளிவரல் வேண்டும் என்னும் பொருளை
உள்ளடக்கிய ஒரு கனியைப் பாடிப் பின்னும் அந்த
வித்துவானிடத்திலேயே கொடுத்தனுப்பினார். அதன்பின்,
தேவர் எழும்போதெல்லாம் எழாமை, தேவரிடத்தே பரிசு
பெறுமை, தேவர்முன் அங்கவஸ்திரம் எடாமை, பாத
ரகஷையோடு போதல், தம்மோடு வருபவரெல்லாம் அரண்
மனையிற்சேறல் என்னுங் கட்டுப்பாடு ஐந்தும் அவருக்கு
உடன்பாடாயின் வருவோம் என்று சொல்லியனுப்ப,
அவைகளுக்கெல்லாந் தேவர் உடன்பாடு என்று சொன்ன
பின், தம்முடைய பரிசனங்களோடும் தேவருடைய
சபைக்குப் போனார். தேவர் எதிர்கொண்டு அழைத்துக்
கொண்டுபோய் ஆசனத்திருத்திப் பேசிக்கொண்டிருக்கும்
போது, இவருடைய சாமர்த்தியத்தைக் கண்டு, இப்போது
ஒரு பிரசங்கஞ் செய்தல்வேண்டும் என்று கேட்டுக்
கொண்டார். “சைவசமயமே சமயம்” என்னுந் தாயுமான
சுவாமிபாடலைப் பிடிக்கையாகக் கொண்டு சைவத்தின்
மேன்மையையும், வைஷ்ணவத்தின் குறையையும், அப்ப
தீக்ஷிதர் அரதத்தாசாரியர் முதலானவர்களுடைய நூற்
பிரமாணங்கள் கொண்டு பிரசங்கித்தார். தேவர் அந்தப்
பிரசங்கத்தைக் கேட்டு மிக மகிழ்ந்து மற்றொரு வித்து
வானுக்குஞ் செய்யாத உபசாரங்களை யெல்லாஞ் செய்தார்.

கேள்விகளுக்கு ஆலோசனையின்றிச் சடிதியில் மறு மொழி சொல்லுந் திறமையும் இவரிடத்தே உண்டு. கும்ப கோணத்தில் மகாமகத்துக்குப் போயிருந்த காலத்தில், பரிசனங்களோடு ஸ்நானத்துக்குப் போகும்போது, அப் பரிசனங்களுள் ஒருவராயும், தம்மாட்டு அன்புடையவராயு முள்ள ஒரு வைஷ்ணவர், வழியிலே சாம்பரால் முடப் பட்டுக்கிடந்த பவ்வியைத் தம்மோடு கூட வந்த மற்றொரு வருக்குக் காட்டி “உங்களுடைய விபூதியைப் பாரும்” என்று இரகசியமாகச் சொன்னார். அதனைக் கேட்ட இவர் ஒரு யோசனையுமின்றி “ஐயங்காரே! ஏன் அப்படிப் போடப்பட்டிருக்கின்றதென்று தெரியுமா? உங்களுடைய விஷ்ணு முர்த்தியின் வராக அவதாரம் உட்கொள்ளாத படிக்கன்றோ” என்றார்.

தமக்கென ஒன்றை யாசியாத அயாசகத் தன்மையும் இவருக்கு உரிய குணங்களுள் ஒன்றாகும். அதற்கு அநேக கதைகள் இருப்பினும் இரண்டை மாத்திரம் இங்கே எடுத்துக் காட்டுகின்றோம். முதலாவது இவருடைய வசனமே. அது இது:—

“ஆனியீ” மகோற்சவதரிசனத்தின்பொருட்டுத் திரு வாவடுதுறையாதீனத்து ஸ்ரீமத் அம்பலவாணதேசிகர் சுப்பிரமணியதேசிகர் என்னும் உபயகுருமூர்த்திகளும் சிதம்பரத்துக்கு எழுந்தருளிவந்தார்கள். அவர்கள் வரவு முன்னே அவர்கள் நமசிவாயத்தம்பிரான் வைகாசிமீ 18௨ எனக்கு எழுதிய கடிதத்தினால் அறிந்தமையாலும், அவர்கள் சிதம்பரத்துக்கு எழுந்தருளின் வித்தியாசாலேக் கும் எழுந்தருள்வார்கள் என்பது அவர்களுள்ளே துவிதீய குருமூர்த்திகள் குரோதனாடு பங்குனிமீ 28௨ (1865).

எனக்கு எழுதிபருளிய திருமுகத்தினாலே தெரிந்தமையாலும், அவர்கள் வரவை எனக்கு எழுதும்பொருட்டு அவர்கள் பொன்னம்பலத்தம்பிரான் வித்தியாசாலையத்தியக்ஷரவேண்டிக்கொண்டமை அவர்கடித்தத்தினால் உணர்ந்தமையாலும், அவர்களுக்கு வித்தியாசாலையில் உபசாரம் நான் இல்லாதவழித் தவறுமோ என்னும் ஐயத்தாலும், அவர்களுக்கு வித்தியாசாலையைக் காட்டி அவர்களாலே செயற்பாலனவற்றை வெகுஜனசமூகத்திலே பிரசங்கிக்கின் அவர்கள் இனியாயினும் தங்கள் தலங்களில் இப்படி வித்தியாசாலைகளைத் தாபித்துக் கல்வியறிவொழுக்கங்களையும் சமயத்தையும் வளர்த்தல்கூடுமே என்றெழுந்த பேராசையாலும், நான் சென்னப்பட்டணத்தை விடுத்தலால் எனக்கு விளையும் நட்பத்தை எட்டுணையேனும் நோக்காது, புறப்பட்டுச் சிதம்பரத்தை அடைந்தேன்.

உபயகுருமூர்த்திகளும் ரதோற்சவதினத்துக்கு முதற்றினமாகிய 23௭ சுக்கிரவாரத்திரவிலே ஏழுமணிக்கு வித்தியாசாலைக்குத் திருக்கூட்டத்தோடும் எழுந்தருளி வந்தார்கள். பரீக்ஷையைப் பார்க்கும்பொருட்டும் பரீக்ஷை முடிவிலே குருமூர்த்திகளாலே செயற்பாலதாகிய பிரசங்கத்தைக் கேட்கும் பொருட்டும் வெகுசனங்கள் வந்து கூடினார்கள். பிரதமகுருமூர்த்திகள் ஆசனத்திலே தக்ஷிணபி முகமாக வீற்றிருப்ப, துவிஜ்யகுருமூர்த்திகள் ஆராதனை செய்தார்கள். ஆராதனை முற்றியவுடனே, பலர் நமஸ்கரித்து விபூதி பெற்றுக்கொண்டபின், எல்லாரும் வரிசையாக இருந்தார்கள். அதன்பின் நான் கீழ்வகுப்புப் பிள்ளைகளைப் பரீக்ஷை செய்துகொண்டு மேல்வகுப்புப் பிள்ளைகளைப் பரீக்ஷை செய்யும்பொழுது, உபயகுருமூர்த்திகளும் பரீக்ஷையை விரைவில் நிறுத்தும்பொருட்டுப் பலதரம்

குறிப்பாலும் பின் வெளிப்படையாலும் உணர்த்தினார்கள். அதனாலே பரிகைச் செவ்விதின் முற்றுப்பெறுது நிறுத்தப் பட்டது. அது அவ்வகுப்புப் பிள்ளைகளுக்கும் அங்கிருந்த வித்துவான்கள் பிரபுக்கள் முதலாயினோருக்கும் மனவருத்தத்தை விளைவித்தது.

பரிகை நிறுத்தப்பட்டவுடனே, பிரதமகுருமூர்த்திகள் எனக்கு ஒரு சால்வையும் இரண்டு சருகைவேட்டியும், உபாத்தியாயர்கள் நால்வருக்கும் வாமதேவபட்டாரகருக்கும் ஒவ்வொரு சோடு வேட்டியும் சமர்த்தர்களாகிய மாணுக்கர்களுக்குப் புத்தகப்பரிசின்பொருட்டு 50 ரூபாயும் உபகரித்துவிட்டு, மடத்துக்கு எழுந்தருளினார்கள். பிரசங்கஞ் செய்யப்படவில்லை. அது பிரசங்கத்தை அவாவிக் கொண்டிருந்த சனங்களுக்குப் பெருந்துக்கத்தை விளைவித்தது. பரிசாகக் கொடுத்த புத்தகவிலை ரூபா 13 - அணா 12 சேஷம் ரூபா 36 - அணா 4. இத்தொகை மேல்வருஷத்துப் பரிசின்பொருட்டு வைக்கப்பட்டிருக்கின்றது.

எனக்குத் தந்தருளப்பட்ட சால்வை வேட்டிகள் விலையைக்கொண்டு சிதம்பரத்தைச் சார்ந்த திருக்களாஞ் சேரியில் மறைஞானசம்பந்த சிவாசாரியசுவாமிகளுடைய சமாதித்திருக்குறட்டையும் திருமதிலையும் ஜீர்னோத்தாரணஞ் செய்வித்தருளும் பொருட்டு, அவைகளைத் துவிசீய குருமூர்த்திகளிடத்தே சமர்ப்பித்துவிட்டேன். அக்குருமூர்த்திகள் தாங்கள் சிதம்பரத்தை விடுத்தருளும்பொழுது யாது கருதியோ எனக்கு 80 ரூபா அனுப்பினார்கள். நான் சென்னபட்டணம் சேர்ந்தவுடனே, அதற்கு உண்டிகை வாங்கி அக்குருமூர்த்திகளுக்கு அனுப்பிவிட்டேன்.”

சென்னப்பட்டணத்திலிருந்த பிரபு ஒருவர் தமக்குத் தாசி வயிற்றிலே பிறந்த பிள்ளையொன்றற்குத் தமது வீட்டிலே இவர் வந்து அக்ஷராரம்பம் செய்து வைத்தால் ஆயிரம் ரூபா தருவேம் என்று இவரைக் கேட்டார். இவர் அதற்கு உடன்படவில்லை. பின்னும் அவர் வருந்தி இவருடைய சிதம்பர சைவப்பிரகாச வித்தியாசாலைக்குப் பதினாயிரம் ரூபா தருவேம் என்றும் கேட்டார்; அதற்கும் இவர் உடன்படவில்லை.

அடியார்பத்திக்கும் ஓர் உதாரணங் காட்டுகின்றோம்:— இவர் சிவபூசை செய்யும்போது தேவார திருவாசகங்களை ஒதுவார்கள் ஒதுவது வழக்கம். ஒருநாள், ச. பொன்னம்பல பிள்ளை ஒதும்போது “ஒவுநாளுணர்வழியுநாள்” என்னுந் திருப்பாட்டில் “நாவலாவுனை” என்றசொல் வந்தவுடனே, அதைச் சொன்னால் ஒருபோது இவர் மனம் வருந்துவாரோ என்று நினைந்து, அச்சொல்லை மிகமெதுவாகச் சொன்னார். உடனே, இவன் என்பொருட்டுத் தேவாரத்தை அவமரியாதை செய்தானென்று நினைந்து, தமது பூசை நியமமுந் தவறிக் கோபக் குறிப்போடும் அவரைப் பார்த்தார். பூசை நியமந்தவறாதவர் இந்த இடத்தில் நியமந் தவறியதற்குக் காரணம் அடியார்பத்தியாலுண்டான பெருங்கோபமேயாம்.

இவர் வேதனம் வாங்கிக்கொண்டு எவருக்காவது கல்வி கற்பித்ததில்லை. ஆயினும் இவருடைய மாணுக்கருள் ஒருவராகிய கு. ஆறுமுகச் செட்டியாரென்பவர், இவருடைய யாழ்ப்பாணத்து வித்தியாசாலைக்காக ரூபா 197½ விலை மதிப்புள்ள 1½ பரப்பு நிலம் * தமது மாதாமகரைக் கொண்டு தருமசாசனம் செய்வித்தனர். இவர் சென்ன

* இங்கே பரப்பு என்றது ஒரு ஏக்கரின் பதினாறிலொன்று.

பட்டணத்துக்கு ஒருமுறை போகவேண்டி வந்தபோது இந்த ஆறுமுகச்செட்டியாருக்கு யாழ்ப்பாண வித்தியாசாலையை நடத்தும் அதிகாரத்தையும் அவ்வித்தியாசாலைக் குரிய பணங்களையும் கொடுத்துவிட்டுப் போனார். அந்த ஆறுமுகச்செட்டியார் தமது வியாபாரத்தால் மிகவும் நஷ்டமடைந்தபடியினால் அப்பணங்களைத் திருப்பிக்கொடுக்கச் சக்தியற்றவராய் விட்டார். அவரைச் “சீவில்வாரென்றில்” பிடித்தால் அப்பணங்கள் முழுவதும் அறவிடக்கூடியதாயிருந்தும், அவர் முன் அந்தநிலம் கொடுப்பித்த நன்றியை நினைந்து இவர் அது செய்யாது அப்பணத்தை இழந்து விட்டார்.

இவர் எழுதுங் கடிதங்கள் தாமும், சாத்திரக்கருத்துங் கற்புத்தியும் பொதிந்துள்ள என்பதற்குச் சான்றாக இவர் எழுதிய பல கடிதங்களுள் ஒன்றை இங்கே காட்டுகின்றோம். அது இது:—

உ

சிவமயம்

ஸ்ரீமத் அண்ணா அவர்களுக்கு விஞ்ஞாபனம்!

பரமகருணாநிதியாகிய நடேசருடைய திருவருளி னாலே இவ்விடத்தில் அனைவரும் கேஷமம். அவ்விடத்தில் தாங்களும் சகோதரர் சகோதரிகள் முதலிய சமஸ்தரும் கேஷமமாயிருக்குஞ் சமாசாரம் அறிய விரும்புகிறேன்.

இந்தமீ 20உ தாங்கள் எழுதிய காகிதம் நேற்று வந்து சேர்ந்தது. அதற்கு முன் சதாசிவம் அனுப்பிய காகிதத்தினாலே தங்கள் புத்திரி தேகவியோகமடைந்த துக்க சமாசாரம் அறிந்தேன். தங்களுக்குப்போல எனக்.

கும் துக்கம்! துக்கம்! ஆயினும் என்னசெய்யலாம்! ஒருவர் முன்னும் ஒருவர் பின்னுமாக நாமெல்லாம் மரணிக்கவே போகிறோம்.

கடலைவாழ்வுகொண்டென்செய்தீர்நாணிலீர்
கடலைசேர்வதுசொற்பிரமாணமே
கடலினஞ்சமுதுண்டவர்கைவிட்டால்
உடலினஞ்சுக்கிடந்துர்முனிபண்டமே.

—தேவரம்.

ஆதலால், நமது சரீரநிலையாமையை நாமெல்லாம் சிறிதேனும் மறவாமல் எப்போதும் இடைவிடாமல் நினைவிலே வைத்துக்கொண்டு, நமக்கு உள்ளபடி இனியபொருள் இன்னதென்று அறிந்து, அந்தப்பொருளைத் தேடவேண்டும். எல்லாவற்றிலும் பார்க்க நமக்கு இனிய பொருள் உயிர்க்குயிராயுள்ள பரமசிவம்.

கனியினுங்கட்டி பட்டகரும்பினும்
பனிமலர்க்குழற் பாவைநல்லாரினும்
தனிமுடிகவித் தாளுமரசினும்
இனியன்றன்னடைந் தார்க்கிடைமருதனே.

—தேவரம்.

இப்படி உள்ளவாறே நமக்கு இனிய பொருளை நாம் அடையாமல் வீணாள் போக்குவோமாயின் நமக்கு நாமே வஞ்சகரென்பதற்குச் சந்தேகமுண்டோ? இல்லை, இல்லை!

ஆகையால் நாமெல்லாம் நீர்க்குமிழிபோல நிலையில்லாத தாகிய இச்சரீரம் உள்ளபோதே நமக்கினிய பரசிவனது திருவடிகளை மெய்யன்போடு வழிபட்டு உய்யவேண்டும். இந்த வழிபாட்டுக்கு அங்கம், பாவங்களை வெறுத்தலும், புண்ணியங்களைச் செய்தலும். இவையில்லாத வழிபாடு

அபத்தியத்தைத் தள்ளாமலும் பத்தியங் கொள்ளாமலும் தின்கின்ற மருந்துக்குச் சமானமாகுமே.

ஆதலால், நாமெல்லாம் மனைவி மைந்தர் முதலிய சுற்றத்தார்களுடனே கூடியிருந்தாலும், வேளாண்மை வியாபாரம் உத்தியோகம் முதலிய லௌகிகங்களைச் செய்தாலும், சிவநிந்தை வேதாகமநிந்தை கொலை களவு முதலிய பாவங்களை வெறுத்து இரக்கம் முதலிய புண்ணியங்களை உடையர்களாய், நமக்கினிய கடவுளுடைய திருவடிகளை, நின்றாலும் இருந்தாலும் கிடந்தாலும் நடந்தாலும் மறவாமற் சிந்தித்து வழிபட்டு வரவேண்டும். ஐயையோ! இப்படிச் செய்யோமாயின், நாம் எல்லாவுயிர்களுக்கும் ஏகநாயகராயிருக்கிற கடவுளுடைய ஆணையினாலே மறுமையிலே எவ்வளவு பெருந் தண்டனையை அடைவோம்!

நின்று மிருந்துங் கிடந்து நடந்துநினை

என்றுஞ் சிவன்ற ளினை.

—வருத்தமறவுய்யும்வழி.

தங்கள் வீட்டுக்குச் சமீபத்திலுள்ள கைலாச பிள்ளையார்கோயில் இன்னும் கும்பாபிஷேகஞ் செய்யப் படாமல் இப்படியிருப்பது இயன்றவரை இடம் பொருள் ஏவல்களுள்ள தங்களுக்கும் அப்படிப்பட்ட மற்றவர்களுக்கும் சிறப்புத்தானா? ஐயையோ! நாமெல்லாம் இவ்வுலகத்தை விட்டுப் போம்போது எது நம்முடனே கூடிவரும் நமது புண்ணியமன்றி?” “I have lost every thing except what I have given away” என்று Mark Antony என்ற ஒரு விவேகி தனது மரண காலத்திற் சொல்லிய அருமருந்தன்ன வாக்கியத்தை நினைவுகூருங்கள்.

உற்றாராருளரோ! உயிர்கொண்டுபோம்பொழுது

குற்றாலத்துறை கூத்தரல்லால் நமக்

குற்றாராருளரோ!

—தேவரம்.

என்கின்ற அருமைத் திருவாக்கியத்தைச் சிந்தி
யுங்கள்! சிந்தியுங்கள்!

தாங்கள் தங்கள் அதிப்பிரியமுள்ள புத்திரியை
நினைந்து, அவள்பெயரால் மேற்படி கோயிற்றிருப்பணியை
நிறைவேற்றி அதி சீக்கிரத்திலே கும்பாபிஷேகத்தை
முடிப்பீர்களாயின் பெரும்புண்ணியம்! பெரும்புண்ணியம்!!
நாளே நாளே என்பது தகாது! தகாது!! நிறைவேற்றுவிர்க
ளென்றே நம்புகிறேன்.

தாங்கள், தேகவியோகமடைந்த புத்திரியில் உள்ளபடி
அன்புடையவர்களாயின், அவளுடைய ஆன்மாவுக்கு
நற்கதிகிடைக்கும் பொருட்டும், மிக இனைய அக்குழந்தை
யினதுபெயர் என்றும் நிற்கும்பொருட்டும், இதை நிறை
வேற்றுவிர்களென்பதற்குச் சந்தேகமா!

யாழ்ப்பாணத்திலே உவாந்திக்கப்பட்ட அசுசிப்
பிராணியாகிய நான் இச்சென்னப்பட்டணம் என் சென்ம
பூமியிற் சிறந்ததென்று சொல்லும் வண்ணம் கிருபா
சமுத்திரமாகிப் பன்றிக்குட்டிக்கும் முலையருத்தின சர்வ
சிவதயாபரராகிய நடேசரது திருவருளிணலே, சற்றே
சௌக்கியமாயிருக்கிறேன்.

சென்னப்பட்டணம் }
ரௌத்திரிஸ் }
ஆடிமீ 27உ }
(1360)

இப்படிக்கு,
க. ஆறுமுகன்.

முற்றிற்று.

அநுபந்தம்

1

To

C. ARUMUKAM Esqr.,

Dear Sir,

.....entitled ஈகனதுஷணைபரிகாரம்...
.....by one of our agents: There is nothing
.....me in my enquires as to (the
author of the) work, but several persons have asserted to
me that the production is yours, whilst others have as
confidently assigned it to other parties.

In order that I (may) commit no mistake on this
point I take the (liberty) of writing direct to yourself.

Will you, therefore, kindly inform me whether I am
to regard you as the author of the work in question, and
if not, can you inform me who the author is so that I
may put myself in communication with him?

I am, Yours faithfully,

18th January, 1856.

(Sd) JOHN WALTON.

P, S. *If the pamphlet referred to is the work of
several writers, perhaps you can give me their names.*

(Sd.) J. W.

To

The Rev. JOHN WALTON.

Dear Sir,

In reply to your letter of this date, I am (surprised : to learn) from you that the Pamphlet (entitled) *சைவ துஷண பரிகாரம்* was put into your hands (only) a week since; and it is painful to my mind that you were not put in possession of the Pamphlet ere this, while it has had its circulation a year ago; and a remark touching this Pamphlet is found in your report for 1855.

It is true that the name of its author was not put in the title page, because the particular object of its author was purely to benefit the public but not to acquire a name. You say in your letter that "several persons have asserted to me that the production is yours, whilst others have as confidently assigned it to other parties." I have to inform you that the latter assertion assigning it to other parties is as false as it is uncharitable; and on your deep and impartial inquiry you will be able to know that I am the author of the work in question; and if you have anything to say on the subject contained in the pamphlet I am always ready to accept and to have a friendly discussion.

I am, Yours faithfully,

18th January, 1856.

(Sd.) C. ARUMUKAM.

Extract from the Wesleyan Methodist Report
printed in England for 1855, page 20.

“The most remarkable event of the year has been the publication in Tamil of a work of extraordinary literary and mytho.....Saiva Dushana Parikaram. It isSaivism and antagonist to Christians.....the peculiarity of forsaking the old.....and attack, and adopting an entirely new and different strategy. It does not argue or assume that Christianity is theoretically illogical and unsustained, or practically weak and impossible; it does not dogmatically pronounce the doctrines and ritual of Saivism to be of Divine authority, or to be superior to those of Christianity. Neither does it adopt the old subterfuge that both Saivism and Christianity are from God, but the former intended for the Saivite and the latter for the Christian. It undertakes to prove that every one of the distinctive articles of Saivite belief and observance has its parallel and warrant in the Credenda and ceremonial set forth in the Christian Scriptures. Of the twenty-two articles which the author seeks thus to establish, oblations, ablutions, invocations, penance, pilgrimage, lingam worship, and merit are not the least conspicuous. The amount of Scripture brought to the defence of those particulars, is most surprising, and the adroitness with which every possible objection is anticipated and repelled belongs only to a first rate mind. The book is doing much mischief.”

To

C. ARUMUKAM Esq.,

Dear Sir,

I am (in receipt of your reply) to my note. My object in (writing to you was to give) you an opportunity of repudiating the (authorship of the pamphlet) in question, for I did not believe that a person who owes so much to missionaries and (who has) been so long connected with them as yourself would have addressed them in such offensive terms. It is with deep regret that I learn from yourself that I was mistaken.

When an author becomes abusive he weakens his own position and precludes all reply. If your work had been respectful in its terms, I think the parties addressed in it ought to have noticed it; as it is, I do not see that they could do so without sacrificing proper dignity.

As your acknowledgment of the authorship was made to me in a private letter, I am unwilling to make any public use of it without your permission ; and I therefore ask whether you have any objection to my alluding to your admission either publicly or privately? It is immaterial now to mention the names of parties to whom the Pamphlet was attributed as I perfectly credit your word, but சந்திரசேகரர் and others were named.

*Yours faithfully,**21st January, 1856.*

(Sd.) JOHN WALTON.

To

The Rev. JOHN WALTON

Dear Sir,

Please excuse.....reply to your favour of the 21st instantto attend to it earlier. With regard (to the) several points touched upon by you in (your letter) I beg leave to say that:—

1. The Pamphlet in question.....with all its imperfections as to literary merits and.....with all its want of patronage and.....as a similar one from the Mission Press would enjoy, has been, and continues to be, the **means** of doing the amount of **good** which it was humbly **intended** to do, under the blessing of that Infinite Being.....for whose honour it made its appearance; and.....it **has done** that much and **continues to do so**, is acknowledged by its own **deadly opponents** as you will find by the **concluding words** of some one of your predecessors in the Wesleyan Methodist Report, printed in England for the last year, page 20. Under so great an encouragement, I cannot, with **justice** to the subject, consent to **repudiate** it merely to gratify your whim. The more it does "mischief" to the **opposite cause**, the more it is faithful to its own duty and consequently becomes the more the **darling** object of my **love and care**. The exasperated feelings of one who might have been repelled with scorn and contempt by the virtuous resistance of chastity in his attempt to **rob** it may heap infamy upon infamy upon the conduct of his

neighbour's spouse; and reproach her to her husband, but personal knowledge of **grudge** on **one side** and the **consistency** on the **other**, make the **union** more **intimate** and **knits** the **ties** of affection **closer**. This being my experience respecting my Pamphlet, I will not become guilty of.....as long as you are not.....her Fornication with infidels.

2. I am thankful to.....mysterious dispensation of even.....with such a lengthened connexion with the Protestant missionaries in the Province has enabled me to acquire a **thorough** knowledge of their mode of teaching and proceedings which enabled me not only to (rescue) myself from falling into their traps but also to (warn) my countrymen of the evils of the enemy when I see them apt to traverse the prohibited grounds. "This is the true advantage" I acquired by my long connexion with the missionaries; during which period also I acquired a little knowledge of the English language, for which, in return, I have made ample retribution as known to the Public and as acknowledged by Mr. Percival, your predecessor. My services were worth £ 10 per mensem, should my head only be christened, for which disadvantage I was paid a maintenance only of Rs. 30. Here also you will see £ 7 per mensem was sacrificed even then a similar offer will be scorned now on **principle** on persuasion that, to quote **your own** scripture, '**Godliness with contentment is great gain.**' It is implied in your note, for the sake of my long connection with the missionaries, I **should not speak** in favour of my

religion. Sivan forbid that any human thoughts or **fears** persuade me to do so attempt therefore to.....or reproach one by suggestinglike these anddesire one toof doing justice to his heart falls very much below theof the antagonistic cause. Weapons.....goods sense ought rather to besubterfuges of vulgarity which are too weak to be depended upon in an enlightened age.

3. As respects the "**offensive** terms" as well as an "**abusive** author weakens his position." &c. I do not fully understand you. If you will point out to me the **offensive** terms and **abusive** language introduced into the work, I shall be glade to offer my explanation. But do not consider **your** dignity as of **greater** importance than the **trust** committed to your care and attention. Your "**engagement**" binds **your** "**fast**" to oppose and (repel) all **scandal** brought against your religion. If you have any concern about it, do the worst you can to obtain the victory over the Pamphlet by preventing its "**mischief**."

4. Lastly you know that it is **modesty** that prohibited me to make a public use of my name in the pamphlet. I therefore beg you will allow me to **reserve** it in **private** until I should (think) it fit to permit you to make a use of it in public.

Hoping that you will excuse the length of this note.

I remain,

Yours faithfully,

31st Jany. 1856

(Sd.) C. ARUMUKAM

To

The Rev. JOHN WALTON.

Dear Sir,

In my last letter of the 31st January, I requested you to be kind enough to point out the “offensive terms” and “abusive language” introduced into the சைவநூல் பரிசுரம் of which you complained so much in your second note to me and of which as I learn from report, you still continue to complain. If you will be kind enough to point them out I might be able to explain the nature of the terms complained of; as I fear a true explanation is not as yet given to you by your assistants. Begging to be favoured with an answer at earliest convenience.

I remain,

Yours faithfully,

26 May, 1856

(Sd.) C. ARUMUKAM.

உ

Extract from the “Hindu Pastors

“They were not satisfied with essaying to train the young: they must endeavour to amuse and confirm the adult. Sivaist preachers and stewards appeared, and formed and worked a circuit somewhat on the Methodist model. In connection with the reading and recitation of passages from their sacred books a lecture or sermon was delivered every Friday evening, in a spacious shed on the holy ground within the high wall

round the temple of Siva at Wannarponne; and appointments, though not of such frequent occurrence, were also kept at the important villages of Chunnagam and Manipay. Before the delivery of the first lecture, December 31st 1847, the officiating priest of the temple broke a cocoanut in honour of Pillayar and the undertaking; and at the close of the meeting he solemnly rose and said, that the omens for the association were remarkably auspicious. In the first place, the cocoanut had broken evenly with this equal parts; and secondly, at the commencement of the address, he had heard the sound of a bell within the temple. The principal orators, both of whom had been day pupils in our Jaffna school, were Arumugavar, the first and most frequent, and the presiding genius through all the movement, and a friend of his, named *Cattigasayar. The former of the Velala or agriculturist caste, good looking, intelligent, studious, reserved, of grave demeanour and blameless life not better acquainted with the Hindu Shastras than with the Christian Scriptures, had been for a long period, day after day, the worthy companion and valued assistant of the gifted and plodding Mr. Percival in preparing and editing treatises and hymns in Tamil, and translating the Prayer-Book and the Holy Bible. Cattigasayar, a round oily Brahmin, physically inferior to his colleague, and naturally less asutere and resolute but equally learned in Hindu lore and quite as patriotic, would not alone have originated such an enterprise. He was the writer's respected and faithful moon-shee.'

3

சென்னையிலே திருத்தொண்டைநாட்டுப் பதிபுண்ணிய
பரிபாலன சபையிற் செய்த பிரசங்கத்தின் சுருக்கம்:—

“கனம்பொருந்திய சைவசமயப் பிரபுக்களே!

தங்கள் தங்கள் சமயம் இது எனவும், அதற்குரிய
கடவுள் இவர் எனவும், அக்கடவுள் ஆன்மாக்கள் செய்யும்
வழிபாட்டைக் கொண்டருளும் முறைமை இது எனவும்,
அவரை ஆன்மாக்கள் வழிபடும் முறைமை இது எனவும்;
அறிதலும், அறிந்தபடி அதுட்டித்தலும், எல்லாச்
சமயத்தாருக்கும் கடனாகும். ஆதலினால் நம்முடைய
சமயக்கிரமத்தை அறிதலும், அறிந்தபடி அதுட்டித்தலும்,
சைவசமயிகளாகிய நமக்குக்கடனமே

நாமெல்லாம் சைவர்கள். சைவர் என்னுஞ் சொற்குச்
சிவனை வழிபடுவோர் என்பது பொருள். ஆகவே, சிவனை
வழிபடுவோர் யாவர், அவரெல்லாஞ் சைவரெனப்படுவர்.
சைவர் ஆதிசைவரும், மகாசைவரும், அநுசைவரும்,
அவாந்தரசைவரும், பிரவரசைவரும், அந்தியசைவரும்
என ஆறுவகைப்படுவார். அவர்களுள்ளே ஆதிசைவராவார்
அநாதிசைவராகிய சதாசிவமூர்த்தியுடைய ஐந்து திரு
முகங்களிலுந் தீக்ஷிக்கப்பட்ட பஞ்சருஷிகோத்திரத்துச்
சிவப்பிராமணர். மகாசைவராவார் வைதிகப்பிராமண
ருள்ளே சிவதீகைஷு பெற்றவர். அநுசைவராவார்
கூத்திரியருள்ளும் வைசியருள்ளும் சிவதீகைஷு பெற்றவர்.
அவாந்தரசைவராவார் சூத்திரருள்ளே சிவதீகைஷு
பெற்றவர். பிரவரசைவராவார் அறுவகை யதலோம
ருள்ளும் சிவதீகைஷு பெற்றவர். ஒழிந்த சாதியா

ரெல்லாருள்ளும் சிவபெருமானை வழிபடுவோர் அந்திய சைவரெனப்படுவர். இதனாற் பிராமணர் முதற்புலையீருகிய எல்லாச் சாதியாரும் சிவபெருமானை வழிபடுதற்கு உரியர்கள் என்பது பெறப்பட்டது. ஆயினும், வழிபடற்கிரியைகள் வருணந்தோறும் சில வேறுபாடுடையனவாம்.

சிவபெருமான் புறத்தே சிவலிங்கமுதலிய திருமேனியும் தமது மெய்யடியாருடைய திருவேடமும் இடமாகக் கொண்டு நின்றும், அகத்தே உயிர் இடமாகக்கொண்டு நின்றும், ஆன்மாக்கள் செய்யும் வழிபாட்டைக் கொண்டிருந்ருவர். விம என்னும் தாது சித்திரித்தல் எனப் பொருள் படுதலால், படைத்தல் காத்தல் முதலியவைகளினாலே உலகத்தைச் சித்திரிப்பதாகிய சிவத்தினுடைய பிரபாவமே இலிங்கம் எனப்படும். அவ்விலிங்கத்தினது விளக்கத்துக்கு இடமாகிய வாணம் சைலம் முதலியவைகளும் உபசாரத்தினால் இலிங்கம் எனப்படும்.

இலிங்கம் ஆன்மார்த்தலிங்கம் எனவும் பரார்த்தலிங்கம் எனவும் இரண்டு வகைப்படும். அவைகளுள் ஆன்மார்த்தலிங்கமாவது ஆசாரியரிடத்தே எழுந்தருளப் பண்ணிக்கொண்டு மரணபரியந்தம் தன்பொருட்டுப் பூசிக்கப்படும் இலிங்கமாம். இது இட்டலிங்கமெனவும் பெயர் பெறும். பரார்த்தலிங்கமாவது பிறர்பொருட்டுச் சர்வசங்காரகாலமளவும் பூசிக்கப்படும் இலிங்கமாம். அதுவே திருக்கோயிலுள்ளிருக்கும் இலிங்கம். அது சுயம்பு, காணம், தைவிகம், ஆரிடம், மானுடம் என ஐவகைப்படும். சிவலிங்கம் அசைவில்லாததாதலினாலே தாவரம் எனப்படும்.

சைவசமயத்தை அடைந்தவர் சிவபெருமானுடைய திருவடியைச் சேர்த்தற்குரிய மார்க்கம் சரியை, கிரியை, யோகம், ஞானம் என நான்கு வகைப்படும். அவைகளுள்ளே, சரியையாவது புறத்தொழிவினாலே உருவத் திருமேனியை நோக்கிச் செய்யும் வழிபாடு. கிரியையாவது புறத்தொழில் அகத்தொழில் என்னும் இரண்டினாலும் அருவருவத் திருமேனியை நோக்கிச் செய்யும் வழிபாடு. யோகமாவது அகத்தொழிவினாலே அருவத் திருமேனியை நோக்கிச் செய்யும் வழிபாடு. ஞானமாவது புறத்தொழில் அகத்தொழில் என்னும் இரண்டுமில்லாமல் அறிவுத் தொழின் மாத்திரத்தினாலே அம்முன்று திருமேனிக்கும் மேலாய் அகண்டாகாநித்த விபாபக சச்சிதானந்தப் பிழம்பாய் நிறைந்து நிற்கின்ற சிவத்தினிடத்தே செய்யும் வழிபாடு. இந்த நான்கு மார்க்கத்தில் ஒழுக்குவார்களே மெய்யடியார்கள். இவ்வடியார் திருமேனி அசைவுடைய தாதலாற் சங்கமம் எனப்படும்.

சிவபெருமான், எங்கும் விபாபகமாய் நிற்பினும், சிவலிங்க முதலிய திருமேனியும் மெய்யடியார் திருவேடமுமாகிய இவ்விரண்டிடத்துமாத்திரமே தயிரில் நெய்ப்போல விளங்கி நிற்பர். மற்றையிடங்களினெல்லாம் பாவில் நெய்ப்போல வெளிப்படாது நிற்பர். ஆதலினாலே, சைவசமயிகளாகிய நாமெல்லாம் நமது பரமபதியாகிய சிவபெருமானை இலிங்கமும் சங்கமமுமாகிய இவ்விரண்டிடத்தும் விதிப்படி சிரத்தையோடு வழிபடல் வேண்டும்.

இவ்வழிபாடு மேற்கூறிய சரியை கிரியை யோகம் ஞானம் என்னும் நான்குமார்க்கத்தாராலும் செயற்பாலதேயாம். மல நீங்கிய ஞானிகளும், பூர்வமலவாசனை தாக்கா

மைப் பொருட்டும், சிவானந்தம் மேன்மேல் வளர்தற் பொருட்டும், சிவலிங்க முதலிய திருமேனியையும், மெய் யடியார் திருவேடத்தையும், வழிபடல்வேண்டும் என்று சிவஞானபோத முதலிய ஞானநூல்களில் உணர்த்தப் பட்டது. நித்திரைசெய்வோர் கையிற் பொருள் அவரறி யாது தானே நீங்குதல்போலச் சிவஞானிகளுக்குச் சரியா திகள் தாமே தவிர்வனவன்றி அவர் அவைகளைத் தவிர்ப்பா ரல்லர். சரியாதிகளைத் தாமே விடுத்தவர் நரகத்து வீழ்வர். இவ்வுண்மை உமாபதிசிவாசாரியர் அருளிச்செய்த சங்கற்ப கிராகரணமுதலிய உண்மை நூல்களினாலே துணியப்படும்.

ஒரு பிரபுவினுடைய பணிகளுள்ளே உட்டொழில் செய்வார் புறத்தொழிற்கும் உரியராவர்; புறத்தொழில் செய்வார் உட்டொழிற்கு உரியராகார். அதுபோலவே சிவபெருமானுடைய உண்மைப்பணிகளாகிய ஞானமுதலிய நான்கனுள்ளும் மேற்பணி செய்வார் கீழ்ப்பணிக்கும் உரிய ராவர்; கீழ்ப்பணி செய்வார் மேற்பணிக்கு உரியராகார். ஆதலினால் ஞானி ஞானமுதலிய நான்கினுக்கும் உரியன்; யோகி யோகமுதலிய மூன்றினுக்கும் உரியன்; கிரியாவான் கிரியை முதலிய இரண்டற்குமுரியன்; சரியாவான் சரியை யொன்றற்கே உரியன் என்பது பெறப்படும். இவ்வாறே சிவஞானசித்தியாரினும் செப்பப்பட்டது. இதனாலே திருக்கோயினுள்ளிருக்கும் சிவலிங்கப்பெருமானை வழிபடல் ஞானி முதலிய நான்கு திறத்தாருக்கும் இன்றியமையாக் கடனேயாம் என்பது துணியப்பட்டது. சிவாநுபூதிப் பெருவாழ்வுடையர்களாகிய திருஞானசம்பந்தமூர்த்தி நாயனார், திருநாவுக்கரசுநாயனார், சுந்தரமூர்த்திநாயனார், மாணிக்கவாசகசுவாமிகள் என்னுஞ் சமயாசாரியர்கள் நால் வரும் தலந்தோறஞ் சென்று சிவலிங்கப்பெருமானை

வணங்கித் திருப்பதிகஞ் செய்தமையே இதற்குச் சான்றாகும். இது ஞானத்திற் சரியை எனப்படும்.

வெண்பா

“வன்றொண்டர் சம்பந்தர் வாநீசர் மற்றுமுனோர்
பொன்றரிய ஞானம் புகுந்திருக்கச்—சென்று
பதிதோறும் பாடிப் பணியுமதென் மாட
மதிதோ யருட்டுறையாய் வந்து.”

—சுதமணிக்கோவை.

என்னும் வினாவாலும் “ஞானத்திற் சரியை” என்னும் விடையாலும் ஆறிக.

சிவலிங்கவழிபாடு நான்கு பாதத்தாராலும் செய்யப் படுமாயினும், அது அவரவர் கருத்துவகையால் வேறுபடும். படவே, அவருக்குச் சிவபெருமான் அருள் செய்யும் முறைமையும் வேறுபடும். அதனைச் சிறிது சொல்வாம். சரியையாளர்கள் பகுத்தறிவில்லாமற் சிவலிங்கமுதலிய திருமேனியே சிவமெனக்கண்டு வழிபடுவர்கள்; அவர்களுக்குச் சிவபெருமான் அங்கே வெளிப்படாது நின்று அருள்செய்வர். கிரியையாளர்கள் அருவப் பொருளாகிய சிவபிரான் ஈசானமுதலிய மந்திரங்களினாலே சிவலிங்க முதலிய திருவுருக்கொண்டார் என்று தெளிந்து மந்திரசியாசத்தினால் வழிபடுவார்கள்; யோகிகள் யோகிகளுடைய இருதயமெங்கும் இருக்கும் சிவபிரான் இந்தத் திருமேனியிலும் இருந்து பூசை கொண்டருள்வர் என்று தெளிந்து சாததிய மந்திரங்களினால் வழிபடுவார்கள்; இவ்விருதிறத்தார்களுக்கும் சிவபெருமான் கடைந்தபோது தோன்றும் அக்கினியும் கறந்தபோது தோன்றும் பாலும் போல அவ்வம் மந்திரங்களினால் அவ்வவர் விரும்பிய

வடிவமாய் அவ்வத் திருமேனிகளில் அவ்வப்போது தோன்றி நின்று அருள்செய்வார். ஞானிகள் இம்முத்திறத் தாரும்போல ஒரிடமாகக் குறியாது அன்பு மாத்திரத்தால் அங்கே வழிபடுவார்கள். அவர்களுக்குச் சிவபெருமான் கன்றை நினைந்த தலையிற்றுப் பசுவின் முலைப்பால்போலக் கருணை மிகுதியினால் அவ்வன்பே தாமாகி எப்பொழுதும் வெளிப்பட்டு நின்று அங்கே அருள்செய்வார்.

“ஆரணவருவார்தில்லையம்பலமெய்தப்பெற்றே
 ரோருணர்வாஉரென்றமொன்றலரொன்றரல்வர்
 காரணராகாரொத்தகருத்திலர்நிருத்தலின்பப்
 பூரணரவர்கள்வாழும்புவனமும்பொதுவாமன்றே”

—கோயிற்றுராணம்.

என்னும் திருவிருத்தத்தினாலே சிவாநுபூதிமாண்கள் எழுந்தருளியிருக்குந் தலமும் சிதம்பரமாமென்று அறிவுறுத்தப்பட்டது. அங்ஙனமாகவும், சிவாநுபூதி மாண்களாகிய சமயாசாரியர்கள் தலந்தோறுஞ் சென்று சிவலிங்கவழிபாடு செய்தார்களாயின், சரியையாளர் கிரியையாளர்களாகிய நம்போல்கட்குப் பேசவேண்டுவ தென்னை! இங்ஙனமாகவும், தற்காலத்திலே சிலர் பரஞான மாகிய அநுபவஞானத்தை அடையாதும், அபரஞான மாகிய சாத்திரஞானத்தையும் குறுசந்தியிற் கிரமமாகப் பெறுதும், தங்களை ஞானிகளெனத் தங்கள் வாயினாலே பாராட்டிச் சரியை கிரியைகளை இகழ்ந்து எரிவாய் கரகத்துக்கு இரையாகுகின்றார்கள். அது நிற்க.

ஞானத்தின் மிக்க முத்திரெறியும் ஞானசாரியரின் மிக்க ஆசாரியரும் இல்லாமையாலும், ஞானசாரிகளுள்ளும் மிகபேலாயினோர்கள் திருஞானசம்பந்தமுர்த்தினாயனார் முதலிய சபயகுரவர்களே யாதலாலும், காழகனாயினோன்

தன்னைப் புகழ்ந்து தன்னாலுரைக்கப்பட்ட வாக்கினும் தன்
காமக்கிழக்தியர்வாய்த் தோன்றிய வாக்கில் விருப்ப
மிக்குடையனாய் அதனால் வசிகரிக்கப்படுமாறுபோலச்
சிவபொருமான் தம்மைப் புகழ்ந்து தம்மாலுரைக்கப்பட்ட
வேதத்தினும் தம்மெய்யன்பர்களாகிய சமயாசாரியர்கள்
வாய்த்தோன்றிய தேவாரதிருவாசகங்களில் விருப்பமிக்
குடையராய் அவைகளால் வசிகரிக்கப்படுவராதலாலும்,
அவர்களால் வணங்கப்பட்டு அவர்கள் திருப்பதிகங்களைப்
பெற்ற சிவஸ்தலங்களே உத்தமோத்தம சிவஸ்தலங்க
ளாகும்.

ஆதலினால், சைவசமயிகளாகிய நாமெல்லாம், அந்தச்
சிவஸ்தலங்களை விதிப்படி சிரத்தையோடு வழிபடுதலும்,
அவைகளுள்ளே கிலமாயினவைகளை ஜீர்னோத்தாரணஞ்
செய்தலும், நித்திய பூசை முதலியவைகள் இல்லாத
ஸ்தலங்களிலே நித்திய பூசை முதலியவை நடத்து
வித்தலுமே உத்தமோத்தம சிவ புண்ணியங்கள்.

திருக்கோயின் முதலியவை அழிந்தால், அவைகளை
முன்போலச் செய்தவர் பெறும் பயன் அவைகளை முன்
செய்தவர்கள் பெற்ற பயனிலும் ஆயிரமடங்கதிகமாகும்,
திருக்கோயின் முதலியவைகளிலே ஒருறுப்புக் கிலமாயின்,
அதனை முன்போலச் செய்தவர் பெறும் பயன் முன்
செய்தவர் பெற்ற பயனிலும் நூறு மடங்கதிகமாகும்.

இதற்குப் பிரமாணம்;—

“மாதவர் மடங்களாதி வரதன் மந்திரங்களாதி
நாதமாயிலங்கமாதி நனினபுட்கரிணியாதி
சேதமுற்றிடின முன்போலச் செய்கின்றோர்க்கு றும்பலந்தா
னோதுமுன்செய்தோர்தம்மி லாயிரங்குணிதமோங்கும்.

உரைத்திடுமடங்களாதி யுறுப்பினிற்சிறையினூலிற்
 நெரித்திடுமுறையேநன்றாத் தெளிவுறச்செய்கின்றோர்க்கு
 வரைத்திடின் முன்னஞ்செய்தோர் மருவிடும்பலத்தின்மேலா
 விரித்திடும்பலமுநூறு மடங்கெனவிளம்புமாதோ.” [ய்

—சிவபுண்ணியத்தெவிவு.

சிவாலயங்களிலே நித்தியபூசை முதலியவை காலந்
 தோறுந் தவறாமற் சிரத்தையேரடு விதிப்படி செய்யப்படு
 மாயின், உலகத்திலே கநலந்தோறும் மழை தவறாமற்
 பெய்யும்; நென்முதலாகிய வளங்கள் பெருகும்; ஆரோக்
 கியம் உண்டாகும்; அரசநீதி நடக்கும். நித்தியபூசை
 முதலியவைகள் சிரத்தையோடு விதிப்படி செய்யப்படா
 தொழியின், உலகத்திலே மழையின்மையும் பஞ்சமும்
 மசூரிகை விஷூசி முதலிய கொடுநோய்களும் கன்னம்
 களவு முதலிய தீத்தொழில்களுமே விருத்தியாகும்.

இதற்குப் பிரமாணம்:—

“ஆற்றருநோய்மிகு மவனிமழைகுன்றும்
 போற்றருமன்னரும் போர்வலிகுன்றுவர்
 கூற்றுதைத்தான்றிருக் கோயில்களானவை
 சாற்றியபூசைக டப்பிடிற்றானே.

முன்னவனார்கோயிற் பூசைகண்முட்டிடிண்
 மன்னர்க்குத்தீங்குள வாரிவளங்குன்றுங்
 கன்னங்களவு மிகுத்திடுங்காசினிக்
 கென்னருணந்தி யெடுத்துரைத்தானே.”

—திருமந்திரம்.

கிலமாயுள்ள ஸ்தலங்களை ஜீர்னோத்தாரணஞ் செய்
 தற்கும் நித்தியபூசை முதலியவை இல்லாத ஸ்தலங்களிலே
 நித்தியபூசை முதலியவை நடத்துதற்கும் பெரும்பொருள்

வேண்டுமாதலாலும், தனித்தாயினும் சிலர் மாத்திரம் கூடியாயினும் இவைகளை முடித்தல் இயலாமையாலும், சைவசமயிகளாகிய நம்மவர்களெல்லாரும் ஒற்றுமையுடையவர்களாய் ஒருங்குகூடல்வேண்டும். அப்படிக்கூடாதவழி இக்கருத்துச் சித்திபெறுது. தமிழர்களாகிய நம்மவர்கள் யாதாயினும் ஒருகருமத்தை நடத்துதற்கு ஒருங்கு கூடுதல் அரிது. ஒரோவழிக்கூடினும் ஐக்கியத்தோடு நிலைபெற்று எடுத்த கருமத்தை நிறைவேற்றல் மிக அரிது. அவர்கள் ஐக்கியமேயின்றிப் பெரும்பான்மையும் தங்கள் உள்ளத்தில் விளையும் பகையையே பாராட்டிக் கலகம் விளைத்து எடுத்த கருமத்தைக் கைநெகிழ விடுதலே வழக்கம். இது பற்றியே நம்மவர்கள் லௌகிக நெறி வைதிகநெறி என்னும் இரண்டினும் மேன்மையடை யாது, அன்னிய தேசத்தார்களும் அன்னிய பாஷையாளர்களும் அன்னிய சமயத்தார்களும் யுள்ளவர்களாலே அவமதிக்கப்பட்டுத் தலை கவிழ்கின்றார்கள். சகோதரர்கள் பலர் தங்கள் பிதாவினுடைய வீடு முதலியவற்றிற்கு இடையூறு நிகழும்பொழுது தங்களுள்ளே எத்துணைப்பகை இருப்பினும் அதனைச் சிறிதும் பாராட்டாது ஒற்றுமையுடையவர்களாய்த் திரண்டு அவ்விடையூற்றை நீக்கி அப்பிதாவுக்கு இனியர்களாய் ஒழுகுவது இயற்கை. அது போலவே சைவசமயிகளாகிய நாமெல்லாம் நமது பரம பிதாவாகிய சிவபெருமானுடைய திருக்கோயின் முதலியவற்றிற்கு இடையூறு நிகழும் பொழுது நம்முள்ளே எத்துணைப்பகை இருப்பினும் அதனைச் சிறிதும் பாராட்டாது ஒற்றுமையுடையவர்களாய்த் திரண்டு அவ்விடையூற்றை நீக்கி அச்சிவபிரானுக்கு இனியர்களாய் ஒழுகுவதன்றோ அழகு? இப்படிச் செய்பவர்களன்றோ சைவசமயிக

ளென்னும் பெயருக்கும் அதனாற் பெறற்பாலதாகிய பெரும்பயனும் பாத்திரராவார்கள்? இவ்வியல்பில்லாதவர்கள் அங்ஙனம் ஆவார்களா? ஆகார்கள் ஆகார்கள்.

நம்மவர்களெல்லாரும் பொறுமை பகை முதலியவைகளின்றி ஐக்கியமுடையவர்களாய்க் கூடும்பொருட்டும், தங்கள் தங்களால் இயன்றமட்டும் வாக்காலும் காயத்தாலும் பொருளாலும் சகாயஞ்செய்து மேற்சுட்டிப்போந்த உத்தமோத்தம சிவபுண்ணியங்களை விதிப்படி சிரத்தையோடு நிறைவேற்றிப் பெரும்புகழையும் பெரும் புண்ணியத்தையும் அடையும் பொருட்டும், திருவருள் சுரக்கும்படி பரமகாருண்ணிய சமுத்திரமாகிய சிவ பெருமானுடைய திருவடிகளைப் பிரார்த்திக்கின்றோம்.”

திருத்தொண்டைநாட்டுப் பதிபுண்ணிய பரிபாலன சபையின் இரண்டாங் கூட்டம் பிரபவஞ்ஞு மாசிமீ 1௨ சென்னப்பட்டணத்திலே பச்சையப்பமுதலியார் பாடசாலையிலே கூடிற்று. அச்சமயத்தில் அக்கிராசனாதிபதியாகிய இவர், பதிபுண்ணியத்தின் பெருமையைச் சபையார்களுக்கு விளங்கும் பொருட்டுப் பிரசங்கித்தார்.

அந்தப்பிரசங்கசாரம் வருமாறு:—

இறைவனுற்பயன்

“தமக்கினிமை வஞ்சகரே தாந்தமுதற் சாரார்
தமக்கினியார் தம்முதற் சார்ந்தார்.”

இத்திருக்குறள் தமக்குத் தாம் வஞ்சகராவார் இவரென்பதும், இனியராவார் இவரென்பதும் உணர்த்துகின்றது. இதன்பொருள்; தமக்கு இனிமை தாம் வஞ்சகர்

தம்முதற் சாராரே - தங்களுக்கு இனிமைபாயுள்ளதிலே தாங்களே வஞ்சகர்களாயுள்ளவர்கள் தங்கள் நாயகரை அடையாதவர்களே;—தமக்கு இனிபார் தம்முதற் சாரார் தாரே - தங்களுக்கு இனிபர்களாயுள்ளவர்கள் தங்கள் நாயகரை அடைந்தவர்களே. எ - று. தாமென்றது பசுக்க ளாகிய ஆன்மாக்களை தம்முதலென்றது பசுபதியாகிய சிவ பெருமானே. இனிமை - இன்பம்.

துன்பத்தில் வெறுப்பும் இன்பத்தில் விருப்பும் ஆன்மாக்களுக்கு இபற்கையேபாயினும் அவர்கள் இன்பம் இது, துன்பம் இது, துன்பத்தினின்று நீங்கி இன்பம் பெறுகெறி இது, என உள்ளபடி அறிதற்கும் துன்பத்தி னின்று நீங்கி இன்பத்தைப் பெறுதற்கு சுதந்திரசத்தி யுடையர்களல்லர். சுதந்திரர் சிவபெருமானொருவரே; ஆன்மாக்களோ பரதந்திரர்கள். ஆன்மாக்கள் இவ் வுண்மையை அறிந்து சிவபெருமானது திருவருள் வழிப் பட்டொழுநினன்றி இன்பத்துன்பங்களை அறிதலும் துன் பத்தினின்று நீங்கி இன்பத்தைப் பெறுதலும் இயலாவாம். நித்தியமாகிய பேரின்பம் முத்தியின்பமொன்றே; மற்றையின்பங்களெல்லாம் முட்பூவிற் தேன்போல்வனவாம்.

சிவபெருமானே அடைதலாவது அவரை விதிப்படி கிரத்தையோடு வழிபடுதல். அவ்வழிபாட்டுக்கு மிக மேலாகிய கருவி சிவஞானம். இவ்வழிபாடே முத்திக்கு வாயில். சிவஞானம் ஏழு பகுதிகளை உடையது. அவையாவன: அத்துவசுத்திபாகிய நிருவாணநிகைப் பெற்றுக்கொண்டு சிவஞானநூல்களாகிய சைவசித்தாந்த சாத்திரங்களை ஓதல், ஓதுமித்தல், அவற்றின் பொருளைக் கேட்டல், கேட்டித்தல், கேட்டதைச் சிந்தித்தல்,

சிந்தித்ததைப் பின்பு தெளிதல், தெளிந்த படியே அதன் பின் நிட்டைகூடல் என்பனவாம்.

இச்சிவஞானத்துக்கு ஏதுக்கள் சிவாகமத்தில் விதிக்கப் பட்ட சரியை கிரியை யோகங்களாகிய பதிபுண்ணியங்களாம். பதிபுண்ணியமெனினும் சிவபுண்ணியமெனினுமொக்கும். ஸ்மிருதியில் விதிக்கப்பட்ட யாக முதலியவை பசுபுண்ணியங்களாம். ஞானம் யோகமின்றியும், யோகம் கிரியையின்றியும், கிரியை சரியையின்றியும் சித்தியாவாம். அது,

“விரும்புஞ் சரியைமுதன் மெய்ஞ்ஞான நான்கு
மரும்பு மலர் காய்கனிபோலன்றோ பராபரமே.”

—தாயுமானசுவாமி பாடல்

என்பதால் அறிக.

சரியை சிவசாலோக்கியத்தையும், கிரியை சிவசாமீப் பியத்தையும், யோகம் சிவசாஸூப்பியத்தையும், ஞானம் சிவசாயுச்சியத்தையுங் கொடுக்கும். யாகமுதலிய பசுபுண்ணியங்களோ சுவர்க்கத்தைக் கொடுக்கும். இவைகளெல்லாவற்றையும் அறிதலும் அதுட்டித்தலும் கல்வி கேள்விகளாலன்றிக் கூடாமையால், வித்தியாசாலகளைத் தாபித்தலும் சைவப்பிரசாரஞ் செய்வித்தலுமே முக்கிய தருமங்களாம். இவைகளினொற்றானே மேற்கூறிய சிவதருமங்களும் சிவஞானமும் அபிவிருத்தியாகும். இவைகளை விருத்திசெய்தலின் மிக்க புண்ணியமும், விருத்திசெய்யாமையின் மிக்க பாவமும் இல்லை, இல்லை.

இதற்குப் பிரமாணம்:—

கிவதத்துவவிவேகவிருத்தியில் உத்தரீக்கப்பட்ட
கலோகத்தின் மொழிபெயர்ப்பு

நிகர ஹர்சிவதருமசிவஞானத்தை
நிறுத்திடுவோனி லுமுயர்ந்தோனிலத்தினில்லை
பகர்பரமசிவயோகியவனேயாகும்
பரிவினி றுத்திடுமாற்றல்படைத்துமுய்தி
யகலுமயலானி றுத்தாதொழிந்தோன்யோகி
யாயினுமீசரப்பிரியனல்வனன்னான்
புகருறுதீநரகினிடைவீழ்துபுன்கண்
பொருந்திடுவனெனமறைகன்புகலுமன்றே.

ஆதலினால், இப்பதிபுண்ணியங்களை அபிவிருத்தி செய்
தற்பொருட்டு இங்குள்ள சைவசமயப் பிரபுக்கள் “திருந்
தொண்டைநாட்டுப் பதிபுண்ணியபரிபாலனசபை” எனப்
பெயர்கொண்ட ஒரு சமாசந் தாபித்தார்கள். சைவ சாத்
திரங்களைக் கற்பித்தலும் சைவப்பிரசாரஞ் செய்வித்தலுமே
எல்லாச் சிவபுண்ணியங்களையும் சிவஞானத்தையும் வளர்க்
குங்கருவிகளாய்ச் சிறந்துள்ள உத்தமோத்தம சிவபுண்ணி
யங்களாமாயினும், அவைகள் பரமதருமமென்பது கல்வியறிவுடையராகிய சிலருக்குமாத் திரமன்றி மற்றவர்களுக்கு
விளங்காமைபற்றி அவைகளுக்குப் பொருளுபகரிக்க
உடன்படுவோர் தற்காலத்தில் அரியராதலாலும், சிவாலயம்
திருப்பணிகள் பரமதருமமென்பது கல்வியறிவுடையவரும்
கல்வியறிவில்லாதவருமாய் எல்லாருக்கும் விளங்குதல்
பற்றி அவைகளுக்குப் பொருளுபகரிக்க உடன்படுவோர்
பலராதலாலும், சைவசாத் திரபடனத்துக்கும் சைவப்
பிரசாரத்துக்கும் முக்கிய ஸ்தானங்கள் சிவாலயங்களா
மாதலாலும், சிவாலயங்களுள்ளே பல சிலமாயிருத்தலா

லும், அவைகளைத் தற்காலத்திலே ஜீர்ணைத்தாரணஞ் செய்வாவிடின் விளையுங் கேடு பெரிதாதலாலும், இச்சபையார் முன்னே சிவாலயம் திருப்பணிகளை நடத்துங் கருத் துடையர்களாயினார்கள்.

சிவாலயம் திருப்பணிகளுக்குப் பொருள் கொடுப்பவர்களும் அப்பொருளை வாங்கிச் சிவாலயம் திருப்பணிகளைச் செய்பவர்களும் முத்தியை அடைவார்கள்.

இதற்குப் பிரமாணம்:—

“திருப்பணிசெய் வார்க்குஞ் சிவனையுன்னிச் செம்பொன் விருப்புடன் வாற்பெறுக வீடு.

உய்வா ருதவுரிதி வாங்கித் திருப்பணியைச் செய்வார் பெறுக சிவம்.”

—சைவசமயநெறி.

சிவபத்தர்கள் தங்களிடத்துள்ள திரவியத்தை மூன்று பாகம்பண்ணி ஒருபாகத்தைத் தங்கள் சீவனத்தின் பொருட்டு வைத்துக்கொண்டு மற்றையிரண்டு பாகங்களையும் சிவபுண்ணியங்களுக்குக் கொடுத்தல்வேண்டும் என்று சிவாகமங்கள் சொல்கின்றன. இப்படிச் செய்தல் அரிதாயினும், சைவசமயிகளாகிய நம்மவர்களெல்லாரும் உலோபஞ் செய்யாது இச்சபையார் எடுத்துக்கொண்ட சிவபுண்ணியத்தின் பொருட்டுத் தங்கள் தங்களால் இயன்ற படி சிறிதாயினும் திரவியம் உபகரிக்கக்கடவர்கள். இப்படிச் செய்யின் “ஆயிரமாகாணி அறுபத்திரண்டரை” என்றபடியே நம்மவர்களால் உபகரிக்கப்படும் பொருள் மிகப் பெருகி வளர்ந்து, சபையார் உத்தேசித்த சிவபுண்ணியங்களெல்லாம் இனிது நிறைவேறுதற்குக் காரணமாகும்.

கனம்பொருந்திய பிரபுக்களே! இத்தேசத்தவர் இவ்வூரவர் இவ்வியல்புடையவர் என்று உங்களாலே நன்றாக அறியப்படாதவர்களும் தருமத்தை நடத்துதற்கு அறியும் ஆற்றலும் இல்லாதவர்களும் தருமத்திரவியத்தின் வரவு செலவு கணக்கை உலகத்தார் அறியும்வண்ணம் வெளிப்படுத்துதற்கு உடன் படாதவர்களுமாய் உள்ளவர்கள், உங்களிடத்தே தனித்தனி வந்து தருமத்தின்பொருட்டு பாசிக்கும்பொழுது, நீங்கள் பெரும்பான்மையும் தடை பேசாது உங்கள் உங்களால் இயன்றமட்டும் திரவியம் உபகரிக்கின்றீர்களே அத்திரவியத்தைப் பெறுவோர்களுள்ளே தாங்கள் சுட்டிய தருமத்தைத் தொடங்குவோர் சிலர். அவர்களுள்ளும் பெற்ற திரவியமுழுதையும் அத்தருமத்தில் உபயோகப்படுத்துவோர் மிகச் சிலர். திரவியம் பெறும்பொழுது முழுதையுந் தருமத்தில் உபயோகப்படுத்துங் கருத்துடையவருக்கும் அக்கருத்து அத்தருமம் முடிவுபெறும்வரையும் நிலைபெறுதல் அரிது. ஒருபோது நிலைபெறினும், அவர் காலத்திலே அத்தருமம் நிறைவேறு விடத்து, அவருக்குப்பின் அத்திரவியம் அத்தருமத்திலே சேர்வது மிக அரிது அரிது. பெற்ற திரவியத்தைக் கொண்டு தருமத்தை முடிப்பவருள்ளும் சிலர் தாம் கல்வியறிவில்லாதவராதலாலும், கல்வியறிவுடையவரோடு சிறிதும் பரிசயமில்லாதவராதலாலும், எடுத்த தருமத்தை விதிப்படி நடத்தாதொழிகின்றனர். இங்ஙனமாதவின், நீங்கள் வருந்திச் சம்பாதித்த திரவியம் தருமத்தின்பொருட்டுக் கொடுக்கப்பட்டவிடத்தும், தருமத்தில் உபயோகப்படுவது சிறுபான்மை. இதற்குக் காரணம் நம்மவர்களுள் ஒரு தருமத்தை ஒருவரே தனித்து நடத்துதலாம்.

தருமங்களையும் அவைகளின் பலங்களையும் அவைகளைச் செய்யும் முறைமைகளையும் அறியவும் அறிவிக்கவும் வல்லவர் கல்வியுடையவராதலாலும், அவைகளைத் திரவிய முபகரித்து முடிக்க வல்லவர் செல்வமுடையவராதலாலும், இவ்விருதிறத்தாருள்ளும் பலர் சபையாகம் திரண்டு விதானங்கள் செய்துகொண்டு அவ்விதானங்களின்படியே தருமங்களை நடத்தப் புகுவார்களாயின், அத்தருமங்களைல்லாம் விதிப்படி நிறைவேறும். அவற்றின்பொருட்டுக் கொடுக்கும் பொருண்முழுதும் தருமத்திற்குநே உபயோகப்படும். ஆதலினால், நம்மவர்களுள்ளே தருமஞ்செய்யக் கருத்துடையவர்கள் யாவரும் இச்சபையிற் சேர்தலே உத்தமோத்தமம்.

யாவராயினும் ஒரு தருமத்தின்பொருட்டுத் திரவியம் உபகரிக்கச் சங்கற்பித்தாராயின், சங்கற்பித்த அக்கணமே அத்திரவியம் தருமத்திரவியமேயாய்விடும். ஆகவே, அத்திரவியத்தைப் பின்பு கொடாதொழிந்தவர் தருமத்திரவியத்தை அபகரித்த அபிபாதகராகி எரிவாய் நரகத்தில் வீழ்ந்து வருந்துவர். இதுஉண்மைநூற்றுணிவு. ஆதலினால், நீங்கள் தருமத்தின் பொருட்டுச் சங்கற்பித்த பொருளைச் சிறிதாயினும் தடையின்றி அச்சத்தோடும் அன்போடுங் கொடுத்து விடல்வேண்டும்.

புண்ணியத்தையேனும் பாவத்தையேனும் செய்தல் செய்வித்தல் உடன்படல் என்னும் மூன்றும் தம்முனொக்குமாதலால், நீங்கள் இத்தருமத்துக்கு உபகரித்தன்மத்திரமன்றி, உங்கள் உங்கள் பெந்துக்கள் இஷ்டர்கண் முதலாயினோருக்கும் சமயம் வாய்க்கும் பொழுதெல்லாம் கல்லறிவுச்சுடர் கொளுத்தி, அவர்களையும் இயன்றமட்டும் இத்தருமத்துக்கு உபகாரர்களாக்க முயலல்வேண்டும்.

தெய்வப்புலமை பொருந்திய ஒளவையாராலே “சான் றோருடைத்து” என்று புகழப்பட்ட இத்திருத்தொண்டை நாட்டின் கண்ணதாகிய இச்சென்னப்பட்டணம் இராஜதானி யாயும் கல்வி செல்வம் அதிகாரம் முதலியவற்றினாலே பிரசித்திபெற்ற தானமாயும் விளங்குதலினால், இப்பட்ட ணத்திலே தாபிக்கப்பட்ட இச்சபையார் எக்காலமும் ஐக்கியமும் தருமத்திலே சிரத்தையும், இடையறுமுயற்சி யும் உடையர்களாகி எடுத்த தருமங்களை விதிப்படி நிறை வேற்றிக்கொண்டு வருவார்களாயின், மற்றைநாட்டார் களும் தங்கள் தங்கள் நாடுகளில் இப்படியே சபை தாபித்துச் சிவபுண்ணியங்களைப் பரிபாலனஞ் செய்து வருவார்கள். அப்பொழுது, அவைகளுக்கெல்லாம் இச் சபையார்களே மூலகாரணர்கள் ஆதலால், அப்புண்ணிய பலங்களிலும் இச்சபையார் பாகம் பெறுவார்களென்ப தற்குச் சந்தேகம் உண்டோ? இல்லை, இல்லை.

இப்பொழுது நாம் கூறியவாறே நடத்தப்பட்டின், சிவ புண்ணியங்களும் சிவஞானமும் அபிவிருத்தியாகும். ஆகவே, சபையார்களாகிய நீங்கள் உங்களுக்கும் பிறருக்கும் பயன்பட்டு உங்களுக்கு இனியர்களாகி உங்களுக்கு உங்களிலும் இனியராகிய சிவபெருமானுடைய திரு வருளைப்பெற்று வாழ்ந்திருப்பீர்கள். நமக்கு நம்மிலும் இனியர் சிவபெருமான் என்பதற்குப் பிரமாணம்:—

“என்னில் யாரு மெனக்கினி யாரிலே
யென்னி லும்மினி யானொரு வன்னுள
னென்ன னோயுயிர்ப் பாய்ப்புறம் போந்துபுக்
கென்னு னேநிற்கு மின்னம்ப ரீசனே.”

—திருநாவுக்கரசாயுதி தேவாரம்.

நாவலரைக் குறித்து

பிறர் புகழ்ந்தவை

THE HON'BLE

SIR MUTTU KUMARASWAMI,

Tamil Representative in the Legislative Council of Ceylon, in the course of his speech on "Ecclesiastical Subsidies in Ceylon" on the 19th October, 1876, referred to Mr. Arumukha Navalar in the following terms:—

"It is the Hindu of Hindus, Arumuga Navalar in the North! He is one of those Orientals who can measure swords with even such a giant as my Hon'ble friend (the then Queen's Advocate, the Hon'ble Mr. R. Cayley) in an argumentative way. His whole life has been spent in preaching and writing against Christianity and he has a following which cannot be despised."

THE HON'BLE Sir P. RAMANATHAN,

Tamil Representative in the Legislative Council of Ceylon, in the course of his speech in the Council on the 11th February 1884, referred to Mr. Arumukha Navalar in the following terms:—

"Intolerance on their (the Missionaries') part, it appears, has varied with varying times and circumstances, but it is specially observed at the present day, ever

since the Champion Reformer of Hindus in the Northern Province died in 1879”.

His Excellency the Governor (Hon. Sir Arthur Hamilton Gordon G. C. M. G)—

Whom did you say”?

The Hon’ble Sir. P Ramanathan,—

The Champion Reformer of Hindus, Arumuga Navalar.”

—

சென்னப்பட்டணத்து ஹைகோர்ட்டு நீதிபதி கனம் பொருந்திய தி. சதாசிவ ஐயரவர்கள் 1913-ம் வருஷம் ஏப்பிரல் மாதம் 26-ந் தேதி சிதம்பர சைவப்பிரகாச வித்தியாசாலைப் பரிசளிப்பின்போது சொல்லியது.

* * * *

“நாவலரைப்போல முன்னும் இப்பொழுதும் தமிழ் வித்துவான்களில்லை. ஒருவேளை இருந்தாலும் அவரைப் போலத் தமிழ்ப்பாஷையையும் நல்லொழுக்கத்தையும் சைவசமயத்தையும் வளர்த்து நல்ல தமிழ் வசன நடையில் நூல்களை எழுதி அச்சிட்டு வெளிப்படுத்தித் தமிழ் நாட்டாருக்கு உபகாரஞ் செய்தவர் வேறொருவருமில்லை. பொருள் வரும்படிக்காகப் பிறரை வணங்காதவர்களும் அவரைப் போல் ஒருவருமில்லை.”

—

திருவாவடுதுறை யாதீனத்து மகாவித்துவானாகிய

திரிசிரபுரம்

மீனாட்சி சுந்தரப்பிள்ளை

[தீருக்குறள் பரிமேழைகருரைப் பதிப்பின் சிறப்புப்பயிரம்.]

விருத்தம்

* * * *

மன்னுபெருந் தமிழ்ப்பாடை யிலக்கணமு
மிலக்கியமும் வரம்பு கண்டோன்
பன்னுசிவ புராணங்கள் பலதெரிந்தோன்
சிவாகமநூற் பரவை மூழ்கி
யுன்னுமறு பூதியெனும் விலைவரம்பி
லாமணிகை யுறக்கொண் டுள்ளா
னின்னுநய குணத்தினனாய்ச் சைவமெனும்
பயிர்வளர்க்கு மெழிலி போல்வான்.

நீடுபுகழ்த் திருக்கே தீச்சரந்
திருக்கோணசல மிந்நிலா நின்ற
நாடுபுகழ்த் தலம்பொலி யாழ்ப்பாணத்து
நல்லூர்வாழ் நகராக் கொண்டோன்
நேடுபுக முருவமைந்த கந்தவே
டவத்துதித்த செல்வன் யாரும்
பாடுபுக ழாறுமுக நாவல னவ்வா
றச்சிற் பதிப்பித் தானே.

[தருக்கங்கிரகப் பதிப்பின் கிறப்புப்பாயிரம்.]

* * * *

அகத்தியந்தொல் காப்பியமுன் னாயபல விலக்கணமுஞ்
சுகத்தியல்பல் விலக்கியமுஞ் சாற்றுபர மதநூலு
மகத்துவமெய்ப்பொருணூலு மதியமையப் பயின்றுணர்ந்து
சுகத்தியலு மனுபூதித் தோன்றலா யமர்பெரியோன்.

பாறுபடு பரசமய வழியனைத்து மறமாற்றி
பாறுபடு செஞ்சடிலத் தண்ணலா ரருணெறியே
தேறுகடும் படிவளர்த்துத் திகழுமா தவமுடையோன்
வீறுபடு சிவனடியார் மேன்மை முழுமையு முணர்ந்தோன்.

கருள்விரவு தலைக்கழிக்குங் கண்மணியும் வெண்ணீறும்
பொருள்விரவு மைந்தெழுத்தும் பொருளாகக் கொண்டுவப்
பெருள்விரவு சுத்தசைவசித்தாந்தப்பெருஞ்செல்வ [போன்
னருள்விரவு பரவுபுக ழாறுமுக நாவலனே.

[தருக்கோவையாருரைப் பதிப்புச் கிறப்புப்பாயிரம்.]

ஆசிரியப்பா

* * * *

கந்தவேடவத்திற் கருதரன்பான்முன்
வந்தவேளென்ன வந்தவதரித்தோ
னீற்றொடுகண்மணி நிறையப்பூண்பார்ப்
போற்றொடுபொலியும் புண்ணியபுருட
னவனெறியாய வனைத்துங்களைந்து
சிவநெறிவளர்க்குந் திப்பியகுணத்த
னெழுத்துமுதலாக வியம்பிலக்கணமும்

வழுத்திலக்கியமும் வரம்புகண்டெழுந்தோன்
 சமயம்விசேடந் தகுநிருவாணமென்
 10
 றமையுமுத்தீக்கையு மடைவுறப்பெற்றோன்
 சுமங்கலவிசேடச் சுருதியாமூலா
 கமங்களின் முப்பொருள் கருதுபேரருளான்
 யுத்தியினமைத்துணர்ந் தோங்கனுபூதி
 சித்தியுற்றமைந்த சிவசிந்தாமணி
 15
 கற்றுணர்புலவருட் களிக்கு
 முற்றுணராறு முகநாவலனே.

திருவாவடு துறை யாதீன வித்துவான்

தா ண் ட வ ரா ய சுவா மி க ள்

[திருக்கோவையாருரைப் பதிப்புச் சிறப்புப்பாயிரம்]

ஆசிரியப்பா

* * யாழ்ப்பாண

நுகர்தனினல்லூர் நாமமாற்புரத்திற்
 பகர்தருசைவ பரம்பரைக்குலத்திற்
 ரோன்றியகந்தவே டொல்லையிற்செய்த
 வேன்றநற்றவத்தா லெழில்பெறவுதித்தோ
 5
 னியற்றமிழ்ப்பகுதியி னியல்பெலாந்தெள்ளி
 நயத்தகவுணர்ந்த நற்றமிழ்க்குரிசி
 றிருக்குறளுரைமுதற் சிறந்தநூலுரையெலாஞ்
 சுருக்கமின்றிறிந்த னுகளில்பேரறிவ்னோன்
 கதிதருசைவா கமங்களிற்கழறும்
 10
 பதிமுதன்முப்பொருட் பகுதியினியல்பெலாஞ்
 சங்கையொன்றின்றித் தவவிசேடத்தா

லங்கையினெல்லிபோ லளவிட்டறிந்தோ
 னானடியருச்சுனை யன்றிமற்றொன்றுந்
 திரமுறுபவனோய் தீர்த்திடாதெனவந்
 சம்புலின் பூசனை தன்னிநாடோறு
 நம்பிமெய்யன்பா னடாத்திடுநல்லோ
 னயிட்டிகப்பிரம சாரிநன்னிலையிற்
 ரியக்கறநிற்குஞ் சீர்மைபெற்றுடையோன்
 சங்கரனடியவர் தமைச்சரண்பணிந்தே
 யிங்கியான்செய்ப்பணி யென்னெனவியற்றுவோன்
 சிவபிரான்மகிமையைச் சீவர்கடமக்குப்
 பவமறப்போதனை டண்ணுபாக்கியத்தோன்
 கிரியையான்ஞானங் கிடைக்குமதன்றி
 யுரியமெய்ம்முத்திக் குபாயமன்றென்றுஞ்
 சார்கேவலமுதற் சாற்றுமுவிடத்து
 மாருயிர்சிவனுக் கடிமையேயென்றும்
 புகல்சிவாகமவாக் கியப்பொருடனனை
 யிகலறத்தேர்வுற் றிதயத்திருத்தினேன்
 கல்லியிற்காலங் கழித்தலீங்கிவன்கணென்
 றல்லிலகுளத்தவ ரைதரவமைந்தே
 யாறுமுகனென வவனி
 கூறுமுயற்பெயர் கொண்டநாவலனே.

15

20

25

30

யாழ்ப்பாணத்துச் சுன்னாகம்

சிவ. சங்கரபண்டிதர்

[பெரியபுராணவசனத்துச் சிறப்புப்பாயிரம்]

ஆசிரியப்பா

* * * *

பூரணசிவாறு பூதிமானாகிய
 திருநெல்வேலிச் சீருருடையனும்
 பெருமைசேர்ஞானப் பிரகாசமுனிவரன்
 வந்தவதரித்த சுந்தரமரபினன்
 பந்தமதகற்றும் பல்பெருந்தவத்தின 5
 னீதியிற்பெருகிய மேதகுதிதியினன்
 கோதிலாக்குசைநுதிக் கூர்மைகொண்மதியினன்
 சுருக்கமிலக்கணத் தொகைபலவிலக்கியந்
 தருக்கவேதாந்தப் பெருக்கமுற்றுணர்ந்தோன்
 வாதிசனேங்கி வாய்புதைத்தோட 10
 மேதினியெங்கணும் வியன்புகழ்படைத்தோன்
 வயம்பெறுவண்மையன் வரகுணமேரு
 சயம்பெறுசைவ சபைக்குய ரதிபதி
 சிவனேயாமெனச் சிவனடியவரைப்
 புவனியிற்பரிவொடும் போற்றிவாழ்புனித 15
 னக்குமாமணிநீ றணிதிருமேனியன்
 மிக்குயர்செந்தமிழ் வேதபாராயணன்
 மேலாகியதனி விசேடச்சுருதியா
 மூலாகமங்களின் முப்பொருளருனினால்
 யுத்தியினமைத்துணர்ந் துயரனுபூதி 20
 சித்திபெற்றோங்கிய வித்தகசிரோமணி
 பவமுறுபரமத வந்தகாரங்கெடச்

சிவமதகமலந் திகழ்த்திடுந்திவாகரன்
 ரொழுதுடல்கம்பித் தழுதுதொழும்புசெய்
 பழுதினமாணக்கர் பாங்குறச்சூழச் 25
 சொல்வளச்சுவையாற் சுருதிகட்குனிதா
 யல்களில்லாத வரும்பொருள்வளத்தாற்
 சிந்தையாஞ்செய்யுறீஇச் சிவப்பயிர்வளர்க்கு
 மந்தமிலின்பத் தழுதமாமழைசிகர்
 மெய்யுபதேசம் விளங்கிடவிரித்துரை 80
 செய்திடும்படுதர் தேசிகசிகாமணி
 மறைதிகழ் பிரணவமன்ன
 முறைதிகழாறு முகநாவலேன.

சோடசாவதானம்

சுப்பராயச்செட்டியார்

ஆசிரியப்பா

* * * *

அலகில்பல்சமயக் கலகநூலென்னுங்
 கான்யாறடைகரை கண்டுளந்தெளிந்து
 தானிகரதுல சைவநூலென்னும்
 பெருநதியுவட்டி நொருவழிச்சென்று
 சைவசித்தாந்தத் தெய்வமாக்கடலை 5
 நனுகியாங்கதனுட் டுணிவொடுதினைத்துச்
 சிவபோகமென்னுந் தெள்ளமுதருந்தித்
 தேக்கெறிந்தென்றுஞ் செருக்கும்பெரியோன்
 கனவினுநன்னடை தணவாச்சீலன்
 மனமொழிசிறிது மயல்வழிபுகுத்தா 10

தனகனதடிக்கீ முமைதரவொடுக்கியோன்
 கண்ணகனிலத்தி னண்ணியடன்பதை
 யுள்ளத்தளவிற் கொள்ளக்கொடுக்குங்
 கல்வியிற்பெரிய சொல்வன்மையினோ
 னென்னொருநாவாற் பன்னவமையா
 தெனப்புவனத்தார் தனித்தனிப்புகல
 வுரவுநீர்வரைப்பிற் பரவியபுகழோ
 னென்னுளநோக்க மிலங்கச்செய்வோன்
 மன்னியசிறப்பின் வரநதிசூலத்தோன்
 கடிதலில்வாய்மை கனிந்த
 முடிவில்சீராறு முகநாவலனே.

15

20

—

5

நாவலர் சிவபதமடைந்தபோது

சொல்லப்பட்ட

செய்யுட்கள்

புதுக்கோட்டை நீதிபதி

யாழ்ப்பாணம்

சி. வை. தாமோதரம்பிள்ளை, B.A., B.L.

வேதம்வலி குன்றியது மேதகு சிவாகம

விதங்கள்வலி குன்றி னவடற்

சூதன்மொழி மூவறுபு ராணம்வலி குன்றியது

சொல்லரிய சைவ சமயப்

போதம்வலி குன்றியது பொற்பொதிய மாமுனி

புகன்றமொழி குன்றி யதுநம்

நாதனினே ஞாலமிசை நாடரிய வாறுமுக

நாவல ரடைந்த பொழுதே.

(1)

நல்லைநக ராறுமுக நாவலர் பிறந்திலரேற்

சொல்லுதமி மெங்கே சுருதியெங்கே—யெல்லவரு

மேத்துபுரா னாகமங்க ளெங்கேப்ர சங்கமெங்கே

யாத்தனறி வெங்கே யறை.

(2)

தகைசேர் தமிழ்க்குத்தனிமுதல்வன்கந்தவேள்குமா

னகுவேறலமிசையான்புலவோன்குருநல்லையறு

முகநாவலனரனார்க்கினியான்புகழ்மொய்ம்பனிம்ப

ரிகல்குர்மதப்பகைசெற்றீசனாருலகெய்தினனே.

(3)

கார்த்திகைமா தத்துமகங் காசினிக்குச் சைவநிலை
சேர்த்திப் பரசமயஞ் சேதித்துச்—சீர்த்திமிக
மேவுதமிழ் தந்தகந்த வேணல்லா ராறுமுக
நாவலர்வீ நெற்றதிரு நாள்.

(4)

நாயனார் நாத்குரவர் நாவலர்தென் ஞாலமுய்ய
மேயின ரீசனருண் மேல்.

(5)

— — —
உடுப்பிட்டி

அ. சிவசம்புப் புலவர்

தேவரசு மெய்நூற் றிறம்பலவு மாருயிருக்
காவலினாற் போதித்த வாறுமுக—நாவலனார்
சீர்முகத்தைக் கண்டவர்க டெண்டிரைப்பூ மண்டலத்தில்
யார்முகத்தைக் காண்ப தினி.

(1)

கற்றார் பிறரெல்லாங் காசினிப்பொய் வாழ்விலலைந்
தூற்றார் செயற்பால வுன்னாராய்—முற்றார்
நயத்தகைய வாறுமுக நாவலனே யென்றுஞ்
செயத்தகைய செய்தான் றெளிந்து.

(2)

தருமேவுபொன்னுலகநிகரானநல்லைத்
தலத்திலமர்சிந்தாமணி
சாலப்பனாட்கந்தவேள்செய்துவைத்தவொண்
டவனித்தின்வந்தவினைவு
சான்றமதுரைச்சங்கமுன்றுமிங்கொன்றாய்த்
தலைப்பட்டபெரியசங்கஞ்
சம்புபூசாநியமமேத்தியநைட்டிகந்
தவறுறுப்பிரமசாரி

சமஸ்கிருதபாஷா வியாகரணசித்தாந்த
 தர்க்கவேதாந்தநிலையந்
 தகையுறும்பதிபாசபசுலக்ஷணப்ரபல
 சைவாகமப்பொக்கிஷஞ்
 சார்ந்தவர்தமக்கரியதுண்பொருட்குவைதருஞ்
 சகலசாஸ்திரசாகரஞ்
 சத்யசிவதர்மிணித்தீக்ஷாவிசிட்டவா
 சாரியசமூகதிலகந்
 தண்டமிழ்ப்பரவையையுமுகந்துயிர்ப்பயிர்களைத்
 தழைவித்தபருவமேகந்
 தமிழ்சிலக்கனகவடபர்வதமுகட்டிற்
 றயங்குமாணிக்கதீபந்
 தன்னாணவழியினிற்பச்சைவநாட்டை
 பொருதனிபுரந்திடுமெயரசு
 தழனிசையவாய்ப்புகுத்திடுமிதரசமயத்த
 மத்தினைப்பருகுமென்றூழ்
 மருமேவுவெண்கமலவாணிநடமகலாம
 கத்வப்ரதாபமன்றம்
 வழிவழித்தலைதின்றபரமாத்மபரசிவம
 தாசாரதெய்வசொருப
 மாதவநன்மாணவகர்நெஞ்சகக்கோயிலில்
 வளர்ந்திடுஞ்சேமவைப்பு
 மாணிக்கவாசகர்முதற்குரவரோடறிஞர்
 வாழ்த்தியேத்தியமெய்க்குரு
 வாடும்பசிப்பிணிக்கறுசுவையுணத்தினம்
 வழங்கிடுங்காமதேனு
 வள்ளன்மையொழியாதிலங்குமாடம்பர
 மகாராசராசபிரபு

மதுரப்ரசங்கவமிர்தத்தினாலுலகத்தை
 வாழ்வித்தசற்பாத்திர
 மாண்புபெறமுற்றியுணைகிழந்தின்பமாமது
 வழிந்திடும்பத்திக்கனி
 வந்திரப்பவர்குறைகிளக்கமுன்வேண்டுவ
 மகிழ்ந்துதவுபாரிசாதம்
 வாலறிவினோருட்பாடனறவொழுகுதூஉ
 மணிவளப்பூர்ணகும்ப
 மண்டலமெலாம்பெரிதுமேற்கொளமெல்கிக்
 குளிருமங்களசுகந்தபுஷ்பம்
 வரசாதுசனசங்கபூச்யபூஷணநடுவில்
 வாய்ந்தநாயகரத்தினங்
 கருமேவுமுயிர்களுக்கானந்தமெய்நிலைமை
 காட்டியதெருட்ப்ரகாசங்
 கவினும்வீணாபுரமகீபதிசிரத்தினொளிர்
 காஞ்சனமணிக்கிரீடங்
 கல்லூரியூர்தொறுமமைத்துச்சிறுர்க்கினிய
 கல்லியமுதூட்டுமன்னை
 கற்பியல்வழாவகைநிரம்பியவியுற்பனக்
 கவிஞருக்கிருகண்மணி
 காதலிற்பலகாலுமோடிமெய்க்கல்விக்
 கடற்கரைகள் கண்டவங்கங்
 கங்காகுலப்புனிதசூழிரோததித்தலைக்
 காண்டகவுதித்தமதியங்
 கலபமயிலூருமெம்மான்புகழ்ப்பணிகளமர்
 கதிர்செயுமணிப்பேடகங்
 கலைஞராம்பொன்னுயர்வுதாழ்வுகடெரித்திடுங்
 காமரவரஞ்சியாணி

கலகப்பிரசங்கவிபசங்கமிடலெஞ்சிக்
 கலங்கச்செய்விசயசிங்கங்
 கணிவுடைச்செந்தமிழ்க்கலைதலையெடுத்துக்
 களிப்புறச்செய்தவழுதி
 கமையறிவடக்கமுதலாஞ்சிகரமுடனெழுஉண்
 கனசுஞ்ஞமாபூதரங்
 காவலர்களுனையர்களுக்காணிக்கையொடுநிதங்
 கைதொழுந்தேவாலயந்
 திருமேவுமன்னவர்தமக்குமுத்யோகத்
 திறந்தேற்றுமதியமைச்சு
 தேசாபிமானமுஞ்சமயாபிமானமுஞ்
 சிதையாமல்வாழ்ந்தவாழ்வு
 சேர்ந்தவர்செயுங்குறையையன்றேமறந்திடுஞ்
 சித்தசுத்தித்தயாளு
 சிகழ்நாதபரியந்தவினாவெலாமுடியத்
 தெளிந்திடும்பெரியயோகி
 தேற்றுறும்போதனூதியமசாமர்த்திய
 சிரேட்டசன்மார்க்கரீடந்
 திரிபகலநூலுரைகள் பலவுலகுவந்திடச்
 செய்தவதியூகசாரஞ்
 சிற்றம்பலத்தாடுமானந்தநாடக
 தியானபுண்ணியஸ்ரீல
 ஸ்ரீயாறுமுகநாவலன்வரசுகாணுபூதித்
 தகையசைவமுதல்வன்
 செறிதரும்பிரமாதிவற்சரத்தேண்மதித்
 தேதியிருபத்தொன்றினிற்
 செயசங்கவாரமகநாளபரபக்கமுறு
 திதியெனுஞ்சத்தமியினிற்

மேசோமயானந்தவாசாமகோசர
 திகம்பரசமஸ்தசுரபூ
 சிதவகிலசகதண்டநாததித்தியசுத்த
 சிவபதத்தெய்தினுனே.

(3)

வரமேவுதுய்யமறையாகமவழக்கொடு
 நன்மக்கள்பயிமேசமதனில்
 வளர்தவச்சாதியிலுதித்திரமதமுரு
 மாபாக்கியமாண்புகுலவித்
 தாமேவுகலைமுழுதுணர்ந்துவாழ்வெனுமயற்
 சாகரந்தப்பிமிடியிற்
 றளராதடக்கதிறைவாய்மைகொடையாதிய
 தழீஇயுயிர்கண்மாட்டன்புறீஇத்
 திருமேவுமருணடப்பதிபாசபசவிய
 மெறிந்துமெய்ப்பத்திவாய்ந்து
 சிவபூசைசெய்துதமிழ்நாட்டினைத்தனியரசு
 செய்துபலனூல்பரப்பி
 யுரமேவுசைவப்ரசங்கஞ்செய்தினைஞர்கட்
 குணர்வுதருகழகநிறுவி
 யோங்குபுகழாறுமுகநாவலன்பெற்றவுயர்
 வெருசேரயார்க்குமிலையே.

(4)

ஒங்கியதொல்காப்பியத்திற்குரைமுன்செய்த
 வுவப்பினாற்சிலருரையாசிரியனென்ன
 வாங்கிளம்பூரணனைவியந்துரைத்தாரன்னே
 னவ்வுரையுமிழிவின்கணமைந்ததம்மா
 தாங்குபுகழ்நாவலனஞ்சிறப்புப்பேராற்
 றன்னியற்பேருலகமெலாந்தழைக்கநின்ற
 வீங்கிவன்செய்ந்நூலுரைகள்பலசற்றேனு
 மிழிவின்கட்படுவவென்றியாரியம்புவாரே.

(5)

வெண்ணீறுங்கண்டிகையும்வெண்பொற்றாசும்
 வெண்ணகையும்பவித்திரமும்விளங்கக்காட்டி
 யுண்ணீடுபத்தியினர்போலிங்குள்ள
 வெருசிலர்தாமுரைக்குமொழியுவந்துகொள்ளே
 மண்ணீடுபுகழ்த்திருநாவலனாட்சொல்லும்
 வாசகங்களெவையவையேவையமுய்யப்
 பண்ணீடுமொழிபங்கன்பகர்ந்தவாக்காப்
 பணிந்துகொள்வேமிதுநமக்குப்பயன்பட்டன்றே.

வித்தகமெய்நூலுரைகடுகளிற்பல்கி
 விராய்க்கிடந்துவரம்பிகந்தவிதங்கள்பல்வே
 றத்தனையுமேடுகளின்முன்னர்க்கற்ற
 வாசிரியர்பெரிதுணர்வரவைநன்றாய்ந்து
 சுத்தமுறத்திருத்தியச்சிலிடுவித்தியார்க்குந்
 தொலைவிலுணர்வுதிப்பித்தான்றொல்லைச்சீர்த்தி
 யுத்தமநாவலனவன்போலவற்றையெல்லா
 முய்த்துணர்ந்துதிருத்தவல்லாருலகத்தியாரே. (7)

மறையோரருட்சைவதேசிகர்பாவலர்வாழ்ந்தனர்நூற்
 றுறையோடுசைவந்தலைசாய்ந்திடக்கண்டுநூங்கினர்நா
 விறையோடுருதனியேநின்றவற்றையெழுப்பிநிறீஇக்
 குறையோவறவைத்ததற்கென்கைம்மாறுகொடுத்தனரே.

பாவலர்பற்பலர்செல்வர்கள்பற்பலர்பாரடங்க
 மேவினரேனுமவராஜலகுக்குமெய்ப்பயனென்
 னாவலனாலிங்குநாளுக்குநாள்வந்தநன்மையெலா
 மேவருந்தேர்வரிவன்போல்வருபவர்பாரினியே. (9)

என்பிரபந்தங்கள்கேட்டுப்புலமையிருஞ்சிறப்பீந்
 தன்பிரியாமற்பரிசுசெயுமென்றதைந்தெவர்க்கு
 நன்பிரியத்திறுந்நிலைமையெல்லாந்தந்தநாவலனா
 ின்பிறவாநிலத்துற்றாரினித்துணையாரெமக்கே. (10)

ஆரூரனில்லைப்புகலியர்கோனில்லையப்பனில்லைச்
 சீருருமாணிக்கவாசகனில்லைத்திசையளந்த
 பேருருமாறுமுகநாவலனில்லைப்பின்னின்கியார்
 நீருருமவேணியன்மார்க்கத்தைப்போதிக்குநீர்மையரே. (1)

புல்லரையேயுள்ளசொற்பொருள்யாவும்புலவர்தொரி
 நல்லனவாகப்புனைந்துவிட்டாரினிநாமென்செய்வேந்
 தொல்லியலாறுமுகநாவலனைச்சுருக்கமறச் [வே.
 சொல்லியநாமகட்கெண்ணமுண்டேலென்றுஞ்சொல்லுக

யாழ்ப்பாணம்

பூ. முருகேச பண்டிதர்

ஆறுமுக நாவலனை யாருமுணராப் பொருளைத்
 தேறுமுகங் கொண்டு தெளிந்தானை—யாறுமுக
 வென்றிருக்க வேர்முகமு மெங்களுக்குத் தோற்றமற்
 சென்றொளித்தா னந்தோ சிவா. (1)

காணுங்கண் ணின்னுமொன்று கண்டுகொண்டோ மென்றீ
 பாண மகிழும் பருவத்திற்—றுணுவெனுஞ் [யாழ்ப்
 சங்கர பண்டிதன்முன் சாய்ந்தான்பின் னாறுமுகப்
 புங்கவரீ யும்மறைந்தாய் போய். (2)

ஆறுமுக நாவலனென் றுலெவரு மன்புகொண்டிங்
 கேறுமுக மாயெம்மை யேற்றுவந்தா—ராறுமுக
 நாவலனே யின்னினியே நம்மையொரு நாயென்றும்
 பாவனையும் பண்ணார்கள் பார். (3)

திங்களணி செஞ்சடையான் றேவனென வந்ததுவு
மங்கவனா னாலா யமர்ந்ததுவு—மெங்குமிசை
கொண்டியாழ்ப் பாணங் குலாகியது மாறுமுக
வண்டர்பிரான் வந்தபின்பே யாம். (4)

ஆரிருந்தென் னார்சிறந்தென் னாறுமுக நாவலன்போ
லாரிருந்து போதிப்பா ரையையோ—வாரணிந்து
தேக்குமதிச் செஞ்சடிலத் தேவுருவு கொண்டாலும்
வாக்கவனைப் போல வரா. (5)

எவ்விடமும் நின்புகழே யெவ்விடமும் நின்பேரே
யெவ்விடமு நின்சொல்லே யெய்தியபோ—லெவ்விடமு
மெக்கா லமுமில்லை யின்னிநியார் நின்புகழ்க்குத்
தக்கார்சொன் னாவலநீ தான். (6)

கந்தவேள் செய்தவம்போற் காணுந் தவமுமவன்
மைந்தனா நாவலன்போன் மைந்தர்களுஞ்—செந்தமிழில்
வல்லவர்க ளன்னவன்போல் வந்திடுவ தும்முலகி
வில்லையிலை யிலை யினி. (7)

மாமிக்குங்கொண்ட மருகிக்குஞ் சண்டையைமாற்றியிந்தப்
பூமிக்குட்கல்லியுஞ் செல்வமுஞ் சேரப் புலவரெவர்
தாமிக் கடைந்தவாரின் றனைப்போலிந்தத் தன்மையின
சீமிக்கவனல்லை நாவலனே யிது நிச்சயமே. (8)

நீந்தா ஸ்துதி

வாணிதனை வசப்படுத்தி மலரயனை
நான்முகனாய் மயங்கச் செய்து
பேணியவ ளடிபணிந்து பிரிவகற்றிப்
புணர்ந்தவுனைப் பிரமந் தேர்ந்த

மாணிபென்று நீதியுளா நென்றுஞ்
சொல்வகை யெங்கே மாண்ட நின்னைக்
காணுவதோ விறப்பது விங்காறுமுக
நாவலனே கமிப்ப தன்றே.

(9)

நீர்வேலி

சிவப்பிரகாச பண்டிதர்

நையலிரோ வைபகத்தீர் நாவலன்றான் போயினனென்
நையனவன் முத்தி யடைந்தனனான்—மெய்யே
நலமடைந்தா நென்றே நனிமகிழ்க யாரும்
பலபுலம்பி யென்றோ பயன்.

(1)

செய்யபிர மாதியினிற் றேள்பின்னார் சத்தமியில்
வையுமுயச் சைவம் வளர்த்தபிரான்—றுய்யபுக
ழாறுமுக நாவலன்ற னஞ்சிவஞ் னத்தடைந்தான்
நேறுசிவ சாயுச் சியம்.

(2)

ஆவரங்கால்

சு. நமச்சிவாயபிள்ளை

தேறுமுது சர்வகலை தேர்ந்த ஸ்ரீலக்ஷ்
யாறுமுக சாமியே யப்பனை—கூறுமுதற்
சற்குருவே சீனியே சர்க்கரையே கற்கண்டே
பிக்குவல பம்மிடுத்த தேன்.

(1)

நசுனினிச் சைவநிலை யிட்டுவர யாரிடத்து
நேசமொடு வைப்பனதை நீயறிவா—யோசைத்
திருவாய் மொழிந்து திடமில்லா நாங்க
னொருவாறு நச்செய்வா யே.

(2)

கல்ல சிவநீதி நாட்டவுநாம் பேயர்சில
ரல்லவென்று தள்ளுவதென் னுமென்று—வல்லபா
காயப் பிரவேசங் கண்டதினின் றென்றியற்றத்
தேயத் தொளித்தாயோ செப்பு. (3)

சற்குருவே மெய்த்திருவே தண்ணளியே விண்ணொளியே
சொற்கிருந்தா யெங்கிருந்தாய் சொல்லாயே—நிற்குமுனங்
குற்றமது செய்தேமோ கோடுநெறி பெய்தேமோ
பெற்றியது வந்துவெளி பேசு. (4)

பண்டிதர்கண் மாண்பகலப் பட்டாரே பாரிடத்தின்
மண்டுகலை வாணியும்பின் வாங்கினளே—தொண்டரெலாந்
தம்மாளி யற்றார்போற் சார்ந்தாரே யாறுமுகப்
பெம்மானே நீபிரிந்த பின். (5)

நாவலோரிற்றாரென்ற சொற்கேட்டு
நாங்கண் மெய்மறந்தழுதேபின்
னாவலாய்ச்சடங்கண் டாறுவமென
யந்தடுத்த போதருமவுனத்தே
நீவிரதரமாமலர்ச்சி யோடிருந்து
தேரினிற்றெருச்சென்று சற்றே
தாவினாச்சடத்தை மறைத்தனையை
யாதளர்ந்தனம் வெளிப்படுகுருவே. (6)

நாவலிபொறுத்த நற்குணமலையே
நாடெலாம்புகழ்ந்து நின்றேத்துந்
தேவனேசிவநூற் பொருள்களைத்தேற்றித்
தெட்சுணமூர்த்தியா யமர்ந்த
காவலனையுன் கருணையைப்பிரிந்து
கடையரே மிவ்வுடம்புடனே
சாவதில்லாம விருக்கலேங்கண்டாய்
சாற்றுவாநமது சற்குருவே. (7)

புத்தகத்தாலும் பூரணவொளியாம்
 போதமார் பிரசங்கத்தாலு
 மித்தரையுள்ளா ரெம்முடனறிய
 விலங்குகண்டுகைதிருநீரு
 முத்தமசிவசின்னங்களி னுண்மையுயர்
 சைவமார்க்கத்தினுண்மை
 வித்தகத்திருவாய் மலர்ந்தருள்புனிதா
 விட்டதென்னெம்மைச் சற்குருவே. (8)

யார்பிறந்திருந்து மெதைப்படித்துஞ்சீ
 ரெவ்வரசெந்நிதி படைத்துந்
 தேர்பிரபோதஞ் செப்பினும்கொள்ளாச்
 சீரிலேமனங் கொண்டுதேற
 மார்பினிற் றிருவைத்தோன்றொழுஞ்சிவனே
 வையகம்யாவுக்குங்கடவு
 ணோர்பிறரிலை யென்றுரைத்துப்பின்னெம்மை
 நீக்கிய தறமதோகுருவே. (9)

பணச்செருக்காலும் பிறசெருக்காலும்
 பாதகர்சிலர் பொய்த்தமதங்க
 னிணக்கியிவ்வந்து தேசத்திற்பரப்பி
 யெம்மனோர்தமை வஞ்சியாமற்
 கணக்கறுபகைகள் வரவுமெண்ணுது
 களைந்தவை தஞ்சமாய்நின்றாய்
 தணப்பறுதிடத்தா ரெவரையத்தகையாத்
 தங்கவைத்தேகினை குருவே. (10)

மண்ணையும்வேண்டேம் பொண்ணையும்வேண்டேம்
 மற்றையபொருளையும் வேண்டேம்
 விண்ணையும்வேண்டேம் வேறிடம்வேண்டேம்
 விளம்பரசாதிய வெண்டேந்

தண்ணளித்திருவாய் மொழியமிர்தத்தைத்
தருப்படி வேண்டினந்தந்தா
லண்ணலேபிழைப்பே மின்றெனிலுலேவே
மையகோவையகோ குருவே.

(11)

நால்வகைச்சாதி விருத்தர்நற்றருணர்
நண்ணிக்கீழிருந்து கேட்டங்க
நால்வகைப்பாதத் துள்ளும்வேண்டியதை
நலம்பெறமே விருந்தருளி
நால்வகைச்சொல்லாஞ் செந்தமிழ்நெறியே
நாவலியுடனுரைத் தருளி
நால்வகையாமாச் சிரமநாட்டியதை
நமக்கியாரினிச் செய்வார்குருவே.

(12)

உள்ளுறுந்துறவர்ச் சனைசெபதியான
வுண்மையாரொரு மரக்கலத்தா
லள்ளலங்கொடிய வீனைக்கடல்கடந்தின்
படைந்திறவா திறந்தாயைத்
தெள்ளுப்பட்டணத் தெம்மடிகண்முன்னறந்தா
னென்றிடுஞ்செய்யுளிற் புகழ்ந்தான்
றள்ளரும்புலவரின் நென்னசெய்வார்
சாற்றுவாய்மலர்ந் தெங்கன்குருவே.

(13)

கண்ணினுண்மணியே கருதருமறிவே
கருத்திருட் டெறுஞ்சுடரேநா
மண்ணினிற்காத்த தந்தைதாய்பிரிய
மாந்திடுஞ் சிறுமகார்போலத்
திண்ணமாமுன்னைத் தேடிக்காணாது
தேம்பியேபுலம்பவஞ் சிவனும்
பண்ணவன்போல வெங்குநின்றும்வாய்
பகர்ந்திடாய் ஞாயமோகுருவே.

(14)

நீறுருத்திராக்க மந்திரம்பூசை
 சித்தியகரும மாகமங்க
 ளாறுளதீக்கை மறையருட்பாக்க
 ளறமிலக்கிய விலக்கணங்க
 ளேறியதர்க்க மாதியவெல்லா
 மிசைசிவதர்மிணி தீகைஷப்
 பேறியனின்னோ டொளித்திடாவண்ணம்
 பெருவரமுவந்துதா குருவே.

(15)

துன்பெலாஞ்சகித்துச் சோதிசேர்போதஞ்
 சொல்லுவாரீங் கிலையெம்போ
 லன்பரேயாமு மினிச்சொலோமெனமுன்
 னறைந்தனை பின்னுடல்விடுநா
 ளின்படையருட்பா வோதுவாரோய
 விம்மெனுங் குறிப்பிற்கைகாட்டிப்
 பின்புமோதச் செய்துடனகன்றாயிப்
 பெருங்குறிப்பறிந் திலேங்குருவே.

(16)

செந்தமிழாரியமாம்பலபாஷையிற்சேர்ந்திருந்து
 நந்துமகிலபொருளையும்வாரியிந்நாட்டகத்தோ
 ருயந்திடக்காட்டியடக்கியநாவில்வல்லோர்மண்டையைச்
 சிந்தவையோவெரித்தாயோசிவந்தசிவாக்கினியே.

(17)

பாக்கும்பதிபசுபாசமெய்ஞ்ஞானத்தைப்பண்புடையார்
 யார்க்கும்பெறப்புத்தகமாக்கியீந்துள்யமனடுங்கி
 வேர்க்கும்படியுற்றநாவலர்வாழ்தினவேலைதனைத்
 தூர்க்கும்வகையெங்குக்கற்றனையோசிவகுரியனே.

(18)

சன்னாகம்

அ. குமாரசாமிப் புலவர்

செல்லும் பிரமாதி தேண்மதிமு வேழுபுகர்
புல்லபர சத்தமியிற் போந்தமகம்—நல்லதமிழ்ப்
பாவலராத் பாடப் படுமபுகழா னுறுமுக
நாவலன்மோக் கத்தடைந்த நாள்.

(1)

பூமாதா வாழ்வுசெய்யும் பொன்னகர மென்னுந்லைச்
சீமான் சிவன்பாதஞ் சிந்தைசெயுங்—கோமான்
சகம்புகழூங் கந்தவே டன்னிடத்தின் முந்திச்
சுகம்பெறுமவ் வள்ளுவனார் சொன்ன—மகன்றந்தைக்
காற்றுமுதவி யருமைத் திருக்குறளுக்
கேற்ற விலக்கியா விங்குதித்துச்—சாற்றரிய
திண்மைபெறுஞ் சைவ சித்தாந்த சாகரத்தின்
றண்மை நலம்பருகிச் சைவமெனு—முண்மையுள
செஞ்சாவி யோங்கச் சிறந்த பிரசங்கமழை
யஞ்சாது பெய்யு மருண்முகிலே—மஞ்சாருஞ் 5
சோலைப் பெருங்காழித் தோன்றறிரு நாவலர்கோன்
வேலையிடைக் கல்லின் மிதந்துவந்தோன்—சீலமிக்க
வாதவூர் வந்தவன்றே வாரதிரு வாசகங்க
ளோதிச் சிவபெருமா னெண்கழற்செம்—போதைநினைந்
துள்ளநெக்கு நெக்குருக வோட்டந் துடிதுடிப்பக்
கொள்ள வுடம்பு குறுவேர்வை—வெள்ளமெனக்
கண்ணீர் சொரியமயிர்க் கால்சிலிர்ப்ப மெய்நடுங்க
வெண்ணுத் தழுதழுதப்ப விற்பவெள்ளத்—துண்ணுடு
மானந்த முற்றே யயர்த்துப் பரவசமாய்
மோனச் சிவநான் முறைப்படியே—ஞானமுறச் 10
செய்யுஞ் சிவபூசைச் செல்வா சிறியேனுக்

சூய்யு நெறிகாட்டு முத்தமனே—துய்யதமிழ்ப்
பாடை யிலக்கியமும் பன்னு மிலக்கணமும்
தோடமறக் கற்றுணர்ந்த தோன்றலே—பீடுபெறும்
பன்னுற் கடல்கடைந்து பாலர்பெற வின்னமுதச்
சொன்னாடி நல்வசன சூத்திரமாச்—சின்னாளி
வித்தரையில் யாவர்செய்வா ரென்னப் பலப்பலவாம்
புத்தகங்கள் செய்தருளும் புண்ணியனே—பத்தியினர்
பாவந் தொலைத்தருளும் பஞ்சாக்கர விசிட்ட
மாவலொடும் பேசு மாறுமுக—நாவலனே 15

யாற்றகில்லே னாற்றகில்லே னந்தோ நினதுபிரி [ன்
வாற்றகில்லே னாற்றகில்லே னார்க்குரைப்பேன்—சீற்றமுட
வந்த விடப்பனவன் வார்த்தைக் கொடுஞ்சரத்தா
நெந்தேற் கிரங்கியரு னோக்கதனைத்—தந்தவனே
கூறும் பரசமய கோளரியே மெய்யுணர்ச்சி
தேறு நினதருமை சிந்திக்குந்—தோறுமெலா
மென்னை யயர்த்தே நெம்பெருமா னின்பெருமை
தன்னைப் பெருஞ்சேடன் றுனிருந்து—பன்னாளாய்
பேசுகினு முற்றுப் பெறுமோ பெருந்தகையே
யீசன் பெருங்கருணை யிப்படியோ—பேசியென்ன 20
கண்ணே யெனதிரண்டு கண்மணியே நாவலனே
மண்ணி யாமுடம்பு மாய்ந்தாலு—மெண்ணாருன்
கீர்த்தி யுடம்பு கெடுமோ கிளக்குமுண்மை
வார்த்தை யரிச்சந்தர மன்னவனே—போர்த்தவிரு
ணைக்குங் கிரிவிளக்கே நின்னினைமக் கோர்குரவர்
வாய்க்குநா ளெந்நாளோ மற்று. (2)

கல்விக் களஞ்சியங் கற்றவர்க் கேறு கருணைவள்ளல்
சொல்லித் துவப்பிர சாரகன் பூதி துலங்குமெய்ய
னல்லைப் பதியின னாறு முகப்பெரு நாவலனுந்
தில்லைப் பதியி னடராசன் சேவடி றீர்த்தனனே. (3)

சைவப்ர காசனர்க டம்வா யினிதடக்குஞ்
சைவப்ர காசவித்யா சாலேமன்ன—னுய்வடைந்தா
னர்க்கனக் கினிக்கணத்த னத்தமுத்த மிக்கருளும்
பார்க்கனக் கனக்கன் பதத்து.

(4)

ளன்கடித மென்கவிதை யார்க்கு மினிதென்று
நன்குறவே பாராட்டு நாவலனா—ரெங்கோயோ
கங்கைமுடிச் சங்கரன்பொற் கஞ்சமலர்ச் செஞ்சரண்விட்
டிங்குவர வுங்கருத்தோ வென்.

(5)

ஐந்தின்பின் னாவதென்ன வானனத்தின் பேரென்ன
முந்து நடுவின் மொழியென்ன—வந்திரற்கு
மாறுகொண்டோன் பேரென்ன வாக்கின் மிகவல்ல
வாறுமுக நாவலனே யாம்.

(6)

ஊ ரெ மு

சைவ உதயபாஸு பத்திராதிபர்

சு. சரவணமுத்துப் பிள்ளை

அருமறையாகமமுறைகளுலகிலோங்க
வடியனுளத்தஞ்ஞானதிமிரநீங்கப்
பெருமையொடுதவவிரதமுலகோர்தாங்கப்
பிடிப்பரசமயகுழாமிரிந்தேயேங்க
வொருமையொடுநல்லைகருதித்தேவந்த
வுத்தமநல்லாறுமுகப்பெம்மானேநின்
னிருமைபெறுதிருவாக்கினருமைதன்னை
யின்பமுடன்கேட்பதினியெந்தநாளே.

(1)

சிவம்பழுத்தசெஞ்சவையேதேனேபாகே
தெவிட்டாததெள்ளமிர்தத்திரளேமேலாந்
தவம்பழுத்தனிவடிவேதிருவெண்ணீறு
தயங்குதிருமேனியுடைக்குருவேமிக்க

வவம்பழுத்தபுறச்சமயதிமிரமோட்டி
யத்துவிதசத்தசித்தாந்தத்தினுண்மை
நவம்பழுத்தபொருள்காட்டிச்சைவநாட்டு
நாவலனேநினைக்காணுநாளெந்நாளே.

(2)

தேனூறும்வாசகமோராறுநூறுந்
திருக்கோவையென்னுமகப்பொருள்சேர்செய்யு
ணூறுமுரைத்ததிருவாதவூர
னுவலர்கோன்காழியர்கோனல்வாகீசன்
போனீறுமைந்தெழுத்துஞ்சைவநூலும்
புனியினிடைநனிவிளக்கும்புனிதாமேலை
வானேறும்பொழிநல்லைசேருநன்னா
வலப்பெருமானினைக்காணுநாளெந்நாளே.

(3)

எத்திசையுங்கிரிதீபம்போலச்சோதி
யெறிக்குமருட்பிரகாசவள்ளாலின்ப
முத்திவழிக்குரியநெறியிதுதானென்றே
மூதுலகோருணரவதுமுறையேகாட்டிப்
புத்தமிர்தமனையவருட்பாக்களோதிப்
பூசனையீசனுக்கியற்றல்பொருளாக்கொண்டோய்
நத்தமருந்தடநல்லைநகரில்வந்த
நாவலனேநினைக்காணுநாளெந்நாளே.

(4)

செல்லூரும்புருக்தன்சேனாடு
போல்விளங்குஞ்சீர்த்திமிக்க
நல்லூரினவதரித்தஞானகுரு
நாவலனேஞானமுய்ய
வெல்லாதசிவாகமத்தின்பொருளுணர்த்தும்
வித்தகனேவிதுராநின்னை
யெல்லேழுமொருங்கிழந்தேமின்னுமுனைக்
காண்பதுண்டோவென்செய்வேமே.

(5)

நல்லூரில்வந்திடுஞானேதயகுருநாவலனே
வெல்லாதகல்வியுஞ்செல்வமுமேவினைமேதினியி
லெல்லாருமேத்திடநற்குணம்பூண்டனையென்பதனைச்
சில்லோரிவண்செயுங்கல்விச்செருக்கினிற்றேர்ந்தனனே. (6)

முன்னுளிற்கம்பன்கவிகாளமேகமுதற்புலவர்
தந்நாவலிமையைக்காட்டினரேயன்றிச்சைவநெறி
நந்நாவலப்பெருமானுனைப்போனனிநாட்டினரோ
விந்நாளினும்புலவோர்திரிவார்பலரென்பயனே. (7)

தேனேகனியோவெனவேசுவைக்குஞ்செழுந்தமிழிற்
றானேதனக்கிணையாகியுதித்துயர்ச்சற்குருவாய்
வானேர்புகழ்நல்லைவந்தருணாவலன்வான்புகழை
நானேசொலவலன்சேடனுங்கூறிடநாணுவனே. (8)

மல்லாகம்

சி. செந்திநாதையர்

வன்றெண்ட னாவலர்கோன் வாழ்வா வதுமாய
மென்றுரைத்த தேவாரத் தின்பொருளை—நன்றியுடன்
சிந்தைசெய்தே னாவலனே சேர்ந்தாய் யென்பதனாற்
புந்திரொந்து துக்கமிக்க போது. (1)

நன்னடக்கைப் பத்திரிகை நாவலனே நீயனுப்ப
வென்னதவஞ் செய்தேனே யானறியே—என்னதனு
ளுள்ளசில வாசகங்க ளுற்றுணரும் போதெல்லாம்
வெள்ளம் பொழியும் விழி. (2)

சுன்னைக் குமார சுவாமியிடத் தோர்கடித
முன்னைக் குறித்தனுப்பி யுள்ளுவந்தே—என்னதுன்பாற்
சேருமுன்ன நாவலனே சென்றாய் சிவலோகம்
யாரும் பதைபதைக்க விங்கு. (3)

தேவாரம்பான்சொலக்கேட்டுமகிழ்ந்துகிரத்தையுடன்
 பூவாதிக்கொண்டுபுரிசிவபூசைப்பொலிவழகும்
 பாவாணர்மெச்சச்செயும்பிரசங்கமும்பார்த்தினிநா
 னுவாரவாழ்த்திநொளுமுண்டோநல்லைநாவலனே. (4)

கொக்குவில்

ச. சபாரத்தின முதலியார்

சாமகணுவிற்புயிலுகையாலலர்நான்முகனாய்த்
 தேமரைமாதிடஞ்சேர்தவினாற்றிருமாயவனாய்
 மாமறையாகமபோதனையூட்டலின்மாணரனாய்ப்
 பூமிசைமேவியநாவலபூபதிபோயினரே. (1)

சிவசமயகமலமதைத்தமிழ்நாடார்
 திருமடுவிற்கெறித்தலர்த்திப்
 பவமயறந்தாங்கணுற்றபரசமய
 விருள்கடமைப்பதறவோட்டித்
 தவநெறியாந்தேரினிடைத்தனியூர்ந்து
 தற்பரனாமாழிசார்ந்தா
 னவமகலவுலகுபெறுமாறுமுக
 நாவலனாமனவியோனே. (2)

மட்டுவில்

க. வேலுப் பிள்ளை

ஏறுபிர மாதிதனி நெய்துபுகழ்க் கார்த்திகையிற்
 கூறுபர சத்தமியாங் கோதிறிதி—வீறுமக
 மாறுமுக நாவலனஞ் செல்வ மகிலருரு
 வீறுதிரு மேனியுறு மின்று. (1)

உதித்தாய்திகழ்நல்லைகற்றாபெத்நூலுமுலகமெங்கும்
 விதித்தாய்பரமபதிசிவனெனவேறுமதஞ்
 சதித்தாய்பின்னாறுமுகநாவலசற்குருமணிரீ
 கதித்தாய்பரமபதமடியேமென்றுகாண்குவமே. (2)

உருவுடம்பாறுமுகநாவலன்விடுத்தோங்குமுத்தி
 மருவுடம்பாக்கொண்டவாவென்பராவென்பர்மற்றறியர்
 ரருவுடம்பாகியொருநோயுமற்றவவன்புகழார்
 திருவுடம்பானதுரீடுழிகாலந்திகழ்ந்திடுமே. (3)

திருவாளன்றிருவெழுத்தைத்திடையறு
 தொலிக்குமெழிற்றிருவாக்குஞ்சற்
 குருபாதங்கருதுளமும்விபூதியொளி
 தயங்குதிருமேனியுஞ்சொற்
 பொருளாளந்திராவிடநின்மலமறைகொ
 டிருக்காமும்பொலிந்தநல்லை
 யருளாளனாறுமுகநாவலனென்குரு
 பரனுக்கடிமைசெய்வாம். (4)

திருநெல்வேலி

தண்டபாணி சுவாமிகள்

சூராமை மிகுதியினாலே

சிவபெருமானேநோக்கி அருவிச்செய்த பதிகம்

அன்பர்களுக் காதரமா மாறுமுக நாவலனைத்
 தன்பதத்திற் சேர்த்தசிவ சங்கரன்பால்—வன்பர்களை
 வெல்லாமுன் பூதலத்தை விட்டுவரச் செய்தவிதஞ்
 சொல்லாயென் பார்நந் துணை. (1)

சொல்லாகமின்றியிகழ்துட்டமதப்புட்கடமை
வல்லுறபோலடக்கும்வன்மையுறநாவலனை
நல்லூரில்வையாதிநாளேனின்பாலழைத்தாய்
பல்லுழிகண்டோர்ப்ரவும்பரசிவமே. (2)

பங்கமலியுநெறிப்பாழிமதயானைகட்கோர்
சிங்கமெனவேசிறந்தபுகழ்நாவலனை
பங்கணிலத்தன்பரமுவேனின்பாலழைத்தாய்
செங்கனெடுமலைச்சினவிடையாக்கொள்சிவமே. (3)

புண்காதலித்தருந்தும்பூரியரெல்லாநடுங்க
வண்கார்முகிலெனவேவாய்திறக்குநாவலனைத்
தண்கார்கடற்பார் தயங்ககின்பாலேனழைத்தா
யெண்காற்பெரும்பறவையென்னுமுருக்கொள்சிவமே. (4)

சைவசமயத்தனிக்கொடிபோற்றாரணியின்
மெய்வழக்கேநாளும்விளக்கியதோர்நாவலனைப்
பொய்வகுக்கும்பாழ்நெறிகள்பொன்றமுனெனழைத்தா
யையவர்களுமாயவர்க்கோராதரமுமாஞ்சிவமே. (5)

ஈழமுதற்மென்னாடிருண்முழ்கிப்போகாமல்
வாழவைத்தசைவமருந்தாயநாவலனைக்
கூழினையாரேங்ககின்பாற்கூட்டியவாறென்னேயோ
வாழமுந்நீர்நஞ்சண்டழியாதவிர்சிவமே. (6)

செய்யதமிழ்மூன்றுந்திறனழிந்துபோகாமல்
வையமிசைவிளக்கும்வாய்மையுறநாவலனைத்
தய்யமுனத்தொண்டர் துணுக்கமுறவேனழித்தாய்
மையணிந்தகண்ணியொடுமால்விடையுருஞ்சிவமே. (7)

அன்றுவடலூரருந்தமிழ்ப்பாவல்லானைக்
கொன்றுவிட்டநீதிக்குறையொன்றும்போதாதோ
வின்றுநல்லூர்நாவலவரேற்றினையுமேனழித்தா
யொன்றுபட்டநெஞ்சருணர்ந்தேத்துமொண்சிவமே. (8)

வில்லடிக்குவாளிவிரந்தளிக்கைமெய்யென்று
 னல்லபுகழோங்குல்லுர்நாவலனைநானிலத்தோ
 ரல்லலொழிந்தின்புறுமுனங்கைழத்தனீ திகொலோ
 புல்லறிஞர்தேறப்பொருளாம்புகழ்ச்சிவமே. (9)

கள்ளைநிகர்சொல்லாற்கருத்துருக்குங்கன்னியர்மா
 லெள்ளையொத்துந்தோயாதிலங்குபுகழ்நாவலனைக் [யே
 கொள்ளையருணல்கியொன்றார்குன்றவைத்துப்பார்த்தினை
 பிள்ளையிரண்டுபெற்றும்பேயுடனாடுஞ்சிவமே. (10)

நால்வரணையானொருவனானிலத்திறேன்றுதலாற்
 பால்வனரீறோங்கப்பசுவாழுவெண்டுமென்றுன்
 கால்வணங்குராயலனைக்காண்பதன்முனைனைழத்தாய்
 சேல்வளரீர்த்தில்லைச்சிதம்பரத்தில்வாழ்சிவமே. (11)

ஆறுமுகநாவலனையெந்தாங்குராவனாட்
 பேறுகண்டுதுள்ளாமுன்பெற்றமுடையானைழத்த
 ரேறும்விதத்தாற்றிருப்புகழோன்செப்புமிவை
 கூறுமவர்பலருங்கூற்றன்வழக்கெய்தாரே. (12)

நாவலரவர்களுடைய மருகரும் மாணக்கரும்

வித்துவசிரோன்மணியுமாகிய

ச. பொன்னம்பலபிள்ளை

திருமகள்கொழுநன் கருமனத்தழுக்கா
 வருணனிகருநர் தகந்தைமேவி
 யெருத்தத்திலங்கு பருத்தமருப்பும்
 பனைத்துக்குறுத்த தரத்ததாளு
 நிமிர்ந்துகுவந்து நீண்டநாசியுங்
 குன்றிக்கண்ணு நீலமேனியும்

பொலிந்தகேழற் பொளனுருவெடுத்துப்
 பாதலந்துரீஇக் காணுப்பாதமுப்
 புண்டரிகத்துறை யண்டப்புத்தேள்
 சிறுகணுமங்குச முறமுந்துண்டமு
 மாதிரமளக்குந் தாவில்சிறையும்
 புயங்கமெட்டுந் தியங்கிக்கலங்கக்
 கொழுவிக்கிழிக்கு முகிரார்தாளும்
 பொருப்பினைப்பொரீஇத் தருக்குமேனியுள்
 குலவுபுண்டரமா யிலகுசேண்போ
 யண்டாண்ட மளந்துங்காணக்
 கூவிளமறுகு கொன்றைதும்பை
 மாவிணர்மத்தம் வதிமதிமுடியு
 முடையசங்கர னெண்மலரடியை
 பகத்திலிருத்தி யருச்சனைபுரிந்தோய்
 தெய்வவிரதனாந் துய்யனெய்க்கு
 நயிட்டிகப்பிரம சாரிரீயெனினுந்
 தகவெனரிவையை யிதமுறத்தழீஇப்
 பல்லுயிர்க்கருளாஞ் செல்வனைத்தந்தே
 சிவனடியவரா மவயில்விருந்தைப்
 புறந்தந்திடலாற் சிறந்தவறிஞ்
 ரில்லறத்தோன்மற் றிவனெனக்குழீஇச்
 சொல்லிவழுத்த மல்குனாயோ
 யெம்பந்தமறுக்குஞ் சம்பந்தநாமனு
 மாலமர்கடவுளா மால்விடையோனை
 யைங்கதிப்பரியிற் றங்குவித்தோனு
 மிடங்கர்வாயி லடங்குமறையோ
 னுபவிதமன்ற லுறவிதித்தோனு
 மும்மதக்கனிறு தன்னைவந்திக்கப்

10

26

80

பாணைவந்தித்த வரனார்சிலனு
மொருவடிவெடுத்தென வருளொடுபொலிந்தோய்
கொடுங்கோவில்லாக் கடுங்கோன்வழுதியா
னடைபெற்றுலவிய கடையில்காட்சித்
தலைச்சங்கத்துக் கலைப்புலவோரார்
திரிபுரமெரித்த விரிசடைக்கடவுளுங் .

40

குன்றமெறிந்த குமரநாயகனுஞ்
சந்தனப்பொதியச் செந்தமிழோனு
மதித்தபுலமை கதித்தமேன்மையோ
யைந்தையடக்கி யாறையென்றே
யொன்றையுறவுணர்ந் தேழையொருவினோ
யிலங்கையிற்கொடுங்கோல் கலங்காதோச்சுபு

மறங்கள்வளர்த்த பறங்கிமன்னர்
குடியாயுள்ளோ ரிறையாவொவ்வோ
ரான்கன்றன்பா யாமுணவளித்தல்

வேண்டுமென்றிசைத்த வெம்பணிமறும்
னாடொறுங்கொடுத்தல் கண்டுளநைந்தே
யிப்பவவரசர்தேத் திருத்தனுங்கொடிதெனாத்
திருநெல்வேலியார் தனதூர்நீங்கி
யுத்தமதிசையெனு முதக்கிற்பொலியுங்
கவுடதேசம் விதியினடையூஉ

50

வாரியமாகும் பாரியபரவை
வறழப்பருகிப் பிறழ்கருமுகிலா
மகத்துறவுடனே புறத்துறவடைந்த
வரதனானப் பிரகாசவள்ளல்
பிறந்தையுற்ற வறங்கெழுமரபோ
யடியவருளத்திற் குடியாயிருத்தவி
னிதமயல்வினைக்கு மதன்மதனீக்கவி

60

னுணவமாயை கன்மமெனப்படு
 மும்மதினஞான முழுத்தழனகையாற்
 பொடிபட்டொழிய வடல்புரிமேன்மையின்
 வாதனைபுரியும் பூதனைகடியுயிர்
 பாலொடுபருகிய நீனிற்றமாயோன்
 செங்கருங்கரங்களிற் சீரிசெறியுங்கர
 மொன்றாவிருகுவ டன்றேந்தியதென
 வந்தியொழுக்கேந்திய நின்றையிலம்மச்
 சங்கரிதனையொர் பங்கினில்வைத்த
 நிர்க்குணநின்மல நித்தியானந்த
 தற்பரனாஞ்சிவ சம்புநிகர்த்தோ
 யரனடியவரி னனிகனாதலிற்
 செறிதுயிலறச்செறுத் தறிதுயிலமர்தலிற்
 றிருமகடமுனிக் கருமைமேவலி
 னுலகளந்துண்ட வொருவனெத்தோய்
 நாமகள்காழுறு கோமகனாதலின்
 வேதவியலை விளங்கவிரித்தலிற்
 போதவியலார் வேதன்போன்றோய்
 தொல்காப்பியனா மொல்காப்புகழுறு
 முனிவரனருளிய துனியினடைசேர்
 மகன்விளைகிளப்பின் முதனிலையியற்றே
 யெனுஞ்சூத்திரவிதி யியைவினையிகந்தே
 யுட்டொளிவுடைய பட்டணத்தடிகள்போ
 லன்னையையடிபணிந் தாதரித்திட்டோய்
 தென்கோவையென்னுஞ் சீரார்நகர்வாழ்
 மேழிக்கொடியோர் வாழ்விற்சூலாவ
 வவதரித்திட்ட வருந்தமிழ்க்கவிஞனா
 மானுய்யல்பிற் சேனாதிராய

70

80

90

முதலியுமவன்பாற் கலையெலாங்கற்று
 மதியாக்கலைஞக் குதிரவ்விக்கட்கோர்
 புனப்புலிப்போத்தா மனப்புலிமுதலி
 பெற்றறிடுபெற்றி யுற்றிடுசீர்த்திச்
 சரவணமுத்து முதலியாம்புலவனுந்
 தேடியபல்புக ழானவையடைய
 வின்னுநிற்பனவிப் பெருமன்புகழைப்
 பொலம்பெறத்தழீஇய நலங்கொள்பேறலெனச்
 சொற்பயில்பண்டிதர் மெச்சுசீர்த்தியோய்
 செந்நாப்புலவராஞ் சீர்சான்மணிக 100
 ளோவலின்றி வுறுமாகரமுந்
 தென்மொழியதனிற் றுன்னியவணிசே
 ரிரகுவம்மிசப்பெய ரியையிலக்கியத்தைத்
 துரிசறவியற்றி வரிசைபடைத்த
 வரசுகேசரியாம் புரையின்மேதையற்குச்
 சேட்டனாய வாட்டமில்லக்கைப்
 பரராசசேகர னென்னும்பற்றார்
 பணியுமரசற் கணிகோணகரமு
 மாகியநல்லையாம் பேரியநகருறை
 சத்தியவுத்தம வித்தகவேளாண் 110
 குலதீபம்மென நிலவியகந்தவே
 ளரிதிற்புரிந்த கரிசுகனோன்பால்
 வாணோர்போற்று காண்முனையாகி
 யாறுமுகனெனும் பெயராதரித்த
 பாமகுரவ வறமிகுநிலைய
 பாரினைத்தாங்கு பண்டவிபொறுத்த
 சேடன்றுதிக்க வேலாச்சீர்த்திய
 பத்தரைத்தாங்குமெய் பயில்காருண்ணிய

சிந்தாமணியே நந்தாவிளக்கே
 கண்ணைகருத்தே யெண்ணையமிர்தே
 யுயிருக்குயிரே யுலவ்வொளியே
 பசுபதிமதத்தை வசுமதிநிறுவி
 பவனருள்வேதா கமங்களினரும்பொரு
 ளேழையேமையந் திரிபற்றுணர
 வினிதிற்றிரட்டி யியம்புமெந்தா

120

(யாமெலாம்)

நின்னடியேமென வுன்னப்பெறினும்
 பணிகரிசூயிலென் றணிபெறுமுன்றையும்
 புற்றிற்கானின் மாவிற்புகுத்திய
 சிற்றிடைப்பீணமுலைத் தேமொழிமடனார்
 கண்ணெனுங்காலவே லெண்ணினுழைய
 நெஞ்சமழிந்த நிலையமாகிப்
 பாடிகாவலிற் பட்டுமுன்றிட்டனம்

180

(அதனால்)

எமைநீயிகத்த லமைவுடைத்தாயினு
 மன்னையையத்தனை மன்னியவொக்கலைப்
 பொருளெனக்கொளாதுன் கழலேபேணி
 நின்னடித்தொண்டே மன்னநிகழ்த்திய
 சதாசிவனாகுந் தரஞ்செறிதொழும்பனை
 யொளிகொடிருவுளத் துள்ளாதிகந்தே
 யாயிரத்தெண்ணூற் றிரண்டெனவறையுஞ்
 சாலிவாகன சகவற்சரநிகழ்
 தரமார்கின்ற பிரமாதிவருடத்
 தெருக்கான்மதியிரு பத்தொருதேதிசேர்
 களங்கமில்லாப் பளிங்கின்வாரமு

140

மபரபக்கத் தமைசத்தமியும்
வடுவறுசிறப்பிற் கொடுதுகநாளு
மட்கிலொளிசேர் விட்கம்பயோகமு
நிலைஇயமேன்மை யுலவாவேல்வையி
லவனேதானே யாகியரனடி
நீழலினித்தியா னந்தம்பெறீஇச்
செம்மாந்திருத்தல் சீரோவுனக்கே.

(1)

தூயநல்லைத் திருநகரிற் றுளக்கமற வவதரித்து
மாயவல்லற் பரசமய மடியவரு ணணிபுரியூஉச்
சங்கரனா ரருட்சமயந் தழைக்கவொளிர் பிரசங்க
மிங்கெமக்கீந் தருள்குருவா மெழிலாறு முகவாரின்
னருள்விழியுந் திருநீற்றி னழகாரு முகமதியுங்
கருமலத்தை யறப்பாற்றுங் கமலச்செஞ் சீறடியு
நினையாமன் மகளிரல்கு னிரையத்தி லமிழ்ந்தினம்யா
மினையமய லேகுவதெப் போது.

(2)

செஞ்சடையன் வெண்ணீற்றன் சிற்றம்பல முதல்வன்
மஞ்சடையுங் கண்ட னடிமறவா—நெஞ்சடைய
வாறுமுக வையற்கே யாட்செய்யப் பெற்றனம்யாம்
வேற்றங்கள் வேண்டா வெமக்கு.

(3)

சங்கேந்து மாற்கரிய சங்கரனைத் தன்னிதய
பங்கே ருகம்வைத்த பண்பாணை—யெங்கோணை
யாறுமுக நாவலனை யர்ச்சித் தடிபணியிற்
பாறும் பவநோய் பறிந்து.

(4)

தாடலைபோற் சங்கரனைச் சார்ந்தடங்கி நின்றிடுநின்
பாடலையா நற்பதத்தைப் பாடளியா—லாடலையா
வாறுமுக நாவலசீ ரத்தசிற்ப நாயடியேம்
வீறுமின்ப வீடடைதன் மெய்.

(5)

திருவஞ்செழுத்தின் றிகழ்ச்சியெங்கேசெபகண்டியெங்கே
யுருவஞ்சிறக்கவொளிவிடுநீற்றி னுயர்ச்சியெங்கே
யருவம்படைத்தமதனாற்றலட்டவறுமுகனா
மொருவன்சிவமதம்போல்யேசமார்க்கத்தையுன்னிடினே.

கற்றவர்பற்றுங்கனியைக்கணிப்பிலறம்புரியப்
பெற்றவர்பெற்றபயனைப்பிறவிக்கடல்கடக்க
வுற்றவர்க்கென்றுமுதவுறுமோடத்தையாறுமுக
நற்றவவெந்தையைப்போற்றிடிந்குற்றுநடுங்கிடும்மே. (7)

அமுரர்க்கரியவமலனையன்பர்க்கெனியவனைக்
குமார்க்கடவுடன்றூதையைக்கூற்றையுதைத்தவனைத்
தமரப்பெருஞ்சீர்ப்பதியெனச்சாதிக்குஞ்சைவமதை
யெமர்கட்கருளமுமுகவெந்தையையேத்துமினே. (8)

கூறுமின் கூறுமின் கூறுமின் கூறுமின்
வீறுலவு யாக்கை விழுமுன் னமரங்கா
ளாறுமுக வையன் புகழ். (9)

மதிவளரும்பொழிநல்லைவளம்பதியின்வதிந்தருளிக்
கதியுதவுமுறுமுகநாவலவெந்தைகழல்பணிந்தோர்
வீதியிரியாமிருதேவர்வியோமம்பார்துரீஇக்காணச்
சதியுலவுபதசிவசங்கரனுலகிற்றயங்குவரே. (10)

அத்திமாமுலைமா துன்கழலிணையன்று
கண்டறியாதவள்கண்டளி
கத்துமாவளகஞ்சரிந்தேவிழக்காது
மன்மதப்பாவியம்பாலழிந்
தெய்த்துவெம்மையளாகியிரங்கி
நல்லின்பவுண்டிவெறுத்தரன்றாளிடைப்
பத்தியார்நல்லையாறுமுகாவறம்பார்த்த
வாவெனைப்பாரென்றலறுமே. (11)

பூமேவுமாம்பொழிலிற்போகுமிளமாக்குயிலே
மாமேவுவாதின்கண்வலியேசுமதமழித்த
பாமேவுசீராறுமுகபரமகுரவனெனுந்
கோமேவுபுண்ணியன்றன்றாணினைந்துகுவாயே
கோலநல்லைமாமுனிதாள்யான்மகிழக்குவாயே. (12)

முந்நிந்நு.

செவிரான் திருவடிவாழ்க.